

UNIVERSAL
LIBRARY

OU_194264

UNIVERSAL
LIBRARY

पांढरपेशांचे जग

(कथासंग्रह)

लेखक

श्री. ज. जोशी, बी.



जून]

किंमत १॥ रुपया

[१९४४

प्रकाशक :
दर्याणव रघुनाथ कोपडेकर,
५२९ सदाशिव, पुणे २.

प्रथमावृत्ति
सर्व हक्क लेखकाधीन.

मुद्रक :
श्रीपाद रघुनाथ राजगुरु,
राजगुरु प्रेस,
४०५ नारायण, पुणे २.

दोन शब्द

प्रस्तुत कथासंग्रहात ‘पांढरपेशांचे जग’ हे नांव मुद्दाम नि हेतुपूर्वक दिले आहे. माझ्या लहानपणापासून मी पुण्यांतील पांढरपेशांचे जगांत वावरत आहें, व तेथील वातावरण आणि त्यांत निर्माण होणाऱ्या अनेकविध घटना उघड्या डोळ्यांनी घटत आहे. सदाशिव, नारायण, अगर शनिवार या पेठांतील जुनाट अंधकारमय पेशावाईवाढ्यांत जन्मलेल्या आणि कारकुनी अगर मास्तरकीच्या तुटपुंज्या भिळकतीवर सांस्कृतिक जीवन व्यतीत करूं पाहणाऱ्या पांढरपेशा तस्णाऱ्या हृदयांत ज्या तच्छेचे विचार उद्भवतात, व जे विकार बळावतात ते सर्व मी माझ्या लघुकथांतून चित्रित केले आहेत. एका दृष्टीने पांढरपेशा तस्णांचे मानसिक चित्रण करणे कठीण आहे. श्रीमंती आणि गरिबी या दोन टोकांमध्ये तो नेहमी त्रिशंकुप्रमाणे लोचकळत असतो. तो श्रीमंत बंगलेवाला नसतो, पण सुंदर बंगले, नाजुक तरुणी, गोड-प्रणयरम्य भावगीर्ते, प्रथमदर्शनी उद्घवणारे प्रेम, आणि एकंदर विलासी जीवन, यांची मनोहर स्वप्ने त्याच्या दृष्टीसमोर सारखीं नाचत असतात. तो धड गरिबहि नसतो, पण उपासमारीची आणि बेकारीची भुतें त्याचा नेहमी पाठपुरावा करीत असतात. त्याला श्रीमंतीची हौस असते, पण तो कधीच श्रीमंत होत नाही. श्रमजीवी दलितवर्गांविषयी त्याला नेहमी तिटकारा वाटत असतो, पण परिस्थिति त्याला नेहमी त्या वर्गांकडे खेचत असते. अशा विचित्र नि अवघड परिस्थितीत वाढलेल्या या समाजांचे चित्रण करण्याचाप्रयत्न या पुस्तकांतील लघुकथांत केला आहे. प्रयत्न कितपत साधला आहे, हे ठरविष्यांचे काम अर्थातच नाचकांचे आहे.

मात्र येथे हे मुद्दाम सांगितले पाहिजे, की गेल्या कांही वर्गांत या वर्गांतहि ज्ञाणात्याने बदल होत आहे, याची जाणीव मला आहे. ‘उपेक्षितांचे अंतरंग’ या गोष्टींतील ‘अप्पा’ पांढरपेशांच्या पटावरून आज नाहीसा होऊं लागला आहे. युद्धपरिस्थितीमुळे सामाजिक जीवनांत विलक्षण फेरफार होत आहेत. आर्थिक हलासी वाढत आहे, व जुर्नीं मूल्ये आणि जुने विचार, साऱ्या जीवनाला ग्रासून टाकणाऱ्या या युद्धामुळे भडाडून कोसळत आहेत. हल्लीचा पांढरपेशा समाज, मी लिहिलेल्या गोष्टीपेक्षां किती तरी बदललेला आहे. आपण कोणी तरी “महान लेखक, पुढारी,, अग्नु_वृक्षे_वृद्धां” अशीं खोटीं

मनोराज्ये हळीचे तरुण जीवनाच्या आरंभाला करीत नाहीत. आणि त्यामुळेच ‘आकांक्षांचीं भुतें’ या गोष्टीत वर्णन केल्याप्रमाणे त्यांची दारुण निराशा होण्याचा प्रसंगाहि सहसा त्यांच्यावर येत नाही. आजच्या शिक्षकाच्या आवाजांत ‘आकांक्षांचीं भुतें’ या गोष्टीत काणे मास्तरांचा आवेश नाही; कारण ‘उद्घोगिनं पुरुषसिंहमूपैति लक्ष्मीः’ या वचनाबद्दल त्याला आत्मीयता नाही. या लघुकथांत वर्णिलेला मध्यमवर्ग फार तर तीस ते पसतीस सालापर्यंत हयात होता. त्यानंतरच्या बदललेल्या मध्यमवर्गांचे चित्रण येथं आले नाही, हे अत्यंत नम्रपणाने नमूद करतो. वाचकांनी याच दृष्टीने प्रस्तुत संग्रह वाचावा अशी विनंति आहे.

आपण ‘लेखक’ व्हावें, अशी हौस मला फार दिवसांपासून आहे; पण ‘ग्रंथकार’ होण्याचा योग माझ्या आयुष्यांत कधी येईल, असें मला वाटत नव्हते. मराठींतील प्रासिद्ध लेखक श्री. वि. वि. बोकील यांनी जर माझी श्री. दयार्णव कोपडेंकरांशीं गाठ घालून दिली नसती, आणि माझ्यासारख्या नवशिक्या लेखकास ग्रंथकार करण्याचे धैर्य श्री. कोपडेंकरांनी दाखविले नसतें तर प्रस्तुत ‘दोन शब्द’ लिहिण्याचा योग कधीच आला नसता. माझे मित्र श्री. ज. वा. मिडे यांनी जर एका विशिष्ट तळेने मला मदत केली नसती, तर हे पुस्तकचं प्रकाशित झाले नसते. श्री. बोकील, कोपडेंकर व मिडे या तिघांचे हि मी मनःपूर्वक आभार मानतो. आणखी आभार खूपच मानावयास पाहिजेत; पण कागद-टंचाईच्या या दिवसांत तो अत्याचार मी करीत नाहीं. तरी पण अगदीच राहवत नाही म्हणून, माझ्या गोष्टींना आपल्या लोकप्रिय मासिकांत स्थान देऊन मला थोडीफार प्रासिद्धि मिळवून देणाऱ्या श्री. शंकरराव किलोंस्कर यांचे व माझ्यांत लेखनाचा थोडाफार अंश आहे हे दिसतांच प्रथमपासून मला समाजवादी दृष्टिकोन देण्याचा यत्न करणारे कॉ. भाऊ फाटक यांचे मी आभार मानतो. त्या दोघांचे आभार मींन मानले, तर माझ्यावर कृतभृपणाचा दोष नक्की येईल.

या लघुकथा म्हणजे अमर वाढ्याचा भाग आहे, असें मला कधीच वाटले नाही. माझ्याप्रमाणेच त्याहि नश्वर आहेत. एखाद्या टीकाकारास लक्ष देणाऱ्या लायकीच्या या गोष्टी वाटल्याच, तर त्याने लेखकाची वर सांगि-तलेली भूमिका लक्षांत ठेवावी.

ती. आई व ती. वाबूराव

यांस

नम्रतापूर्वक अर्पण

कारण

त्यांच्याशिवाय दुसरें कोण कौतुक करणार !

— किसन

आमचें प्रकाशन

साने गुरुजी		ग. ल. ठोकळ	
तीन मुळे	२॥	कद्दू सात्वर	१॥
क्रांति	३	मीठभाकर	१
स्त्रीजीवन भाग १	१॥	सुगी	१।
,, २	१।	के. नारखेडे	
राष्ट्रधर्म	२	शिवार	१
समाजधर्म	१॥	काव्यकलेचे अंतरंग	२
मुलांसाठी फुले	१.	ना. धो. ताम्हनकर	
वि. स. खांडेकर		माईची माया	१
समाधीवरलीं फुले	२	बोलधेवळ्या	.॥।.
वि. वि. बोकील		पु. पां. गोखले	
आबा	२॥	आगरकर-चरित्र	.॥.
जलधारा	१॥	मा. भ. नंदुरकर	
मंगळागौरीच्या रात्री	२॥	मानलेलीं मुळे	१
मीना-नीना	१:	पंडित संप्रे	
अत्तराचे दिवे	१॥	अर्धचंद्र	.॥।.
दुसरी सावली	२॥	दा. पां. रानडे	
बोकिलांच्या गोष्टी	१।	लाल माणकांची गोष्ट	.।.
गारांचा वर्षा	१॥	मायाबाजार	.।.
राजरत्न जोशी		आचार्य कालेलकर	
ख्रियांचे हक्क	.॥.	समाज आणि समाजसेवा	१
विवाहितांचे नंदनवन	१॥	अनंत काणेकर	
अविवाहितांचे प्रश्न	१।	जागत्या छाया	२
द. रा. कानेगांवकर		श्री. ज. जोशी	
मराठीचिये नगरी	.॥।.	पांढरपेशांचे जग	१॥

प्रकाशक : द. र. कोपडेकर, ५२९ सदाशिव पेठ, पुणे २.

आकांक्षांचीं भुतें →→ : १ :

बोलून चालून मी एक दुबळा शाळामास्तर ! मला अशीं किती पत्रे येणार ?

आमच्या नातेवाइकांपैकीं एखाद्या वृद्ध नातेवाइकानें या जगाला राम-राम ठोकला, किंवा दुसऱ्या एखाद्या नातेवाइकानें संसाराचा शकट सुरु करण्याचे मनांत आणले, तरच पोस्टवात्याला आमच्यासारख्या दरिद्री शाळामास्तरांची आठवण व्हायची ! मला या दोन प्रसंगांवरीज कोणाचीच पत्रे येत नव्हतीं, आणि त्यामुळे एखादें पत्र पोस्टमननें घरांत टाकलेच, कीं त्याचा मायना, आणि त्यांत वर्णिलेले प्रसंग मला अगदीं तोडपाठ असत.

त्या दिवशीही असाच पोस्टमनच्या वेळेला सुन व निराश होऊन बसलो होतों मी ! सर्व सृष्टीकर विषणुता व दुःख यांचे साम्राज्य पसरले होतें. सूर्य-किरणांपासून चैतन्याचा आणि आनंदाचा लाभ होत नव्हता, आकाशाचा नेहमींचा भव्यपणा लोपल्यामुळे, आकाश एखाद्या भुताटकीने भारलेल्या अजस्त राजवाड्याप्रमाणे भकास दिसत होतें; आणि आकाशांत इकडे तिकडे भटकणारे काळेकुट्ट मेघपुंज, पडक्या वाड्याच्या जमिनीवरून काळसर्पांने सरपटत जावे, त्याप्रमाणे भीतिप्रद वाटत होते.

मी असा विषण होऊन किती वेळ बसलो होतों कुणास ठाऊक; पण माझी ती तन्द्री आमच्या पोस्टमनच्या चिरक्या आवाजांत ओरडलेल्या माझ्या नांवानें भंग पावली. मीं वर बधितले तर माझ्या नांवाचे एक जाड लष्ट पाकीट पडलेले होते.

त्या पाकिटावरचे अक्षर माझ्या ओळखीचे नव्हते. ऑफिसांतल्या एखाद्या सराईत कारकुनाने अक्षर काढावें, त्याप्रमाणे ते अक्षर होते.

मी पाकिट उघडलें व थोडेसे वाचल्याबरोबर एकदम चपापले. ते पत्र आमच्या जुन्या शाळेच्या हेडमास्तरांकडून आले होते.

आमची जुनी शाळा ! ती शाळा सोडून मला दोन तपांवर काळ लोटला होता. आणि त्या अवधींत मीच जगाच्या शाळेत, एक निश्चिन्द्रवी आणि नापास विद्यार्थी ठरले होतो. या अवधींत संकटांशी, निराशांशी आणि दारिद्र्यांशी मला इतके झगडावें लागले होते की, मला आमच्या जुन्या शाळेबद्दल विचार करण्यास सवडच नव्हती. आणि आमच्या शाळेने माझी चौकशी करण्याइतका भी महसूसाचा माणूस नसल्यामुळे, मला शाळेबद्दल या दोन तपांचे अवधींत एक अक्षरसुद्धां कळले नव्हते. आणि इतक्या दिवसांनंतर एकदम हें पत्र. काय लिहिले होते त्या पत्रांत ?

त्या पत्रांत लिहिले होते—

“ आमच्या शाळेतून मॅट्रिक झालेल्या अगदीं पहिल्या विद्यार्थ्यांपैकी आपण आहांत. आपल्या शाळेने आजपर्यंत विद्यादानाच्या पवित्र क्षेत्रांत किती आधाडी मारली आहे हें आपणांस अवगत असेलच. या आपल्या शाळेला आज ५० वर्षे पूर्ण होत असल्यामुळे आम्ही समारंभ करण्याचे योजिले आहे. तरी त्या समारंभास आपली अवश्य उपस्थिति ब्हावी.”

पत्राच्या खालची सही बघून तर मला विस्मयाचा जबरदस्त धक्का बसला. ती सही, आमच्या कीर्तिकर हेडमास्तरांची होती. आम्ही शाळेत असतांना आम्हाला कीर्तिकर हेडमास्तर होते, पण मी दोन-चार वर्षांपूर्वी त्यांच्या मृत्यु-बद्दलची खात्रीची बातमी ऐकली होती. मग त्यांची सही त्या कागदावर कशी ? मला विचार पडला, की ही काय भुताटकी !

पण मला विचार करण्यास मुर्ठीच अवसर नव्हता. समारंभाची वेळ होत आली होती. त्यामुळे मी कपडे करून एकदम घराबाहेर पडलो.

आमच्या लहानपर्णी, शाळेत जाणारे विद्यार्थी असतांना, मी असाच लगवगीने घराच्या बाहेर पडत असें. पण त्या वेळच्या माझ्या आकृतीत आणि माझ्या मनांत, माझ्या हळीच्या स्थितीपेक्षां किती भयंकर फरक होता.

हल्दी माझे शरीर निराशेने व दारिद्र्याने पोखरून निघालें आहे, आणि त्या शरीरांत वास करणारे मन, आतां या जगांत रहावयास कंटाळलेले आहे. तें मन आतां कोणाची आशा करू शकत नाहीं, आकांक्षांना रहावयास माझ्या हल्दींच्या मनांत तिळमात्र जागा नाहीं.

पण पंचवीस वर्षांपूर्वीचे माझे शरीर! त्यावरची ती तेजस्वी कांति, ते हास्याने भरलेले डोळे, ती अवस्थपणाची वागणूक आणि त्या शरीरांत वास करणारे ते जिवंत मन! त्या वेळी, त्या मनाला, जग म्हणजे एक रस्य क्रीडो-द्यान वाटायचे. काय त्या वेळच्या आशा आणि महत्त्वाकांक्षा. त्या वेळी, आमच्यापैकीं प्रत्येकाला जगांत बढा मनुष्य म्हणून मिरवायचे होते. मास्तर, कारकून, मोटार ड्रायव्हर, किंवा टांगेवाला व्हायला कुणीच तयार नव्हते. बहुतेक सर्व यशस्वी डॉक्टर किंवा बॅरिस्टर होणार होते; मी निरनिराळे देश आणि समाज हिंडणारा लेखक होणार होतो. पण कालप्रवाहांत सांपळन माझ्या आयुष्याचा एक शाळामास्तर झाला होता. आतां त्या वेळच्या आकांक्षांची आठवण झाली की हंसू आल्याशिवाय रहात नाहीं.

रस्त्याने चालताना लहानपणचे ते सर्व विचार मला भेडसावीत होते. माझी मर्मभेदक चेष्टा करण्याचे काम ते चोख बजावीत होते.

माझ्याचरोबरच मला माझे इतर मित्र आठवले.

तो अविनाश पटवर्धन! पटवर्धन वकीलांचा एकुलता एक मुलगा, म्हणून काय लाड व्हायचे त्याचे त्या वेळी. पटवर्धन वकीलांकडून शाळेला देणगी मिळाली असल्यामुळे, त्याला शिक्षा करण्याची कुणाची छाती नव्हती. अत्यंत दांडगा व खोडकर मुलगा होता तो त्या वेळी. आतां तो आमच्या गांवचा पुढारी म्हणून मिरवीत आहे. लांब सफेद नेहरू शर्ट घातलेला सदैव तोंडांत चिरूट पेटवलेला, असा मोटारीतून जाताना मी त्याला अनेक वेळां बघतो.

आणि ती पुष्पा परांजपे, श्रीमंत बापाची एकुलती एक मुलगी, म्हणून शाळेतल्या प्रत्येक मुलाला माझीत होती ती. आतां कुठें असते कुणास टाऊक! आणि ती कावेरी कुलकर्णी-कुलकर्णी मास्तरांची मुलगी होती ती. काय चिमखडी आणि हुशार होती त्या वेळी! नेहमीं बिचारी अभ्यासांत आणि वाचनांत गुंग! हल्दी भेटली नव्हती ती बरेच दिवसांत.

परंतु मला हे विचार संपवावे लागले. कारण शाळेची भव्य इमारत दिसून

लागली होती. शाळेच्या इमारतीची शोभा वाढविण्याचा पुष्कळ प्रयत्न करण्यांत आला होता; परंतु मला तरी ती उदास दिसत नव्हती. सर्व वातावरणच भकास होते. कुणी तरी दुःखानें हुंदके यावे असे आवाज कानांवर येत होते.

शाळेच्या दरवाजापाशीं कीर्तिकर हेडमास्तर उभे होते. इतके दिवसांनीं मीं त्यांना बघितले असलें, तरी मीं त्यांना ओळखले लगेच. तोच लंब काळा कोट, तोच पांढरा शुभ्र रुमाल, तीच एका हातानें दुसरा हात उगीचच चोळण्याची लकड. पण ते उंच किती दिसत होते; डोळे काचेच्या भिंगाप्रमाणे निर्जीव दिसत होते, गाल किती बसले होते. आणि त्यांच्या ओठांतून त्यांची वरची कवळी बाहेर पडली होती. ती भयप्रद दिसत होती.

मी जवळ गेल्यावर नेहमींप्रमाणे त्यांनी माझा हात दाबला. किती गार लागला त्यांचा हात! त्यांचीं बोटेंसुद्धा माझ्या बोटांना कांहीं विलक्षण तज्हेने टोचलीं.

माझ्या शंकेचे निरसन करून घेण्याच्या उद्देशानें मीं म्हटलें, “सर, मी तर तुमच्याबद्दल असे ऐकले होते की...”

मला मध्येच थांबवून ते आपल्या घोगऱ्या आवाजांत म्हणाले “आंत जा, आणि स्वस्थ उभा रहा; सर्व कांहीं कळेल तुला.”

मी शाळेच्या आवारांत दिगलों, तर तेथे आमच्या वेळचे सर्व मास्तर एका रांगेत उभे होते. त्यांच्या चेहऱ्यावरची सर्व कांति लोपून गेली होती, केसांचा पांढरेपणा कांहीं विलक्षण तज्हेने भयानक वाटत होता, त्यांचे पाय थरथरत होते; आणि बहुतेकांच्या माना पुढे कललेल्या होत्या.

त्याच घोळक्यांत आमचे लाळे मास्तर उभे होते. त्यांना मीं विचारलें, “सर, ही काय भानगड आहे? तुम्ही सर्व असे स्तब्ध कां उभे?”

त्यावर त्यांनी कांहींच उत्तर दिले नाहीं. मीं पुन्हा विचारलें, “मी एकटाच आलों आहे कीं काय? अविनाश कुठे आहे? पुण्या, गोदावरी या नाहीं का आत्या?”

लाळे मास्तर आपल्या घोगऱ्या स्वरांत म्हणाले, “तिथे उभा रहा मुकाट्यानें. सर्व कांहीं कळेल तुला.”

मी तिथेच एका कोपन्यांत विमनस्कपणे उभा राहिलों.

थोड्या वेळाने लोक यंज्यास सुरवात झाली.

प्रथम ‘अविनाश’ आला मोटारीतून. त्यानें स्वच्छ नेहरू शर्ट घातला होता; खादीच्या पांढऱ्या टोपीची कड प्रामुख्यानें पुढे दिसत होती, तोंडांत बेफिकीरणानें ठेवून दिलेला चिरूट होता, शाळेत असतांना उजव्या कमरेवर हात देऊन ऐटींत चालण्याची त्याची लक्य अजून कायम होती.

पण इतक्यांत दुसरीकडून एक पोक्त रोगट स्थी येत होती. तिचे डोळे निस्तेज दिसत होते, शरीर बेडौलपणानें सुटले होते. तिच्या अंगावर एक रोगट किरकिरे मूळ होते, आणि मागून दोनतीन अशक्त मुळे चालत होतीं.

ती जवळ येतांच मीं तिला ओळखली. ती कावेरी कुलकर्णी होती. काय फरक पडला होता तिच्यांत ! वीस वर्षांपूर्वीची तिची हुशारी कुठे नष्ट झाली होती ?

इतक्यांत पुष्या एका मोटारीतून उतरली. शाळेत असतांना जे हास्य तिच्या चेहऱ्यावर होते, तेच अजून तिथे कायम होते. तेच खोडकर डोळे, आणि तीच उजव्या हातानें केस मार्गे सारण्याची लाढकी लक्य !

पण इतक्यांत सर्व शाळाच आमच्या वेळव्या मुलांनीं भरून गेली. काय विचित्र घोळका दिसत होता तो ! किती निर्जीव व भेसूर दिसत होते त्यांपैकी कांहीं लोक !

मीं त्या कित्येकांना ओळखले. तो जोशी—लहानपणीं केसरीचा संपादक होण्याची महत्त्वाकांक्षा होती त्याची. तो एखाद्या बावऱ्या शाळामास्तराप्रमाणे उभा होता तिथे. तो पाध्ये—सायकलवरून सर्व जगाची प्रदक्षिणा करण्याचा बेत होता त्याचा, तो एखाद्या कारकुनाप्रमाणे उभा होता.

पण इतक्यांत कीर्तिकर हेडमास्तर आलेच आमच्याजवळ. ते म्हणाले, “मुलांनो, माझ्या बोलावण्याप्रमाणे आज तुम्ही आलांत ही फार चांगली गोष्ट केलीत; समारंभ योग्य वेळीं सुरु होईलच. पण त्याअगोदर मी तुम्हांस एक अभिनव प्रयोग दाखविणार आहै. तो बघण्याकरितां माझ्या मागोमाग या.”

“प्रयोग ! कसला प्रयोग ?” संपादक जोशी ओरहून म्हणाला.

“थांब, घाई करू नको. सर्व कांहीं कळेल तुला.” लाले मास्तर घोगऱ्या आवाजांत उद्गारले.

हेडमास्तर पुढे चालत होते. त्यांच्या पाठोपाठ सर्व मास्तर, आणि नंतर आम्ही सर्व मुले भुताटकीने भारत्याप्रमाणे चाललो होतो. शाळेची इमारत भयंकर भकास दिसत होती, आणि इमारतीच्या भिंतीतून कुणाच्या तरी केविलवाण्या किंकाळ्यांचे आवाज कानांवर येत होते.

“कोण रडते आहे, इतके कळवळून?” मी, माझ्या उजव्या हाताला जोशी चालला होता. त्याला, विचारले.

जोशीच्या डोळ्यांत कसली तरी चमक चमकून गेली. तो म्हणाला, “या शाळेत शिकून गेलेल्या विद्यार्थ्यांचे आत्मे या भिंतीत पुरले गेले आहेत ते रडत आहेत. किंकाळ्या फोडीत आहेत.”

मला त्याच्या बोलण्याचा कांहींच अर्थ कळला नाहीं.

आम्ही सर्व जिना चढून वर गेलो, तर शेवटच्या वर्गातून कुणी तरी व्याख्यान दिल्याचा आवाज कानांवर येऊ लागला. मला आठवले कीं आम्ही मॅट्रिकमध्ये असतांना तोच आमचा वर्ग होता.

आम्ही सर्व वर्गांत शिरलो, तर कुणी तरी एक मास्तर मुलांना शिकवीत होते. त्यांच्याकडे बघितत्यावर लगेच मीं ओळखले, कीं ते आमचे काणे मास्तर होते म्हणून. अगदीं तसेच दिसत होते ते. तोच जुनाट मळका कोट, मुडपलेली तपकिरी रंगाची टोपी, निराशेने भरलेले डोळे, बोलतांना टेबलावर हात मारण्याची नेहमींची लकड, आणि हातावरच्या त्या जाड हिरव्या दृग्गोचर होणाऱ्या शिरा—कशांत म्हणून बदल नव्हता! फक्त चेहर्व्यावरील निराशेचे रंग जास्त गडद झाले होते, इतकेच.

काणे मास्तर मराठी शिकवीत होते.

“अब्राहैम लिंकन हा फार मोठा मनुष्य होऊन गेला. त्यांने जगतांतील गुलामगिरी नष्ट केली. गुलामगिरी म्हणजे दास्य—पिढ्यान् पिढ्या टिकणारे दास्य. गुलामांची दास्यांनून मुक्तता होत नसे.

परंतु हल्ळीं जगांत तसें नाहीं. हल्ळीं कोणीही गुलाम नाहीं. आपली स्थिति सुधारण्याचे हल्ळीं सर्वस्वी माणसाच्या मनांत आहे. माणसानें उद्योग केला, तर दारिद्र्याच्या खाईत पडलेला माणूस वैभवाच्या उच्च शिखरावर जाईल.”

वर्गांत भयंकर शांतता होती. त्यामुळे काणे मास्तरांचा चिरका आवाज जास्तच भयाण वाटत होता. ते म्हणाले, “म्हणून तुम्ही आतांपासून एखादे

ध्येय, एखादी महत्त्वाकांक्षा डोळ्यांपुढे ठेवा; व ती साध्य होण्यासाठी, उद्योग करण्यास सुखात करा. उद्योगिनं पुरुषसिंहमुपैति लक्ष्मीः—”

“तूं सांग पुष्या याचा अर्थ—”

“पुष्या! या वर्गात कुठली पुष्या आली?” मीं चमकून मुलींच्या बाकाकडे बघितले तों काय आश्रय! तीस वर्षांपूर्वी आमच्या वर्गात जशी पुष्या होती, तशी ती तेथे बसलेली होती. तेच जरीकांठी पांढरे शुभ्र पातळ, तोच गुलाबी रंगाचा ब्लाऊज आणि उजव्या तळव्यांत हनुवटी ठेवून बसण्याची तीच लाडकी लकब!

तीस वर्षांपूर्वींची पुष्येची आकृति इथें कुणी जपून ठेवली. मग आमच्या आकृति कुठे आहेत? तीस वर्षांपूर्वींच्या माझ्या आकृतीचें काय झाले? का ती माझ्या मास्तरकीच्या शरीरांत पार पुरली गेली!

मीं चमकून सर्व वर्गाकडे बघितले तों काय आश्रय! तीस वर्षांपूर्वींचा आमचा सातवीचा वर्ग कुणी तरी जसाच्या तसा जपून ठेवला होता. तो बघा अविनाश! वहीवर कांहीं तरी लिहीत आहे. मला माहीत आहे, कीं तो काणे मास्तरांचें चित्र काढीत आहे. ती कावेरी-काय चुणचुंणीत दिसत होती ती. मास्तरांचा प्रत्येक शब्द किती तन्मयतेने उत्तरून घेत होती. तो जोशी, आणि तो मी—तिसच्या बाकावरून पुष्या परांजपेकडे बघत होतों.

इकडे काणे मास्तरांचें प्रवचन चाललेच होतें. “म्हणून उद्योगिनं पुरुषसिंहमुपैति लक्ष्मीः याचा अर्थ उद्योगी मनुष्य संपत्ति मिळवतो—त्याच्याच आकांक्षा पूर्ण होतात.”

पण इतक्यांत आमचे कीर्तिकर हेडमास्तर काणे मास्तरांपाईं जाऊन ओरडले, “मूर्ख आहेस तूं. लबाड आहोत आपण सारेजण. आज पिढ्यान्-पिढ्या या उद्योगाची आणि महत्त्वाकांक्षांची पोपटपंची करून आपण लोकांच्या डोळ्यांत भरमसाट धूळ फेकत आहोत.”

मीं इकडे तिकडे बघितले, तर आमच्या लहान आकृति, मुकाब्यानें लिहून घेत होत्या, अविनाशाचें चित्र काढण्याचें काम जोरांत चालले होतें. आमच्या मोळ्या आकृति या सर्व प्रकाराकडे कुतूहलपूर्वक बघत होत्या. अविनाशानें आपल्या तोडांतला चिरूट विज्ञवला होता, आणि पुष्यानें क्षणभर कपाळावर

केसांना वास्तव्य करण्याची परवानगी दिली होती. काणे मास्तर स्तब्ध होते. फक्त त्यांच्या डोळ्यांत निराशेचे पाणी कांठोकांठ भरत चालले होते.

कीर्तिकर हेडमास्तर आमच्याकडे वळून म्हणाले, “मुलांनो, औद्योगिक आणि महत्त्वाकांक्षांच्या पूर्तीची खोटी पोपटपंची करून आम्ही तुम्हांला पिढ्यानुपिढ्या फसवीत आहोत. उद्योगाला किंमत नाहीं, महत्त्वाकांक्षांना तर त्याहूनहि नाहीं. हल्ळींच्या जगांत सर्वत कंपूशाही आहे. माणसानें कितीही प्रयत्न केला तरी त्याला ठराविक मर्यादेबाहेर जाणे शक्य नाहीं.”

काय भेसूर दिसत होते ते त्या वेळी ! त्यांची उंची जास्तच वाढली होती. डोळ्यांत कसल्या तरी दारुण विषादाची चमक दिसत होती. “म्हणून माणसांनीं जगांतली कंपूशाही हाणून पाढ्याचा प्रयत्न केला पाहिजे, नाहीं तर...”

इतके बोलून ते लहानग्या अविनाशजवळ गेले. “नाहीं तर तुमच्या पिढीची जशी स्थिति झाली, तशीच पुढच्या पिढ्यांची होईल. हल्ळींच्या जगांत, उद्योगावर आणि कर्तव्यारीवर मोठेपणा नसतो. उदाहरणार्थ, हा अविनाश...”

इतके बोलून त्यांनी अविनाशाची मानगूट धरून त्याला वर उच्चलले, “होती का याच्यांत बुद्धिमत्ता ! श्रीमंत बापाचा एकुलता एक पोरगा म्हणून शाळेत आम्ही याचे कौतुक करीत होतों. पण हा काय अन्यासू होता, आयु-ध्यांत पुढे येण्याकरितां झटत होता ? छे. पण हा तुमच्याबरोबर मॅट्रिक पास झाला, बापाची श्रीमंती असल्यामुळे, पांचसहा वर्षे कॉलेजमध्ये राहून पदवी न घेतां परत आला, पण आतां याचे काय झाले आहे...”

त्यांनी एकदा लहानग्या अविनाशकडे बघून, त्याला वर उच्चलले; व ते म्हणाले, “बडिलार्जित इस्टेटीमुळे गांवांतील झब्बूमध्ये याची गणना झाली; आणि असें म्हणून त्यांनी हातांतल्या अविनाशला दूर अंतराळांत भिरकावला. तों काय आश्रय, तो लहानगा अविनाश वितळून जाऊन, त्याच्या जार्गी स्वच्छ नेहरू शर्ट घातलेले, आमच्या गांवाचे पुढारी अविनाश हे उमे राहिले.

‘दुसरे उदाहरण घ्या.’ असें म्हणून ते गोदावरीपाशी आले. गोदावरी जोरांत लिहून घेत होती. तिला वर उच्चलून ते म्हणाले, “तीस वर्षांपूर्वी तुमच्या वर्गांतील मन लावून अभ्यास करणाऱ्या या मुलीच्या आकांक्षा काय होत्या, हें माहीत आहे ? तिला हिंदुस्थानांतील एक उत्तम कार्यकर्ती स्त्री

व्हायचे होते. पण तिचे काय झाले!... इतके बोलून त्यांनी त्या चिमखड्या गोदावरीला दूर अंतराळांत भिरकावले. तो त्या लहान गोदावरीचा देह वितळून जाऊन त्या जारी आमच्या शेजारी उभ्या असलेल्या निस्तेज, रोगट, गोदावरीबाईच्या देहांत विलीन झाला.

मोळ्या गोदावरीकडे बोट दाखवून ते म्हणाले, “लहानग्या गोदावरीला आपल्या या जगाची विशेष माहिती नव्हती. तिला वाटत होते कीं, कष्ट केले, उद्योग केले, कीं आकांक्षा सफल होतात! पण तसें नाहीं हे आतां या भोळ्या गोदावरीला नीट कळले.

हिचे वडील मास्तर होते. ही १६-१७ वर्षांची होईपर्यंत हिला घरांत ठेवणे, त्यांना दुरापास्त झाले. लश तर करायलाच हवें होते. पण लग्नाला हुंडा धायला पैसा कुठे होता त्यांच्याजवळ? शेवटीं कसाबसा एक कारकून जावई गाढून ते आपल्या जवाबदारींतून मुक्त झाले; आणि गोदावरी, कारकुनाची निस्पयोगी स्त्री म्हणून, जगांत भिरवीत आहे.”

आणि ही बघितलीत का मजा! लहानग्या पुष्टेला वर उचलीत ते म्हणाले, “ही पुष्टा परांजपे. श्रीमंत बापाची एकुलती एक मुलगी होती ही. हिला मुळीं आकांक्षाच्च नव्हत्या. त्यामुळे त्या आकांक्षांकरतां झटप्पाचा प्रश्नच नव्हता. पण तिचे काय झाले असें म्हणून त्यांनी त्या पुष्टेला उचलले व दूर अंतराळांत भिरकावले. तों काय आश्वर्य! त्या लहानग्या पुष्टेचा देह, माझ्या शेजारींच उभ्या असलेल्या पुष्टावतीबाईसाहेबांच्या देहांत विलीन झाला. त्याकडे बोट दाखवून ते म्हणाले, “पुष्टाच्या बापाजवळ सपाढून पैसा होता. त्यानें त्या पैसांत एक I. C. S. जावई विकत घेतला; आणि आज या पुष्टावतीबाईसाहेब कलेक्टरीणबाई म्हणून जिकडे तिकडे भिरवीत आहेत!

या सर्व प्रकाराचा मला अर्थेच कछेना. मी माझ्याजवळ जोशी होता, त्याला म्हणालों, “हे काय चालले आहे? ही भुताटकी तर नाहीं?”

माझे हे बोलणे, हेडमास्तरांना कसें ऐकूं गेलें कोणास ठाऊक! पण ते मजजवळ येऊन म्हणाले, “ही भुताटकी नाहीं. परंतु तुम्हा पांढरपेशा वर्गांतील मुलांचीं आयुष्ये माल भुताटकीनें भरलीं आहेत. तुम्ही तुमच्या बालपणीच्या आकांक्षांचीं नुसतीं भुतें आहांत.”

इतके बोलून ते माझ्या लहानग्या आकृतीकडे गेले; आणि त्याला वर

उचलून म्हणाले, “याला काय व्हायचे होतें माहीत आहे का? याला व्हायचे होतें लेखक! खूप प्रवास करायचा होता याला. पण कॉलेजमध्ये असतांना याचे बडील वारले; आणि सर्व भावांडांची जबाबदारी याच्यावरच पडली. त्यामुळे याचे काय झाले माहीत आहे का...”

असें म्हणून त्यांनी माझ्या त्या लहान आकृतीला वर उचललें; आणि तिला ते अंतराळांत भिरकावणार, इतक्यांत मीं धावत जाऊन त्यांचे हात धरले; आणि केविलवाण्या स्वरांत म्हणालों, “नका—नका, निदान त्या आकृतीचा तरी नाश करू नका. किती रसरशीत आणि तेजस्वी दिसत आहे ती! निदान तिला तरी या शाढामास्तराच्या अशक्त, निर्जीव, मेलेल्या देहांत विलीन करू नका.”

यावर, कीर्तिकर हेडमास्तर अत्यंत निर्दयपणाने हसले. ते म्हणाले, “किसन, किती वेडा आहेस तू? अशा तीस वर्षांपूर्वीच्या आकृति तशा कशा राहंतील? तू ज्या स्थितीत आयुष्याला सुरवात केलीस, ती स्थिति तुला हल्दीच्या अवस्थेतच नेणार. गरीचाच्या धरचा हुशार मुलगा कारकून नाहीं तर शाढामास्तरच होणार” असें म्हणून त्यांनी ती आकृति दूर अंतराळांत भिरकावून दिली.

“मी चेभानपणे ओरडलो! भुताटकी, निव्वळ भुताटकी!!”

तों खरंच ती भुताटकी ठरली!

कारण तिथे कीर्तिकर हेडमास्तरही नव्हते; आमच्या लहान आकृत्याही नव्हत्या; पुण्या नव्हती, अविनाश नव्हता, तुम्ही नव्हतां, आणि मीही नव्हतों.

आमच्या शाढेच्या ज्युबिली समारंभाच्या आमंत्रणपत्रिकेमुळे उत्पन्न झालेलीं भुतें मात्र माझ्या मनांत हजर होतीं!

परमेश्वराने काय पाहिले ? → : २ :

हजारो—नव्हे लाखो, कोट्यवधि वर्षे ज्ञालीं त्या गोष्टीला. स्वगांतत्या कारागिरांनी आपली बुद्धि चालवून एक नवीन घर निर्माण केले नि त्याचे नांव ठेवले ‘जग’. फारच सुंदर व गमतीदार होते हैं नवे घर ! त्याचे छप्पर तरी किती शोभिवंत आणि मजेदार होते ! छपराचा रंग निळसर होता. पण तो तसा कायम राहत नसे. वर्षाच्या निरनिराळ्या कळून्त त्या छपराचा रंग सारखा बदलत राही. कधींकधीं तो काळाकुट्ट होई व एखादे वेळी त्या छपराच्या पश्चिम बाजूस निरनिराळ्या गमतीदार व तेजस्वी रंगाचा शिडकाव केला जाई. रात्रीं तर फारच गंमत दिसे. एखाद्या मोळ्या दिवाणखान्यांत हड्ड्या व कुबरे लावून द्यावींत त्याप्रमाणे त्या छपरावर निरनिराळ्या चटकदार चांदण्या चमकत असत. वर्षाकळतु सुरु झाला की वरून रुपेरी रंगाच्या जलधारा खाली ओघळत आणि सारे जग चैतन्यमय होई, जीवनाने बहून निघे.

जगांत निरनिराळे अनेकविध प्रकार निर्माण केले होते. तेथे आकाशाला भिंडूं पाहणारे मोठमोठे हिमालय जसे होते, तसेच कधीहि अंत न लागणारे सागर होते. अंगावर फळे बाळगणाच्या वृक्षांची जशी तेथें दाटी होती तद्रुतच फुलांना जन्म देणाऱ्या आणि त्याच्या सुवासाने सारे वातावरण सुगंधित करणाऱ्या वेलीहि होत्या. साच्या जगाचीच कल्पना मोठी सुरेख होती. त्यांत लहानलहान, छोटेछोटे ओढे होते. ऐन तारुष्यांत आलेल्या

खियांप्रमाणे किंचित् अवखळ आनंददायी नद्या होत्या. निरनिराळीं चित्र-विचित्र रंगांचीं फुले होतीं आणि वातावरण निनादित करणारे अनेक पक्षिगण होते. वसंतऋडतु आला की वृक्षांना पालवी फुटे, फुलांचा सुवास जिकडे तिकडे दरवळे आणि वृक्षांवरच्या पक्ष्यांच्या किलबिलाटाने सारे जग आनंदरसाने आकंठ भरून जाई.

या जगांत राहण्यास योग्य असे जीव निर्माण करण्याकरितां परमेश्वराने अनेक दिवस बुद्धि चालविली— डोके खर्च केले. त्याने नाना तन्हेचे प्रयोग केले. त्यांतले कित्येक अयशस्वी ठरले. शेवटीं अनेक प्रयोगांनंतर दोन जीव निर्माण करण्यांत आले. एकाचे नांव पुरुष अन् दुसरी स्त्री. पुरुषांत त्याने आकाशाला भेदू पाहणाऱ्या मेरु पर्वताची महत्त्वाकांक्षा, सागराची विशालता आणि नेहमी दुसर्याला छाया देण्याची इच्छा करण्याऱ्या वटवृक्षाची परोपकारिता ओतली होती; तर स्त्री म्हणजे तारकांचे तेज, नद्यांचा अवखळ-पण आणि कोकिळ पक्ष्यांची सुरेलता यांचे मिश्रण होतें. सर्व देवांना पुरुष आणि स्त्रीची ती जोडी पसंत पडली. त्यांनी मोळ्या उत्सवाने आणि समारंभाने त्यांना जगांत राहायला पाठविले. त्यांना आशा होती, की ते दोन जीव राहतील तेथे आनंदाचे साम्राज्य फुलवतील, आपल्या अंगच्या बुद्धि-मत्तेने जगांचे सौंदर्य अनेक पटींनी वाढवतील.

परमेश्वराची कल्पना प्रथम खरी ठरली. पुरुष आणि स्त्रीने जगांतील भूभागापासून निरनिराळीं पिके काढण्यास सुरवात केली. स्वतःला राहण्याकरिता सुरेख सुरेख घरे बांधलीं व नाना तन्हेचे शोध लावून पृथ्वीचे सौंदर्य अनेक पटींनी वाढविले.

कालान्तराने प्रजा निर्माण झाली. अनेक माणसे जगांत राहूं लागलीं. अनेक जीव येथे पोस्ते जाऊ लागले. परमेश्वराला चिंता नव्हती. त्याला माहीत होतें, की पृथ्वी सुजलाम् आणि सुफलाम् आहे. वाटेल तितकीं माणसे पोसण्याचे सामर्थ्य तिला आहे. त्यामुळे तो उलट माणसांचे कौतुक करूं लागला. त्याला आशा होती— नव्हे खात्री होती, की मानव पृथ्वीचे कल्याण करणार, गुण्यागोविंदाने राहून तो पृथ्वीचे सामर्थ्य सहस्रावधीने तरी खास वाढवणार. याच विचारांत तो गद्दून गेला. आत्मानंदाच्या गुरुंगीत निमग्न झाला.

पण मानवाने मात्र त्या आशेची माती केली ! मानव बुद्धीने वाढत होता. प्रतिदिनीं निरनिराळे शोध लावीत होता. खुद परमेश्वराने निर्माण केलेल्या पंचमहाभूतांनासुद्धा तो कारणीं लावीत होता. पण त्याचें मन दिवसेंदिवस किडके बनत चालले होतें. जगांत राहणारा—पृथ्वीवर वास्तव्य करणारा मानव तितका एक, हा समज हळूहळू जात चालला होता. बंधुभाव नष्ट ज्ञात्यावर मग कलह कितीसा लांब राहणार ? मानवांनी आपापसांत मारामार्च्या सुरु केल्या; मोठमोठीं युद्धे खेळलीं जाऊं लागलीं व त्याचबरोबर जगांतील संपत्तीचा, सुखांचा सर्व उपभोग घेण्याचा राखीव हक्क मानवांच्या एका वर्गानें घेतला आणि इतर सर्व वर्ग दास्यांत व अज्ञानांत ठेवले. मग जगांत मोठा असंतोष माजला. नाना प्रकारच्या चळवळींना तर नुसता ऊत आला. जुलूम-जबरदस्तीला तर ताळतंत्रच राहिले नाहीं.

परमेश्वर आत्मचिन्तनांतच दंग होता. कधी कधी मानवांच्या आपापसांतील युद्धांच्या बातम्या तो ऐके. 'दुष्काळ' हा नवीन शब्द अलीकडे त्याच्या कानांवरून नित्य नियमाने जाऊं लागला. बेकारीमुळे आत्महत्या केल्याची बातमी तो कधी कधी ऐके, तर कधी कधी कित्येक गरीब लोकांनी कोणता तरी बाजार लुटल्याची वार्ताहि त्याच्या कानांवरून जाई. त्याला मोठे आश्रय वाटे ! दुष्काळ पडून लोकांना स्वायलासुद्धां मिळूं नये याचें त्याला फार नवल वाटे. त्याला प्रश्न पडे, की पृथ्वींत इतकीं नाना तज्ज्ञांची धान्ये प्रतिवर्षी निर्माण होत असतांना माणसाची अन्नाबद्दशा कशी होऊं शकेल ? बेकारी व चोरी या शब्दांचे तर त्याला कित्येक दिवस अर्थच कळले नाहीत ! आणि जेव्हा कळले, तेव्हा त्याला मनस्वी आश्रय वाटले. इतक्या सगळ्या सुख-सोयी असतांना मानवाने दुःखी कां असावें याचा तो नेहमी विचार करी.

अर्शींच आणखी कित्येक वर्षे गेली. परमेश्वर विचारांतच गदून गेला होता. पण प्रतिवर्षी त्याच्या कानांवर निरनिराळ्या जास्त भयानक बातम्या पडूं लागल्या. त्याला राहवले नाही. त्याने पृथ्वीवरून एक चक्र मारून येण्याचें ठरविले.

परमेश्वराने पृथ्वीवर उत्तरण्याकरिता ठिकाण नियोजित केले तें महाराष्ट्रांतले एक पहिल्या प्रतीचें शहर होतें. ज्ञानदानाकरिता त्याची प्रसिद्ध होती. तेथे नाना तज्ज्ञांची विद्यामंदिरे होतीं. संस्कृतीचा बडेजाव तिथल्याइतका दुसऱ्या कोणत्याच शहरांत नव्हता.

त्या शहराच्या एका भागांत परमेश्वर उत्तरला— मनुष्यरूपाने अवतीर्ण झाला. तो भाग मोठा सुरेख होता. रस्त्याच्या दोन्ही बाजूंनी सुरुचीं झालें लावलीं होतीं आणि त्या झाडांआहून सुरेख, शोभिवंत बंगले दिसत होते. कोठल्या तरी मंजुळ संगीताने सर्व वातावरण निनादित झालें होतें आणि संध्याकाळची वेळ असल्यामुळे त्या रस्त्यावरून फिरणाऱ्या तरुण ख्रिया मोळ्या शोभिवंत दिसत होत्या. साऱ्या वातावरणांत आनंद नुसता भरून राहिला होता ! वसंताचे आगमन जणू जिकडे तिकडे झालें होतें.

मोठा आनंद वाटला परमेश्वराला ! “एकूण मानवजात सुखांत आहे तर !” त्याने मनांत म्हटले, “उगीचच नुसत्या बातम्या स्वर्गांत ऐकल्या आणि चिंता करीत बसलो !”

असे विचार करीत तो पुढे चालला. त्याला एक विस्तीर्ण पूल लागला आणि मग शहराचा दुसरा भाग सुरु झाला. हा भाग पहिल्याइतका चांगला नव्हता. येथले रस्ते खडकाळ होते, घरे पडलेलीं होतीं आणि रस्त्यावरून चालणाऱ्या माणसांतसुद्धां एक प्रकारचा विषण्णपणा भरून राहिला होता. जगण्याची गंभीर त्यांना वाटत नसावी. कसें तरी जगायचे म्हणून जगत होते ते लोक !

पुलाच्या कोण्यावर चारपांच तरुण घोळका करून उमे होते. त्यांच्या हातांत कसले तरी छापील कागद होते. कोठल्या तरी विषयावर तावातावाने त्यांच्या गणा चालल्या होत्या. परमेश्वराने त्या कागदाकडे बघितले. तो कोणत्या तरी वर्तमानपत्राचा जादा अंक होता. त्या अंकांतील ताज्या बातम्यांबद्दलच त्या लोकांत चर्चा चालली होती.

त्यांच्या बोलण्यावरून परमेश्वराला इतके समजले, की जगांत कुठे तरी प्रचंड युद्ध सुरु होतें. प्रतिदिनीं लाखो, कोट्यवधि लोक मरत होते, त्यांचीं घरेंदारे जाळलीं जात होतीं ! इतकी प्रचंड हिंसा माणसें कां करतात हा जसा परमेश्वराला प्रश्न पडला, तद्वतच या युद्धामुळे त्या तरुण लोकांना दुःख न होतां उलट आनंदच होत आहे हैं पाहून त्याला फार आश्र्य वाटले. घरांतला एखाददुसरा माणूस मेला तर आकान्त करणारे लोक त्याला माहीत होते; मग इथे तर होमकुंड पेटले होतें, मानवांच्या अस्थींच्या चिता पेटत होत्या सरी लोक हसत होते, मजा करीत होते !

त्याला राहवले नाही. त्याने शेवटी विचारलेच, “ काय हो, या युद्धामुळे तर आपणाला दुःख व्हायला पाहिजे नि तुम्ही तर सारखे हसत आहांत, खिदळत आहांत ! ”

प्रथम त्याच्या बोलण्याकडे कुण्ठी. लक्ष दिले नाही. त्यांपैकी किंचित् तेजस्वी दिसणारा एक तरुण एवढेच म्हणाला, “ तुमच्या बोलण्यावरून जगाचं ज्ञान तुम्हांला नाही. पोटापाण्याची विशेष चिंताहि तुम्हांला नसावी ! ”

“ अहो, पण यांत पोटापाण्याचा प्रश्न आलाच कुठं ? ”

“ भले गुरु ! ” तोच मुलगा पुढे म्हणाला, “ अहो, हें युद्ध सुरु झालं म्हणून तरी बेकारी कमी झाली. नोकऱ्यांची पैदास किती तरी वाढली. किती नोकऱ्या ! एका हातांत एक धरून ठेवली तरी हरकत नाही. युद्धाच्या आधी कुठं होत्या नोकऱ्या ? आमच्या घरांत आम्ही तिघे भाऊ बेकार होतो. पण युद्धाचे पडघम वाजू लागले अन् मग बेकारी पार पळाली. एका भावाला व्हाइसरॉय कमिशन मिळालं. आम्हां दोघांना कारकुनाच्या नोकऱ्या लागल्या.”

परमेश्वराला फार खेद झाला. युद्धामुळे नोकऱ्या लागल्या म्हणून आनंद मानणारे लोक आणि शेजारचे घर पेटवून देऊन त्यावर शेकत बसणारे लोक त्याला सारखेच वाटले. पण लगेच त्याच्या डोक्यांत विचार आला, येथे लोकांचा काय दोष ?

युद्धाबद्दल त्या तरुणांच्या मोळ्या हिरिरीने गपा चालल्या होत्या. अमक्या राष्ट्राने तमक्या राष्ट्रावर हळ्डा केला, हजारो लोक मेळे इत्यादि बातम्या ते लोक एकमेकांना सांगत होते. परमेश्वराला प्रश्न पडला की राष्ट्र म्हणजे काय ! त्याने सारें जग मानवजातीला राहायला दिले होते. त्या जगाच्या फळया माणसांनी पाडाव्यात अशी त्याची इच्छा नव्हती. त्याच्या दृष्टीने अखिल मानवजात एक होती. वैचित्र्य म्हणून त्याने कुणाला पिवळे, कुणाला काळे, कुणाला पांढरे रंग फासले होते. केवळ सोय म्हणून कांही मानव जगाच्या एका भागांत, तर कांही दुसऱ्या भागांत राहत होते. पण म्हणून एका भागांत राहणाच्या लोकांनी स्वतःला राष्ट्र म्हणवून घेऊ दुसऱ्या भागांत राहणाच्या लोकांवर हळ्डा करावा ही कल्पना त्याला हास्यास्पद व अनैतिक वाटली. याविषयी कांही तरी विचारावें असें त्याला वाटले; पण त्यांने विचारले नाही.

तरी थोऱ्या वेळाने जेव्हा युद्ध-हेतूंविषयी त्या लोकांत चर्चा सुरु झाली तेव्हा त्याला राहवले नाही. त्याने विचारलेच, “ हीं युद्ध कशासाठी होतात हो ? ”

एका तरुणाने तिरसट्याणाने उत्तर दिले, “ माणसं मारण्यासाठी आणि शहरांचा नाश करण्यासाठी.”

परमेश्वराचा चेहरा हिरमुसला झाला. त्याकडे बघून मधाचाच तो तेजस्वी तरुण म्हणाला, “ तुम्हांला एवढं कसं कळत नाही ? म्हणे युद्ध कशासाठी लढलीं जातात ? या प्रश्नाचं उत्तर रस्त्यावरचं पोरसुद्धा सांगेल ! अहो, हीं युद्ध मानवजातीच्या उन्नतीसाठी आणि आनंदासाठी लढलीं जातात ! ”

परमेश्वराला हसूं कोसळले. तो खूप मोऱ्यांदा हसला आणि म्हणाला, “ मोठं गमतीदार बोलतां बुवा तुम्ही ! मानवजातीच्या कल्याणासाठी युद्ध हं ! मानवांच्या कल्याणासाठी मानवांचा संहार ! प्रत्यक्ष परमेश्वरालासुद्धा न सुचणारी कल्पना आहे ही ! ”

तो युवक म्हणाला, “ परमेश्वराला काय कल्पना सुचाव्यात ! त्यानं फक्त स्वर्गीत राहावं, अमृत प्यावं नि अप्सरांच्या नाचरंगांत तळीन व्हावं. आमच्या चर्चिलसाहेबांना नि हिटलरला दररोज असल्या कल्पना सुचतात. दोघेहि मानवांच्या अंतिम सुखासाठी लढत आहेत, दोघांनाहि नवं जग निर्माण करायचं आहे.”

“ नवं जग ? ” मागे एकदा विश्वाभिन्नाने नवें जग निर्माण करण्याचा हास्यास्पद प्रयत्न केला होता. त्याची आठवण होऊन परमेश्वराने विचारले, “ नवं जग निर्माण करणार ? दोघांचीहि नव्या जगाची कल्पना एकच आहे का ? का दोन नवीन जगं निर्माण करणार ? ”

“ कुणास ठाऊक ! ” तो तरुण म्हणाला, “ तूर्त तरी आपण जे जे होईल तें तें पाहावं या मंत्राचा अवलंब करावा. सध्या तरी आपल्या अंगावर जुनं जगाच कोसळून पडत आहे. त्याखालीच गाडले नाही गेलों तर नवीन जग दिसणार ! ”

त्यांना अजून खूप प्रश्न विचारण्याची परमेश्वराला इच्छा होती; पण ते तरुणच कंटाळले होते. ते त्याला कुणी वेडापीर समजत होते. ते निघून गेले. परमेश्वर एकटा एकाकी पडला. तो पुढे चालूं लागला.

रस्त्यावर किंचित् अंधार पडला होता. संध्याकाळचे सात वाजून गेले होते. आकाशांत तुरळक तुरळक नक्षत्रे डोकावत होतीं. मंद असा गार वारा सुटला होता. लोक वर्षी परतत होते. ते सगळे बहुधा पांढरपेशा वर्गांतले होते. आकाशांतील नक्षत्रांकडे किंवा मंद वाञ्याकडे कुणाचेच लक्ष नव्हते. प्रत्येकांच्या चेहन्यावर भेसूर अवकळा आली होती.

परमेश्वराला मोठे आश्रय वाटले ! असे कां व्हावें ? वसंतऋतु मुरु झाला होता. पण वसंताचे आगमन लोकांच्या हालचारींत, त्यांच्या चेहन्यावर दिसत नव्हते. सारा सुतकी कारभार होता जिकडे तिकडे ! याचें कारण परमेश्वराला कळेना !

तो तसाच पुढे चालला होता. बाजारपेठ लागली. मोठमोठी धान्याचीं दुकानें तिथे होतीं. अनेक लोक तिथे माल खरेदी करीत होते. तेथे गेल्यास जगाविपरी जास्त माहिती कळेल म्हणून परमेश्वर आंत शिरला.

आंत एक मध्यम वयाचा, संसारी माणूस धान्य घेत होता. धान्याच्या भावाकडे बघून तो म्हणाला, “संपलाच कारभार सारा ! सगळेच भाव मुळी वाढलेले. तांदूळ तर किती महागले आहेत ! रॉकेल, डाळ, साञ्याच जिनसांचे दर वाढले आहेत. काय विकत ध्यायचं नि काय खायचं ! एक वेळ जेवायची वेळ आली नाही म्हणजे मिळवली !”

परमेश्वराने त्यांच्या बोलण्याला मान हालविली व कांही तरी जिन्नस घेतल्यासारखे करून तो त्या माणसाबरोबर बाहेर पडला. त्याला त्या माणसाची माहिती विचारून ध्यायची होती. शितावरून भाताची परीक्षा याप्रमाणे त्या माणसाच्या माहितीवरून जगाची परीक्षा त्याला करायची होती.

त्या माणसाची हकीगत मोठी कारुण्यपूर्ण होती. बायको क्षयाने अंथरुणाला खिळली होती. न खिळेल तर काय करील ? बायकांच्या जीवनाची तीच परिणति होती. माहेरीं काम, सासरीं लग्न झाल्यापासून सारखे काम ! खयंपाक, धुणीपाणी, उष्टृखरकटीं आणि बाळंतपणे यांतच त्या बाईच्या वैवाहिक जीवनाचीं वीस वर्षे गेलीं होतीं. वीस वर्षांत नाना तज्हांनी जग पालटले. वसंतऋतु आले नि गेले ! वृक्षांना पालवी फुटली व फुलांचा सुगंध आसमंतात पसरला. पण त्या खीचे जीवन जें स्वयंपाकधरांत पुरले गेले तें

कायमचें ! त्या ठरीव, निर्बुद्ध व चैतन्यहीन जीवनाने शेवटीं देहावर सूड उगवला. तो देह क्षिजत गेला.

त्या माणसाला सहा अपत्ये होतीं. दोन मुळे व चार मुळी. चारपैकी एकीचे लग्न झाले व त्यांतच तो आर्थिक दृष्टीने खलास झाला ! बाकीच्या तिन्ही मुळी अगदी गळ्याला लागल्या होत्या. त्यांच्या लग्नाची चिंता त्याला त्रास देत होती, त्याचे हृदय जाळीत होती. तो परमेश्वराला काकुळतीने म्हणाला, “मुलांचं मला कांही वाटत नाही; पण या तीन मुलांचं भी काय करू ? त्यांची लग्न करी करू ? लग्न नाहीत व दारिद्र्यामुळं शिक्षण नाही— या स्थिरतीं त्यांनी तरी घरांत खितपत किती दिवस काढावे ? एखादे वेळीं कांही वेडंवाकडं हातून घडलं तर !...”

परमेश्वराला त्या गृहस्थाची दया आली. पण त्याच्या चिंतेचा अर्थ त्याला कळेणा ! मुलांच्या लग्नाची चिंता वाहण्याचें कारण त्याला समजेना ! ‘लग्न म्हणजे परस्परांचे आकर्षण’ असेंच तो समजत होता. त्याला अलीकडील लग्नांचे बाजारी स्वरूप माहीत नव्हते.

तो माणूस अर्धवट स्वतःशींच आणि अर्धवट परमेश्वराला उद्देशून म्हणाला, “मुलांच्या लग्नाचा प्रश्न मोठा बिकट झाला आहे बघा अलीकडे ! एक लग्न म्हणजे हजार स्पये समजा तुम्ही ! कुठले आणायचे इतके पैसे ? अहो, दोन वेळ खायला भिलायची मारामार !”

तो गृहस्थ घरीं निघून गेला. परमेश्वर भटकत राहिला. त्या गृहस्थाचा इतिहास त्याच्या डोळ्यांपुढून सरकत होता. त्याच्या तिन्ही मुळी त्याच्या मनश्चक्षुंपुढे दिसत होत्या.

आता चरीच रात्र झाली होती. जिकडे तिकडे निजानीज झाली होती. मोठमोळ्या वाढ्यांचीं दारे लावलीं जात होतीं. जिकडे तिकडे अगदी शांत होते. देखावा असा होता, की जणू सर्व पृथ्वींतील माणसे सुखाने झोरीं गेलीं होतीं.

पण परमेश्वर आता या देखाव्याने फसला नाही. तो खूप भटकला. लाखो, हजारो लोक त्याला घरादारांशिवाय भटकतांना दिसले. कित्येक फूट-पाथवर आडवे झाले होते, कित्येकांनी दुकानांच्या फळ्यांवर घोंगड्या पसरल्या होत्या. त्यांचीं शरीरे थंडीमुळे आखडलीं होतीं, त्यांनी ऊब येण्याकरिता गुडधे छातीशीं भिडविले होते.

असे हिंडतां हिंडतां, जग पाहतां पाहतां तो एका गर्डीत आला, राळ झाल्याची आठवणसुद्धा त्या गर्डीतल्या लोकांना नव्हती. जिकडेतिकडे दिव्यांचा लखलखाठ होता. क्षितिरुप, एखाचा, मार्डीत गाणे चालले होते. बाकीच्या इतर माड्यांतील सिंडक्यांतून, घरांच्या सज्जांतून, रस्त्यावरसुद्धा कित्येक स्थिया नाना तऱ्हेचे अंगविक्षेप करीत उभ्या होत्या. त्यांनी चेहन्याला निरनिराळे रंग लावले होते. खालून जाणारे-येणारे लोक त्या स्थियांकडे सरळ—अगदी न भितां—बघत आणि स्थियाहि लज्जेचा किंवा विनयाचा अवशेषसुद्धा न दर्शवतां त्या माणसांकडे बघत—हसतसुद्धा !

परमेश्वराला फार संताप आला. त्याने स्त्री म्हणजे पावित्र्याची पुतळी कल्पिली होती. आणि इथे तर अगदी भलताच प्रकार होता ! फाटक्या अंगाचा एक माणूस विढी पीत, वरच्या स्थियांकडे दृष्टि टाकीत चालला होता. त्याला परमेश्वराने विचारले, “काय आहे हो इथं ? या स्थिया अशा सिंडक्यांत कां उभ्या राहिल्या आहेत ? ”

त्या माणसाने आपल्या तारवटलेल्या नजरेने त्याच्याकडे बघितले आणि एकदम भुतासारखे स्वो स्वो हसून म्हटले, “काय राव उगाच अवसान आणताय ! उगाच चेष्टा करायची व्हय आमची ? जा जा आपल्या रस्त्यानं. हा खंडोबा पिटकर असल्या चेष्टाना बधायचा नाही.”

परमेश्वराला मोठें आश्र्वय वाटले. त्याला प्रथम त्या स्थियांचा राग आला होता. पण जेव्हा त्याला अंतर्ज्ञानाने सर्व माहिती कळली तेव्हा त्याला त्यांची कीव आली. त्या स्थिया वेश्या होत्या. आपल्या देहाचा विक्रय करून स्वतःचीं पोटें भरण्याची सक्ती समाजाने त्यांच्यावर केली होती. जिवंत राहण्याकरिता त्यांना दुसरा मार्ग नव्हता ! त्यांनी असेच त्या नरकांत दिवस काढायचे, निरनिराळे भयंकर रोग शरिराला जडवून ध्यायचे आणि नंतर बरेच दिवस स्थितपत पडून हालहाल, अन्नान्ददशा होऊन शेवटीं मरून जायचे असा कार्यक्रम समाजाने त्यांच्याकरिता आसला होता.

अत्यंत वाईट वाटून परमेश्वर बाहेर पडला. पश्चात्ताप झाला त्याला. त्यापेक्षां जगाची निर्मिति नसती झाली तरी बरे असे त्याला वाटले !

आता उत्तररात्र झाली होती. हवेंत मनस्ती गारठा आला होता. पण परमेश्वराला तो गारठा जाणवला नाही. सुर्णीतील गारच्याने त्याचें मन जणू

बधिर झाले होते. त्या बधिरावस्थेत तो हिंडत होता, भटकत होता. वाया गेलेलीं, नायनाट झालेलीं, धुळीला मिळालेलीं जीवने त्याला दिसत होतीं. त्याच्या डोळ्यांतून दुःखाश्रु गळत होते. केवढा प्रचंड नाश झाला ! जगाची उभारणी त्याने किती कल्पकतेने केली होती ! सगळे सौंदर्य तेथे ओतले होते. त्या सान्या सौंदर्याचा मानवाने नाश केला होता !

परमेश्वर असाच भटकत राहिला. उत्तररात्र संपून पहाडेचे गार वारे सुटायला लागले होते. झाडांवरच्या पक्ष्यांना कंठ फुटायला लागले आणि वेलीवरचीं कोवळीं फुले सूर्यकिरणांची वाट बघायला लागलीं. आकाशांतून नक्षत्रांचा खच आता कमी झाला होता. एकदोन तुरळक चांदण्या अजून रेंगाळत राहिल्या होत्या; त्या झोपेला आलेल्या लहान मुलाच्या डोळ्यां-प्रमाणे दिसत होत्या. सारे जग- सारी पृथ्वी चैतन्याने न्हाऊन निघाली. पक्ष्यांचे कंठ जास्तच गोड गायन करू लागले आणि सूर्यनारायणाचे आगमन झाले.

परमेश्वराने हें सारे दृश्य बधितले. त्याला आनंद झाला नाही. सूर्याने प्रातःकाळीं वेळेवर उगवावे व सृष्टीला नवचैतन्य प्राप्त करून आवे, पक्ष्यांनी आपल्या कंठांतून सुस्वर काढावेत, फुलांनी स्वतःच्या सुगंधाने सान्या दिशा पुलकित कराव्या, अशी त्याची योजना होती. पण ती कशासाठी ! तर मानवाने सुखी ब्हावे म्हणून. मनुष्यजातीच्या सुखाची त्याला काळजी-अंतरीची तळमळ लागली होती. पण ती मनुष्यजात मुळीच सुखी नव्हती ! त्यांतले हजारो, लाखो लोक दुःखी जीवन जगत होते. मग त्या इतर उपाधींचा काय उपयोग ? मानव म्हणजे सान्या पृथ्वीचा आत्मा- हृदय ! तेच बंद पडल्यावर नुसत्या मातीच्या शरिराची काय कथा !

याच विचारांत तो भटकत राहिला. एक कर्कश शिटी त्याने ऐकली. विचारतंद्रींतून जागे होऊन त्याने आजूवाजूला पाहिले. एक प्रचंड गिरणी तेथे धुराचे लोट सोडीत उभी होती ! जणू नरमांसावर यथेच्छ ताव मारून चिलीम ओढणारी ती राक्षसी होती ! शेकडो, हजारो मजूर कामावर चालले होते. लांत म्हातारे होते, त्यांत तरणे होते, तरुण ख्रियाहि होत्या. त्यांचे चेहरे पडलेले व हास्य लोपलेले होते. परमेश्वर कोणाला माहिती विचार-प्याच्या फंदांत पडला नाही. त्यांचे चेहरेच माहिती सांगत होते. सकाळ-

पासून रात्रीपर्यंत त्या गिरणींत राचायचे आणि महिन्याच्या शेवटी मिळालेल्या अल्प वेतनावर अर्धपोटीं राहायचे हीच त्यांची माहिती होती. तेथे शिक्षण नव्हतें, संस्कृति नव्हती. मोठमोठे वादविवाद नि चर्चा तर नव्हत्याच नव्हत्या. होतें काय, तर दारिद्र्य आणि अज्ञान. तेच त्यांचे मरेपर्यंतचे सोबती होते.

तें दृश्य पाहून परमेश्वर शहरांत हिंडला, मजुरांत हिंडला. शाळामास्तरांच्या दुःस्थितीची कहाणी त्याने ऐकली. हॉटेलमधल्या कोवळ्या पोरक्या पोरांची त्याने कीव केली. सर्वत्र त्याला दुःख व दैन्य दिसले.

संध्याकाळीं तो स्टेशनच्या बाजूस गेला. एका बाजूस खुराड्यासारख्या प्रचंड इमारती होत्या. त्या इमारतींकडे सहज त्यांचे लक्ष गेले. त्यांतून लोक बाहेर पडत होते. दमलेले, गलितगात्र झालेले, जीवनाशीं उदास व निराश झालेले कारकून सर्व दिवसाची वेठ मारून त्या कारकूनखान्यांतून बाहेर पडत होते. श्रमांनी, कंटाळवाण्या कामाने त्यांचे चेहरे विद्रूप झाले होते. परमेश्वर एका कारकूनामागून गेला. अगदी कारकून जसा असायला पाहिजे तसा तो होता. मळके धोतर, औंगळ शरीर आणि मुडपलेली टोपी ही त्याचीं लक्षणे होतीं. हातांतली छत्री एखाद्या बंदुकीप्रमाणे त्याने खांद्यावर टाकली होती, तोंडांतल्या तोंडांत पुटपुट्याची त्याची सवय कुणालाहि ओळखतां येण्याजोगी होती.

त्याच्या हातांतली छत्री पाहून परमेश्वराला कुतूहल निर्माण झाले. ते पावसाळ्याचे दिवस नव्हते; उलट आकाश निरभ्र होते. परमेश्वराने त्याच्याजवळ जाऊन विचारले, “काय नानाऽ! अहो, छत्री कशाला बरोबर आणलीत आज? पावसाळा संपला हेसुद्धां नाही का लक्षांत राहिल?”

तो कारकून खिळपणाने हसला. तो उद्गारला, “कुणाला ठाऊक संपला की सुरु झाला ते! पाऊस आला तर छत्री उघडायची, ऊन लागू लागलं तरी ती उघडायची, नाही तर अशी खांद्यावर ठेवून यायची अशी आपली वहिवाट आहे. छत्रीशिवाय करमतच नाही! रस्त्यांतून चालतांना हातांत छत्री आणि औफिसांत काम करतांना तपकिरीची डबी ही पाहिजेच.”

“अहो, पण पावसाळा केव्हाच संपून गेला! वसंतऋतूलासुद्धा^१ सुरवात झाली!”

“पावसाळा संपला म्हणतां ? असेल बुवा ! तुमन्या म्हणण्याप्रमाणं कदाचित् वसंतऋतूला सुखात झाली असेल. आम्हांला या गोष्टी वर्तमानपत्रं वाचून कळायच्या. मी सकाळीं चहा पितांना वर्तमानपत्रांवरून थोडी नजर ठाकतों ना, त्यावरून मला कळु पालटल्याचं कळतं. रेनकोटांच्या जाहिराती सुरु झाल्या की पावसाळ्याचं आगमन खचित होणार असं अनुमान काढतों. महाबलेश्वर किंवा माथेरान येथील हॉटेलांच्या जाहिराती मोठ्या प्रमाणावर सुरु झाल्या की मग आमचा उन्हाळा सुरु होतो आणि शक्तिवर्धक औषधांच्या जाहिरातींबरोबरच आमच्या अंगांत हुड्हुडी भरते. बाकी आमच्या नेहमीच्या जीवनांत या गोष्टी आम्हांला कळत नाहीत. आता नोकरीला लागून तीस वर्षे झालीं. तीस वर्षांत दररोज तोच रस्ता, तीच माणसं, तेच ऑफिस, तीच नेहमीची जिगजिग, तेच राहायचं ठिकाण !”

“काय— म्हणतां काय ! तीस वर्षे एका ठिकाणी नोकरी केलीत ? तुम्हांला कंटाळा कसा आला नाही ? तुम्हीं बंड कसं केलं नाहीत ?”

कारकूनाने आपली चाळवी काढली आणि सदन्याच्या पुढच्या बाजूस पुशीत म्हटले, “बंड हा शब्द फार जड आहे. त्याचं पथ्य आहे आम्हांला. कंटाळा मात्र प्रथम प्रथम येई. मी तेव्हा नुकताच शाळाकॉलेजांतून बाहेर पडलेला छोकरा होतों. ऑफिस म्हणजे तुरुंग वाटे. खरोखर वाटे, नोकरी सोडून घावी व चंडोलासारखं भटकाव. सृष्टीचीं निरनिराळीं इथ्यं बघत जीवन व्यतीत करावं. पण ती कविकल्पना होती. व्यवहाराचे एकदोन तडाखे बसले आणि मग मला तरी हा तुरुंगच गोड वाटूं लागला ! आता हा तुरुंगच माझं सर्वस्व ! यमाचं बोलावणं येईपर्यंत इथून सुटका नाही !”

तो कारकून निघून गेला. परमेश्वराच्या हृदयाला चटका लावून गेला. तो कारकून नव्हता, क्षुद्र मानवही नव्हता प्रत्यक्ष परमेश्वराचा गुरु झाला होता तो. जगाविप्रयी यथार्थ कल्पना त्याने परमेश्वराला दिली.

ती कल्पना घेऊनच परमेश्वर अंतर्धोन पावला व स्वर्गांत परत गेला. सर्व देव वाट पाहत होते. सृष्टीची हालहवाल कळण्याबद्दल त्यांना उत्सुकता लागली होती.

लगेच दरबार बोलावण्यांत आला. सर्व देव जमले. परमेश्वर उच्चासनावर विराजमान झाला. अप्सरांच्या नाचाला त्याने आज बंदी केली. एकदम

परमेश्वराने बोलण्यास सुरवात केली सारी देवसभा चित्रासारखी तटस्थ होती. परमेश्वर उद्गारला,

“ सभाजनहो ! तुम्ही एवढ्या आशेनं व अपेक्षेन इथं जमलं आहांत; पण मला तुमची निराशा करणं प्राप्त आहे. जगाविषयीचे आपले सर्व अंदाज चुकले ! आपला प्रयोग फसला.”

एकदोन उतारीळ देव जोमाने उद्गारले, “ काय ? प्रयोग फसला ? ”

“ होय. आपला प्रयोग फसला. जगाचं बाह्य स्वरूप आपण योजत्याप्रमाणं सुरेख आहे. सूर्य उगवतो, चंद्रापासून चांदण्याची प्राप्ति होते व फुलांच्या सुवासानं सारी पृथ्वी चैतन्यमय होते ही गोष्ट सरी आहे. पण हें सारं झालं बाह्य स्वरूपासंबंधानं. पण जगाच्या अंतर्यामाकडे जरा दृष्टि टाकाल तर सारा घोटाळा तुम्हाला दिसेल. मूठभर मानव जर सोडले, तर बाकीच्या कोट्यवधि मानवांच्या वाढ्याला अज्ञान आहे, दारिद्र्य आहे व दास्य आहे. त्यांना दुसरं जीवन उरलेलं नाही. या कोट्यवधि मानवांची सुटका झाली पाहिजे. जगांतील नाना तज्ज्ञांची सुखं त्या सर्वांना प्राप्त झालीं पाहिजेत.”

एक भोळा देव उद्गारला, “ देवा ! मग आपणच अवतार ध्यावा. आपणच कृष्णरूपांत असतांना म्हणून ठेवलं आहे, “ यद यदा हि धर्मस्य...”

परमेश्वर हसून उद्गारला, “ छे छे ! आता एकट्यादुकट्या अवतारानं काम व्हायचं नाही. एकटा माणूस काय करणार ? त्याला अखिल जनताच देवस्वरूप- शक्तिशाली व्हायला पाहिजे. आणि ती शक्ति त्या त्यांच्या कष्टांपासून प्राप्त होईल अशी मला स्वात्री वाटते.”

“ तथास्तु.” बृहस्पति उद्गारले आणि देवसभा विसर्जन पावली !

आमच्या आळींतील ख्रिया → : ३ :

ख्री जातीबद्दल माणसाला कोणत्या वयांत कुतूहल वाटायला लागते या-
बद्दल मानसशास्त्रज्ञांने शोध नि नियम काय आहेत हें मला माहीत
नाही. पण मला असें वाटतें, की ख्रियांबद्दलचे हें आकर्षण माणसाच्या
मनांत अगदी लहान वयापासून अस्तित्वांत असावे व बहुधा सर्वे आयुष्यभर
तो आसपासच्या ख्रियांबद्दल निरनिराळी माहिती जमविष्यास व समजून
घेण्यास उत्सुक नि तत्पर असावा. माझ्या वाचकांपैकी इतर कोणाचा हा
अनुभव आहे की नाही हें मला माहीत नाही; पण निदान माझ्या बाबर्तीत
तरी खोटी लाज अगर विनय बाजूला ठेवून हें कषूल केले पाहिजे, की मला
आसपासच्या ख्रियांबद्दल मनस्वी आकर्षण वाटते. त्यांच्या नांवांबद्दल,
त्यांच्या घरांतील अंतर्भुगाबद्दल व त्यांच्या स्वभावांतील निरनिराळ्या छट्यां-
बद्दल नेहमी एक प्रकारचे कुतूहल माझ्या मनांत थैमान धालीत असतें;
आणि संधि आल्यास त्या ख्रियांबद्दलची निरनिराळ्या प्रकारची माहिती
मिळविष्यास मी कमी करीत नाही— नव्हे, माझ्या मनाला लागलेला तो एक
प्रकारचा विलक्षण छंदच आहे. कोणत्याहि नवीन जागीं मी राहावयास गेलों
की आसमंतांतील ढीजीवनाची प्रत्यक्ष माहिती मिळविष्याची आणि त्यांतील
ठळक अशा ख्रियांच्या जीवनावर अगदी नांवनिशीवार टिपणे करण्याची मला
सवय आहे. आणि याच सवयीनुसार मीं आमच्या आळींतील ख्रियांच्या
आयुष्यांवर लिहिलेली टिपणे वाचकांपुढे भांडीत आहे.

आमच्या आळींत शिरल्यानंतर उजव्या हाताच्या कोपन्यावर एक भव्य

आणि तिमजली वाडा तुम्हांला दिसेल. तेंच रा. च. कीर्तन्यांचे घर. रा. च. कीर्तने हे एक जुन्या पिढींतील न्यायमूर्ति रानडे छापाचे सुधारक आहेत. सर्व देशांत अज्ञान आहे, दारिद्र्य आहे व अनाचाराचा गोंधळ आहे हें त्यांचे आज पंचवीस वर्षे प्रामाणिक मत आहे; व देशांतील हें सारे दारिद्र्य आणि अज्ञान सामाजिक सुधारणांनी दूर होईल असें ते नेहमी प्रतिपादतात. राजकीय चळवळीची प्रगति इतकी झाली व कॅप्रेसच्या राजकारणाचा परिणाम देशांतील लहानथेर व्यक्तींवर- स्त्री अगर पुरुषांवर- होऊं लागला तरी अजून रा. च. कीर्तने हे “आधी सामाजिक का. राजकीय ?” हा जुनाच वाद चिवडीत बसले आहेत व अगोदर सामाजिक सुधारणाच झाल्या पाहिजेत हें त्यांचे ठरीव व घोटीव मत आहे. कॅप्रेसने देशाची हानि केली आणि गांधींना राजकारण कळत नाही हीं जुनीं मतें सांगतां सांगतां रा. च. विधवाविवाहाबद्दल अजूनहि तावातावाने शिरा ताणून बोलत असतात.

यावरून रा. च. कीर्तने हे सरकारी नोकरींत मानमान्यता पावलेले गृहस्थ आहेत हें जसें तुम्ही ओळखाल, तसेच त्यांनी आपल्या आयुष्यांत समाज-सुधारणेला कधी ना कधी हातभार लावला असला पाहिजे हाहि तर्क तुम्ही करालच. बरोबर आहे तुमचा तर्क. सुमारे पंचवीस वर्षांपूर्वी रा. च. कीर्तन्यांची प्रथम पत्नी मयत झाल्यानंतर त्यांनी दुसऱ्या कुमारिकेशी लग्न न लावतां एका तरुण नि सुस्वरूप विधवेशीं पुनर्विवाह केला आणि समाजकार्याला जोराने चालना दिली. त्यांच्या पुनर्विवाहित पत्नी म्हणजेच हल्दीच्या रावबहादुरीणबाई मालतीबाई कीर्तने. समजले तुम्हांला रावबहादुरीणबाईंनी कोणतें समाजकार्य केले तें? त्यांचा पुनर्विवाह झाल्यानंतर रीतीप्रमाणे सनातनी समाजाकडून त्यांच्यावर टीकेचा भडिमार झाला व चारदोन भटां-भिक्षुकांनी त्यांच्यावर बहिर्काराहि घातला. पण समाजाच्या या टीकेचे धाव रा. च. व मालतीबाई यांनी मोळ्या धैर्याने सहन केले. ज्या वेळीं पुनर्विवाह झाला त्या वेळीं रा. च. फस्ट झास सबजज्ञाच्या हुद्यावर होते आणि इतक्या अत्युच्च पदावर समाजाच्या टीकेचे शरसंधान होणे ही फार कठीण गोष्ट आहे ही गोष्ट वेगळी; पण त्या पुनर्विवाहित दांपत्याने त्या सर्व टीका अत्यंत धैर्याने सोसल्या खन्या. त्यांच्या या अतुल धैर्यविषयीची सर्व हकीगत त्या वेळच्या भनोरंजनामधून या नवविवाहित दांपत्याच्या छायाचित्रांसह प्रसिद्ध झाली होती ही गोष्टहि कांही खोटी नव्हे.

त्या वेळेपासून मालतीबाई ज्या समाजसुधारक ठरल्या त्या ठरल्याच ! रावबहादुरांच्या पगारांच्या आकड्याबरोबरच त्यांचे समाजधुरीणत्वाहि वाढत नि पसरत गेले. आणि हळी तर त्या आमच्या आळोंतच नव्हे, तर सर्व शहरांत एक प्रतिष्ठित स्त्री म्हणून गणल्या जातात. सर्वेत बोलतांना अगर खाजगी संभाषणांत वक्तव्य करतांना त्या आपल्या जुन्या पंचवीस वर्षांपूर्वीच्या पुनर्विवाहाची गोष्ट खुलवून नि रंगवून सांगितल्याशिवाय राहत नाहीत, आणि वेळ सापडेल तेव्हा जुन्या समाजाच्या आकुंचित दृष्टिकोनाबद्दल व त्यांनी तेव्हा सोसलेल्या हालअेष्टांबद्दल अनाहूत माहिती सांगितल्याशिवाय सहसा सोडत नाहीत. स्त्रीस्वातंत्र्य हा त्यांचा आवडीचा विषय आहे व त्या विषयांचे प्रतिपादन त्या वसंत व्याख्यानमालेत एखादे वेळी उपवक्त्या म्हणून बोलतात तेव्हा मोळ्या हिरिरीने करतात.

मालतीबाई सुधारक आहेत आणि श्रीमंत सुधारक ख्रियांच्या अवतीभोवती नेहमी घोटाळत असलेल्या बनितासमाज अगर महिलामंडळ इत्यादि संस्थांना त्यांचा अगदी उदार आश्रय आहे. महिलामंडळांत गेल्याशिवाय नि बॅड-मिटन खेळल्याशिवाय त्यांना मुळीच करमत नाही. प्रत्येक स्त्रीने अक्षय्य तारुण्य टिकविष्ण्याकरिता शुद्ध हवेंत खूप खेळले पाहिजे व विहटॅमिनयुक्त भाजीपाले भरपूर खाले पाहिजेत असें त्यांचे अगदी छापील मत आहे व त्या मताप्रमाणे त्या वागतातहि.

‘स्त्रीस्वातंत्र्य’ हा त्यांचा आवडीचा विषय आहे व त्या विषयांचे प्रात्यक्षिक दाखविण्यास त्यांच्या दोन मुलींच्या रूपाने त्यांना खूप वावहि आहे. मालती-बाईना एकंदर दोन मुली— नलिनी आणि मालिनी. श्रीमान् सुशिक्षित समाजसुधारकांच्या मुली त्या, तेव्हा त्या सुधारणामय वातावरणांत वाढलेल्या असणारच. मालतीबाईनी त्यांना पूर्ण स्वातंत्र्य आणि मोकळीक दिलेली आहे व थोड्याच दिवसांत त्यांचे एखाद्या श्रीमंत आणि सुशिक्षित आय. सी. एस. अगर बॅरिस्टरशी लग्न लागून— प्रेमविवाह जमवून देऊन— सुधारणेचे अन्युच्च शिखर गाठण्याचा त्यांचा मानसहि होता. पण त्यांचे ते बेत हवेंतल्या हवेंतच जिरून गेले.

त्यांच्या थोरल्या मुलीने— नलिनीने— प्रेमविवाहच केला; पण तो मालती-बाईच्या इच्छेनुसार एखाद्या आय. सी. एस.शी. न करतां एका ची. ए.,

बी. टी. मास्तरदीं केला. मुलीने या मूर्तिमंत दरिद्र्याशीं विवाहबद्ध होऊं नये, तिला 'लाइफ' मध्ये इतर खूप 'चान्सेस' मिळण्यासारखे आहेत असें रा. ब. बाईंचे मत होतें आणि तें मत नलिनीवर जबरदस्तीने लादण्याचा त्यांनी त्या वेळीं खूप प्रयत्न केला. पण व्यर्थ ! तो विवाह व्हायचा तो झालाच !

मालिनीने तर त्यापेक्षाहि घोर अपराध केला ! गेल्या नऊ औंगस्टच्या चळवळींत तिने कॉलेजवर निरोधन केले. ती मिरवणुकींत सामील झाली व गुप पत्रके काढण्यासहि तिने मार्गे घेतले नाही. या कृत्यांबद्दल पोलिसांनी जेव्हा तिला धरून नेले आणि सहा महिन्यांची शिक्षा ठोठावली तेव्हा मालतीबाईंनी आकाशपाताळ एक केले व मालिनीला शिव्याशाप मोजले. स्त्रीस्वातंत्र्याचा हा अर्थ त्यांना माहीत नसावा. कदाचित् पंचवीस वर्षांपूर्वी त्यांनी एका शुभ घटकेला पुनर्विवाह केला, त्यानंतर हें जग तसेंच राहिले, त्यांत कांही पालटच झाला नाही अशी त्यांची समजूत असावी. स्त्रीस्वातंत्र्य म्हणजे बैडमिंटन खेळणे, सामाजिक विषयावर वनितासमाजांत बोलणे व गावांतून सायकलीवरून धीटपणाने हिंडणे, एवढेंच त्या समजत होत्या. पण मालिनीने दाखविलेल्या स्त्रीस्वातंत्र्याच्या विश्वरूपदर्शनाने त्यांच्या डोळ्यांपुढे अंधारी आली !

अजूनहि मालतीबाई वसंत व्याख्यानमालेत स्त्रीस्वातंत्र्यावर व्याख्याने देतात, मासिकांतून लेख लिहितात आणि संभाषणांत स्वतः केलेल्या पुनर्विवाहबद्दल गौरवाने बोलतात. त्यांचें हें संभाषण ऐकून हृषी इतर बायका बाह्यतः कौतुकाने, पण अंतर्यामी उपहासाने हसतात व त्यांपैकी ज्या धीट आहेत त्या एकमेकीना विचारतात, “मालतीबाई सुधारणाचादी व स्त्रीस्वातंत्र्यवादी खन्या; पण मग त्यांनी नलिनी व मालिनीने दाखविलेल्या स्वातंत्र्याबद्दल इतके अकांडतांडव कां करावें ?” आणि हा प्रश्न अजून कोणालाच सुटलेला नाही !

मालतीबाई कीतेंन्यांचा वाढा सोहऱ्या तुम्ही दोन-चार घरे सोहऱ्या पुढे आलांत की तुम्हांला हिरव्या रंगाचे प्रशस्त तिमजली घर लागेल. आणि त्या घरांत जर तुम्हीं सहज डोकावून बघितले तर “कु. शांताबाई दिवेकर, बी. ए., बी. टी.” अशी पाटी तुमच्या दृष्टिपथांत येईल. कुमारी म्हटली की तारुण्याने, सौंदर्याने निं जीवनरसाने मुसमुसलेली अशी एखादी तरुण स्त्री

माझे वाचक खात्रीने मनापुढे चितारतील. पण त्यांनी आपली ही कस्यना निदान या बाबतींत तरी चालवून बघून नये. त्यांना पश्चात्ताप झाल्याशीबाय राहणार नाही.

उंच, किडकिडीत आणि अशक्त आळूति, पांदुरका वर्ण, निस्तेज पण टपोरे नेत्र आणि चेहन्यावर किंचित् चिडखोरपणाची व त्रासिकपणाची छया अशी शांताबाईंची बाब्याळूति आहे. एके काळीं त्या कदाचित् फार सुंदर नि आकर्षक असतील; पण आज त्यांपैकी कांहीहि राहिलेले नाही हें निश्चित. स्त्री अगदी कितीहि सुंदर जरी असली तरी वयाच्या छत्तिसाब्या वर्षांत पदार्पण करणाऱ्या अविवाहित मास्तरणीच्या बाबतींत सौंदर्य तरी ठिकाव कसा. धरून राहील? वर्षांत्रिंतूंत जीवनरसाने फोफावलेल्या सरितेचे पात्र उन्हाळ्यांत आटून नाही का जाणार? शांताबाईंच्या स्वरूपाविषयी अगदी तसेच म्हणतां येईल.

शांताबाई एका श्रीमान, समाजसुधारक प्राध्यापकांची एकुलती एक कन्या. पंचवीस वर्षांच्या विकृत सुधारकी वातावरणांत त्या वाढलेल्या. ख्रियांना कॉलेज-शिक्षण दिलेच पाहिजे या मताचा तिचे वडील अत्यंत हिरीरीने पुरस्कार करीत. त्या मताचे प्रात्यक्षिक म्हणजेच शांताबाईंचे कॉलेज-शिक्षण होय. पंचवीस वर्षांपूर्वीच्या ‘सफ्रेजेट’ चलवळीचा व लीस्वातंत्र्यविषयक मतांचा त्या वेळच्या शांतावर फारच परिणाम झाला आणि कसें कोणास ठाऊक, त्यांनी दोनतीन मैत्रिणीसमवेत लग्न न करण्याची— आजन्म अविवाहित राहून पुरुषांशी झगडा करण्याची खडतर प्रतिज्ञा केली! लग्नाची बेडी, जुलमी पुरुषजात, स्त्रीचे दास्यत्व इत्यादि शब्द भग त्यांच्या संभाषणांतून वारंवार यायला लागले. त्या वेळीं कॉलेजांतील विवादसमेत बोलतांना अगर मासिकांतून लेख लिहितांना पुरुषवर्गाला जळजळीत भाषेत शिव्या दिल्या-शिवाय त्या कदापि राहत नसत.

असेच दिवस गेले. शांताबाईंनी योग्य काळीं बी. ए.ची पदवी घेतली. बी. ए. झाल्यानंतर बी. टी. ओधानेच आले. आणि बी. टी. झाले की समाजकार्य म्हणून बाब्यात; पण मुख्यत्वेकरून वेळ धालविष्याकरिता, मुर्लीच्या शाळेतील मास्तरणीची नोकरीहि आली. त्या काळच्या सुशिक्षित स्त्रीजीवनाच्या पायच्या याप्रमाणे त्यांनी ओलांडत्या; पण लग्नाची बेडी अडकवून

घेतली नाही. दोनतीन योग्य तरुणांनी त्यांचे प्रियाराधन करण्याचा प्रयत्न केला; पण शांताबाईंनी त्या सर्व प्रयत्नांना धुडकावून लावले व आपले समाज-सेवा करण्याचे— म्हणजे मुलींच्या शाळेत मास्तरकी करण्याचे— व्रत पुढे अखंड चालविले.

काळांतराने त्यांच्यांतील तास्थ्य संपले, तोडावरील टवटवी खलास झाली आणि त्यांचे सौंदर्य ही इतिहासकालीन गोष्ट झाली. त्यांचे प्रियाराधन करणारे, त्यांच्यासाठी छुरणारे तरुण दुसऱ्या तरुणीकरिता छुरुं लागले व त्यांचे यथावकाश लग्न होऊन त्यांचे संसार आता ऐन मध्यावर आले आहेत. लग्न न करण्याच्या शपथा घेतलेल्या त्यांच्या मैत्रिणी आता योग्य वरांबरोबर सुखासमाधानाने संसार करीत आहेत.

शांताबाईंना आता कधी कधी एकटे— एकाकी वाटते. अंतर्मनांत कधी कधी पश्चात्तापाची छुट्कूहि चोरपावलांनी येऊन जाते. लेख लिहिण्याचा व व्याख्याने देण्याचा त्यांना आता कंटाळा आला आहे. शाळेतील मुलींच्या हसण्यास्विददृष्ट्याला त्या पूर्वी ‘गोड किलबिलाट’ म्हणून संबोधीत; पण त्याच गोड किलबिलाटाची त्यांना आता शिसारी आली आहे. आमच्या आळींतील कांही कुचेष्टेवोर लोकांनी त्या एका श्रीमान् सपत्निकाशीं द्वितीय विवाह करून सुधारणेचे पैलतीर गाठण्याच्या विचारांत आहेत अशी कंडी उठवून दिली आहे; व तसा योग आल्यास जी एक प्रचंड बौद्धिक अन् वैचारिक चकमक आमच्या आळींतील सुधारक आणि सनातनी लोकांत होणार आहे, त्याकरिता आतापासूनच प्रत्येक पक्षाने ‘बौद्धिक भूक’, ‘वैचारिक पातळी’, ‘एकपत्नीत्व’, ‘धर्मे च अर्थे च नातिचरामि’ इत्यादि शब्दांचा दारूगोळा आपापल्या कोठारांत भरून ठेवला आहे.

तें कांहीहि असो, पण मला मात्र या स्त्रीची मनस्वी कीव वाटते. संध्याकाळच्या वेळीं शाळा सुटली की एका हातांत पुस्तके नि दुसऱ्या हातांत छत्री घेऊन लासिक मुद्रेने त्या आमच्या आळींतून चालल्या की कित्येक तरुण अवस्थ पोरे त्यांची चेष्टा करतात, तर आजूबाजूच्या लिंग्या त्यांची कीव करतात. त्या सगळ्यांच्या चेहव्यांकडे बघून कु. शांता दिवेकर, बी. ए., बी. टी., या मनांत नक्की म्हणत असतील, “माझ्या आयुष्यांत मी कमावले तरी काय? समाजकार्याच्या निमित्ताने मी जन्मभर अविवाहित राहिलें आणि

मनाची वंचना केली. मोहापासून लांब राहण्याच्या ईर्पेने शरीराला अक्षम्य नि मनस्ती त्रास दिला. पण समाजकार्य तरी माझ्या हातून काय घडले? समाजकार्य म्हणजे मुलीचे इंग्रजी निबंध तपासणे आणि मराठी कविता सुखर नि मंजुळ स्वरांत गाऊन दाखविणे हेच की काय? आणि पुरुषांच्या जुळुमापासून मी स्थियांना मुक्त करणार होते ना? मग मींच माझ्या शाळेतील अधिकारीवर्गांच्या जोखडारवाली मान कशी अडकविली?" असल्या तज्ज्ञेचे विचार मनांत घोळवीत मार्ग आक्रमण करतांना पाहून त्यांच्याविषयी कुणालाहि कीव येईल. पण आता उपयोग काय?

शांताबाईच्ये हेच चित्र म्हणजे पंचवीस किंवा तीस वर्षांपूर्वीच्या सुधारक स्त्रीचा नमुना आहे. पुरुषजातीला शिव्या देणारी आणि लग्नबंधनांना त्याज्य मानणारी त्या वेळची सुशिक्षित स्त्री वस्तुतः भिन्नी होती. पुरुषांच्या नजरेला नजर भिडविष्याची, त्याच्या सहवासांत येऊन त्याच्यावर मात करण्याची तिची लायकी नव्हती. म्हणूनच ती पुरुषजातीपासून लांब लांब पळे आणि दुरूनच त्याला शिव्याशाप देई व त्याच्या नांवाने बोटे मोडी.

पण हळीच्या सुधारक स्त्रीचे तें चिल खास नव्हे. हळीची स्त्री पुरुषांपासून लांब पळणार नाही; तर त्याला आपल्यामोवती घिरत्या मारण्यास भाग पाडील. आपल्या सौंदर्याने, तास्थाने नि व्यक्तिमत्वाने घायाळ झालेल्या पुरुषजातीची शिकार करणे तिला खात्रीने आवडेल. आणि या धर्तीची तरण स्त्री बघावयाची झाल्यास तुम्हांला आमच्या आळींतील रत्नमाला दांडेकरशीं परिचय करून घेतला पाहिजे. निदान तिला नुसते डोळ्यांसाखाल्दन तरी घातले पाहिजे.

कु. रत्नमाला दांडेकर ही मुलगी आमच्या आळींतील तरुणांत मोठी लोकप्रिय आहे यांत शंका नाही. शाळा-कॉलेजांतील प्रौढ विद्यार्थी संघ्याकाळी हिंडावयास जातांना एकदा तरी दांडेकरांच्या वाढ्यावरून चक्र टाकल्याशिवाय राहत नाहीत. त्यांच्या खाजगी संभाषणांत रत्नाबद्दल निरनिराळ्या तज्ज्ञेचे उल्लेख आले नाहीत असा सहसा एकहि दिवस जात नसावा. आणि रत्ना आहेहि तशी सुंदर आणि लोभनीय. गोड कंमनीय आकृति, खोडकर डोळे, सतेज अंगकांति आणि चेहऱ्यावरील बालिश नि सौंदर्यपूर्ण हावभाव यांमुळे ती आसपासच्या मुलींच्या घोळक्यांत नक्की उटून

दिसते. निसर्गांने दिलेल्या या सौंदर्याचें पालनपोषण करण्यांत, त्याचा आकर्षक- स्पष्टच सांगायचे म्हणजे भडक रीतीने- उठाव करण्यांत रत्ना सदैव दंग असते. ती कधी आपल्या केसांचा सैलसा आंबाडा बांधून त्यावर एखादे ट्योरे पिवळ्या गुलाबाचे सर्पण फूल ठेवून देईल, तर कधी मीनाक्षी छापाच्या दोन वेण्या पाठीवर सोडून मोकळेपणाने हिंडेल. तिला पातळे किती आणि कोणत्या रंगाची आहेत याविषयी चर्चा करण्यांत कांही अर्थ नाही. आमच्या आळींतील तरुण मुलांची त्या महत्त्वाच्या विषयावर रात्रिंदिवस चर्चा नि वादविवाद चाललेलेच असतात.

जीवनांत घ्येय किंवा गांभीर्य या मुलीच्या बाबतींत तरी सहसा कधीं यायचे नाही असें मला वाटते. वयाला आता अठराच्या वर वर्षे होऊन गेली; परंतु स्वभावांतील सखोलता अगर विचारशीलत्व यांचा अजून पत्ता नाही! आणि विचार तरी कसला करायचा? बापाची बच्यापैकी सांपत्तिक स्थिति आणि घरांतील अवास्तव स्त्रीस्वातंत्र्य, या वातावरणांत दुःखाची झळ लागायची कशी? आणि दुःख अगर दारिद्र्य नाही तर जीवनांत सखोलता यायची तरी कशी?

बाकी स्वतः रत्नमालेच्या बाबतींत विचारशीलत्व नसलें तरी तिच्या रमणीय आळूतीने, खेळकर स्वभावामुळे व बोलण्यांतील लाडकेपणामुळे तिने अनेक तरुणांना अतिविचारी केले आहे हें खास. तिचे वडील स्वतःला पुरोगामी स्त्रीस्वातंत्र्यवादी समजतात. ख्रियांनी पुरुषांत खूप मिसठल्याशिवाय हिंदुस्थानचे पारतंत्र्य संपायचे नाही हें त्यांचे अगदी ठाम आणि ठीव मत आहे. आणि या मतानुसार वागून तरुण मुलांना नार्दीं लावण्याचे, प्रेमाची लटकीं नि बालिश प्रकरणे उपस्थित करण्याचे स्वातंत्र्य तिने अगदी अव्याहृत-पणे उपभोगले आहे. आजपर्यंत तिने स्वरेखुरे प्रेम कोणावर केले आहे हें सांगणे कठीण आहे. पण हिन्द्यावर प्रेम करून शेवटीं निराश झाल्यामुळे आयुष्याचा उन्हाळा करणारे एक सालस पदवीधर शिक्षक मला माहीत आहेत. आणि हिन्द्याकरिता उसासे टाकून, हिन्द्या खोल्या वचनांवर विश्वास ठेवून, स्वतःचे कॉलेज-शिक्षण अपुरुं सोडलेला आणि ‘दिव्य’ व ‘उदात्त’ प्रेमाची स्मरणी घेतलेला एक वेडसर कॉलेज-तरुण आमच्या आळींतून अजून-हि हिंडत आहे, स्वतःच्या वागणुकीमुळे इतक्या लोकांच्या आयुष्याचा खेळ-

खंडोबा झाला याबद्दल तिळा खंत अगर लाज अशी विलकुल वाटत नाही. उलट नर-कपालांची माळा गळ्यांत घालून हिंडणाऱ्या एखाद्या राक्षसिणी-प्रमाणे ती अजून कॉलेजांतील तरुण मुलांच्या घोळक्यांत हिंडत आहे, त्यांना नार्दी लावीत आहे व प्रीतिस्वातंच्यावर मर्ते देत आहे! हिच्या जीवनांतील हा तारुण्योन्माद केव्हा संपेल कुणास ठाऊक! पण तोंपर्यंत तरी ती निदान एकदोन तरुणांच्या आयुष्याचा खेळखंडोबा केल्याशिवाय राहणार नाही हें अगदी नक्की!

हा जसा गेल्या दहावारा वर्षांपूर्वीच्या सुशिक्षित नि पुरोगामी स्त्रीचा नमुना तुम्हीं बघितला तसाच आणखी एक नमुना तुम्हीं एकदोन धरें टाकून पुढे गेल्यानंतर तुम्हांला दिसेल. आमच्या आळोंतील नव्या पिढींतील कार्यक्षम नि चळवळ्या स्थियांत यांचा समावेश होतो— निदान तो तसा व्हावा असा त्यांचा अद्वाहास आहे. त्यांचे नांव आहे कु. भानुमती चिपळूनकर. धरची सांपत्तिक स्थिति साधारण बन्यापैकी व वडिलांना राजकारणाचा साधारण नाद. त्यामुळे गावांतील राजकारणी लोकांचा— राजकारणांत भाग घेणाऱ्या तरुण लोकांचा घरांत— सदैव अडू असतो. कुणाला वेदान्तावर चर्चा करणे आवडतें, तर कुणी संगीतावर अगर नाटकावर नेहमी चर्चा करतात. त्यांपैकीच हिचे वडील आहेत. गृहस्थ आपला सदा राजकारणावर चर्चा करीत असतो. कोणत्याहि राजकीय प्रश्नावर निष्क्रिय आणि शाब्दिक बडबड करणे हा त्यांच्या हातचा मळ आहे.

याच घरगुती वातावरणांत भानुमती तयार झाली आहे. स्वतःला राजकारण कठतें अशी हिंची वेढी आणि भ्रामक समजूत आहे. राजकारणावर गप्पा मारण्याचें व मर्ते होकून देण्याचें त्रत हिने वयाच्या पंधराब्या वर्षांपासूनच उच्चलेले आहे. ज्या वयांत मुलींनी शाळेंत हुतुतू-हमामा घालायचा, एकमेकींची थट्टा नि मस्करी करायची त्याच वयांत हिने हिंदी राजकीय चळवळीवर मर्ते आवर्तीत हें विचित्र नव्हे का? इंग्रजी पांचवींत असतांनाच हिने कोणत्या तरी समाजसत्तावादी अभ्यासमंडळांत प्रवेश करून घेतला आणि मग अभ्यासमंडळांत कानांवरून जाणाऱ्या ‘बूझवौं’, ‘प्रतिगामी वर्ग’, ‘पिळला जाणारा दलितवर्ग’ अगर ‘श्रमशक्ति’ इत्यादि शब्दांचा तिने घरांत नि मैत्रिणीत इतका गाजावाजा केला, की तिच्या मैत्रिणीचे कान किटून गेले! पण त्यांचे

तिला विशेष कांही वाटले नाही. एखादे दिवशीं तुम्ही तिला रस्त्यांत बघाल तर हातांत माकर्सवादावरील मोठमोठीं— तिच्या शंरीराला व मनाला न पेलणारीं अशीं पुस्तके घेऊन ती जात असतांना तुम्हांला दिसेल. तिची आणि तुमची ओळख झाली तर राजकारणावरील तिच्या व्याख्यानबाजीने ती तुम्हांला भंडावून सोडल्याशिवाय राहणार नाही.

या मुलींचे पुढे काय होणार आहे हेच मला कळत नाही ! स्वतःचे मन नि शरीर अपरिपक्व अवस्थेत असतांना त्यांना न पेलणारे विषय बोलून या मुलीने आपल्या जन्माची थोडीफार नासाडी केली आहे असें मी तरी म्हणेन. विद्यार्थींनी राजकारणांत पढण्यास हरकत नाही; पण तें राजकारण इतके सवंग होऊं नये. पोरासोरांच्या आणि पोरीबाळींच्या हातांत जाऊन त्या राजकारणाची नासाडी होऊं नये असें मला वाटते. त्यामुळे विद्वत्तेची ऐट आणून ती मुलगी आमच्या दागवरून जायला लागली की तिला थांबवून म्हणावेसे वाटते, “वेडे मुली, राजकारणाशीं— जिवंत जळत्या राजकारणाशीं— तूं ही काय थऱ्या मांडली आहेस ? राजकारण करणं म्हणजे नुसतं स्टडी सर्कलला जाणं, समाजसत्तावादावर निष्क्रिय चर्चा करणं आणि कॅपिटल अगर कम्युनिस्ट मॅनिफेस्टो हे ग्रंथ नुसते हातांत घेऊन हिंडणं असंच तूं समजतेस काय ? जे ग्रंथ तूं हातांत घेऊन हिंडतेस त्या ग्रंथांतील एखादा तरी विचार ग्रहण करण्याची कुवत तुझ्या मेंदूमध्ये आहे का ? मग तूं हा पोरखेळ कशासाठी मांडला आहेस ? त्यापेक्षा हे सारे थेर सोहऱ्या देऊन इतर चार मुलींसारखी वागलीस तरी विशेषसं वावंग होणार नाही.” अशा तंहेचा सदुपदेश करण्याचे विचार माझ्या मनांत फार वेळां येतात. पण त्या ‘राजकारणी’ स्त्रीला माझ्यासारख्या एका सामान्य कारकुनाकऱ्या विचार ऐकून घेणे कदाचित् आवडणार नाही असें वाढून मी माझ्या तोंडाला लगाम धालतों.

मी आता वर दाखविलेल्या स्त्रियांपैकी सर्व स्त्रिया स्वतःला शिष्ट आणि पुरोगमी समजतात हॅ उघड आहे. स्त्रीस्वातंत्र्याकरिता, समस्त छीजातीच्या ऐहिक उन्नतीकरिता आपण झटत आहोंत अशी त्यांची कल्यना आहे; व तीच कल्यना इतरेजनांनी मनांत बाळगावी नि रुजवावी असा त्यांचा अड्डाहास आहे. पण या सर्व स्त्रिया वास्तववादी नाहीत, आजतागायतच्या महा-

राष्ट्रांतील स्त्रीजीवनाशीं निगडित नाहीत, असें नाही तुम्हांला वाटत ? पुनर्विवाहाबद्दल कौतुक करण्याचे आणि व्याख्याने देण्याचे दिवस आता संपले हें हे न ओळखणाऱ्या रावबहादुरीणार्ह, स्त्रीस्वातंत्र्य म्हणजे पुरुषदेष पनव्हे हें हे न उमजणाऱ्या मास्तरीणार्ह, अगर पुरोगामी जीवन म्हणजे दिसेल त्या पुरुषाच्याभोवती रुंजी घालणे, त्याला नाढीं लावणे व स्वतःच्या बेजबाबदार वागणुकीने अनेकांच्या आयुष्याची नासाडी करणे नव्हे हें हे न समजणारी रत्नमाला दांडेकरसारखी मुलगी— या खिया हळीच्या महागाईने नि युद्धजन्य परिस्थितीने गांजलेल्या महाराष्ट्रांतील खियांच्या प्रतिनिधि खास नव्हेत. वडिलांच्या अगर पतीच्या सांपत्तिक सुस्थितीच्या छत्राखाली बसून आणि विश्वविद्यालयाच्या तथाकथित शिक्षणाच्या पांधरणाखाली स्वतःचे व्यक्तित्व दडवून ठेवून, बाहेरस्या खडतर जीवनाशीं संबंध येऊ न देतां नुसती पुस्तकी तच्चांची पोपटपंची आणि चिवाचिवाट करणाऱ्या या खिया नकली आहेत असेंच माझे मत आहे.

तुम्हांला आधुनिक वास्तववादी स्त्री बघायची आहे ? प्रचलित महायुद्धामुळे पांढरपेशांतील स्त्रीजीवनावर कोणता ऋांतिकारक परिणाम झाला आहे याची कल्पना करून घ्यायची आहे ? ती कल्पना आमच्या आळोंतील अगदी कोपन्यावरच्या घरांत राहणाऱ्या मुलीवरून करतां येईल.

तिचे नांव कु. बिंदु कुलकर्णी. सकाळच्या वेळी जर तुम्ही नव्या पुलावर जाल तर हातांत खायचा डबा घेऊन देहू रोडची लोकल गाठण्याकरिता जिवाचा आटापिटा करीत झपाझप पावले टाकीत जातांना ती तुम्हांला दिसेल. सर्व दिवसभर ती देहू रोडच्या एका मिलिटरी डेपोंत कारकुनाचे काम करते. सकाळीं सातच्या लोकलने देहू रोडला जायचे तें संध्याकाळीं पांच वाजतां दमून, निष्ठाण होऊन परत यायचे हा तिच्या आयुष्यांतील वास्तववादी कार्यक्रम आहे.

बिंदूने देहू रोडच्या डेपोंत नोकरी कां धरली आहे ? दहा-पंधरा वर्षीपूर्वी समाजकार्याची तळमळ असणाऱ्या श्रीमंत नि सुशिक्षित मुली मास्तरणीची नोकरी धरीत व खियांच्या आर्थिक स्वातंत्र्यावर चर्चा करीत. पण त्या उद्देशाने बिंदूने ही नोकरी धरलेली नाही. बापाच्या सुस्थितीच्या जोरावर खियांच्या आर्थिक स्वातंत्र्याच्या गप्पा मारण्याइतकी कुरसत तिच्या आयुष्यांत सुदैवाने तिला लाभलेली नाही.

तिचे वडील विचारे एका खाजगी बँकेत कारकून आहेत. माणूस तसा सनातनी आणि सालस. खियांनी नोकन्या करण्याची कल्पना पूर्वी त्यांना अशुभ वाटे. पुरुषाने मिळवून आणावै आणि खीने त्याचा संचय करावा आणि उपभोग घ्यावा अशी त्यांची युद्धपूर्वकालीन मर्ते होतीं. त्या मतानुसार वागून ते स्वतःच्या अल्प प्रासीत स्वतः, पंती, दोन उपवर मुली व दोन लहान मुले इतक्यांचा प्रतिपाळ करीत.

पण महायुद्धाचा वणवा पेटल्यानंतर महागाईचा कडाका सुरु झाला. वस्तुच्या किमती बेसुमार वाढल्या आणि मध्यमवर्गातील अल्प वेतनावर कसेबसे चाललेले संसार संपुष्टांत येण्याची वेळ आली. बिंदूच्या वडिलांचीहि अशीच वाताहत झाली ! स्वतःच्या महिना पन्नाससाठ रुपयांच्या प्रासीवर इतक्या माणसांचा संसार चालणे अशक्य झाले; पोरेंबाळे उघडीं पडण्याची वेळ आली. पूर्ण विचारांती कुलकर्णीनी इंदूला मोठ्या नाइलाजाने नोकरी करण्यास परवानगी दिली. मुलीच्या मिळकतीवर उंपजीविका करण्याचें त्या म्हातान्याने मोठ्या नामुष्कीने मान्य केले, आणि मग बिंदु देहू रोडच्या कारकून खान्यांत रुजू झाली.

प्रिय वाचक, बिंदूचे आयुध तुम्हांला एका दृष्टीने ‘क्रांतिकारक’ वाटत नाही काय ? आजपर्यंत घरादाराच्या सावर्लीत वाढलेली खीजित आता जीवनाच्या धकाधकीच्या सामन्यांत सांमील झाली आहे, द्रव्य मिळविण्याच्या खन्याखुन्या यातायारीत पडली आहे. हीच माझ्या मर्ते क्रांति आहे. पित्याच्या छत्राखाली राहून निष्क्रिय पोपटपंची करणाऱ्या पूर्वीच्या खियांपेक्षा बिंदु किती तरी जास्त क्रांतिकारक आहे. निदान घरावाहेरच्या कणखर नि कौतुकरहित जगांत राष्ट्रून नि धाम गाळून खियांना यापुढे खरें जीवन समजून येईल असे म्हणण्यास हरकत नाही.

संपली आमच्या आर्लींतील ठळक, खियांची माहिती. निदान माझ्या मताने तरी या सर्वच खिया निरनिराळ्या काढांतील मध्यमवर्गीय खीजीवनाच्या प्रतिनिधि आहेत. मग वाचकांचे मत काय पडेल व या खियांच्या चित्रांकडे बघून त्यांना कितपत समाधान होईल याची चर्चा आणि काळजी करण्याचे मला काय प्रयोजन ?

काशीताई →

: ४ :

काशीताई सत्तर वर्षांपूर्वीच्या बालविधंवा होत्या. वयाच्या आठव्या वर्षीच्च त्यांना पतिवियोग सहन करावा लागला आणि त्याचबरोबर साठसत्तर वर्षांपूर्वीच्या बालविधवांच्या कपाळीं लिहिलेले सर्व हाल नि सोपस्कार त्यांना सहन करावे लागले. तेज्जपासून त्यांच्या शरीरावर संन्यासिनीस योग्य अर्शी तांबडीं वर्ले जीं चिकटलीं तीं पुढे आयुष्याच्या साठ वर्षांच्या सर्वे प्रवासभर तशींच होर्ती. शिक्षण नाही, खोद्या धर्मभावनांचा पगडा मनावर बसलेला आणि ज्यांत जीव गुंतून आयुष्यांत रस उत्पन्न होईल असें एखादे ठिकाणहि नाही. या सर्व परिस्थिरींत त्यांना आयुष्य म्हणजे एक भीषण तुरंगवास, जन्मठेप, अंदमानाची शिक्षा वाटली असत्यास नवल नाही. परंतु काशी-ताईंनी आयुष्याची जन्मठेप आनंदाने भोगली; नव्हे, ती भोगीत असतांनाच आपत्याभोवतालच्या छोट्या जगांत थोडी फार सत्ता गाजवली. आणि घरगुती वातावरणांत का होईना, आपले महत्त्व मरेपर्यंत अबाधित ठेवले.

तंशी त्यांच्या घरची श्रीमंती होती. सासरचे घरांणे सुप्रसिद्ध तर होतेंच; परंतु संसारसुखाबरोबरच त्यांनी सासरच्या श्रीमंतीवर व मानमान्यतेवर पाणी सोडले. परंतु त्यांचे माहेर कांही कमी श्रीमंत नव्हते. वडिलांची वन्हाडांत डिस्ट्रिक्ट जज्जाच्या जागेवर बढती आणि सखरव्या भावाची भारी पगाराची मानमान्यतेची नोकरी, यांमुळे त्यांना पैशाअडक्याची तमा न बाळगतां एक प्रकारच्या उमरावी थाटांत राहतां आलें असते. आणि इतर अनेक

बालविधवांप्रमाणे वेदान्ती निरर्थक गप्यांमध्ये काळ सहज कंठतां आला असता. परंतु त्यांनी कधीहि कोणत्याहि मठांत जाऊन वेदान्ती फड गाजवले नाहीत. जीवनाबद्दल, जीवनांतील प्रत्येक अंगोपांगाबद्दल त्यांना एक प्रकारची आसक्ति होती. आणि त्या आसक्तीकरिता, प्रेमाकरिता त्या जीवनांत संसारी माणसाप्रमाणे वागत होत्या. स्वतःचा संसार नाही तर भावाच्चा, भावाच्या मुलांचा संसार त्यांनी स्वतःचा समजला होता; आणि तो संसार सुखावह व कीर्तिंप्रद होण्याकरिता आयुष्याचीं साठसत्तर वर्षे कणाकणाने अक्षरशः त्या शिजत होत्या.

भाऊ नोकरीनिमित्त विहाडांत असे. आणि पुण्याच्या नारायण पेंटेंतील वाढ्याची व्यवस्था काशीताई चोख रीतीने बघत असत. नवीन विहाडे बघणे, वाढ्याची सर्व व्यवस्था जातीने पाहणे, विहाडकरूंचीं भांडणे तोडणे व विहाडकरूंच्या नवथर बायकांना शिस्त लावणे—या गोष्टी तर त्या एखाद्या पुरुष माणसाच्या मदतीशिवाय बिनबोभाट पार पाढीत. परंतु भावाचीं मुले जीं शाळेकरिता पुण्यास राहत असत त्यांची हरतऱ्हेची व्यवस्था बघणे, त्यांच्या खाण्यापिण्याची, कपड्यालत्यांची यत्किंचित्तिहि आवाळ न होऊ देणे हीं कामेसुद्धा त्या तन्मयतेने आणि संसारी माणसाच्या कुशलतेने पार पाढीत.

पण हीं सर्व कामे पार पाडतांना त्यांच्यांत अशिक्षित बायकांचा वेधळेपणा मुळीच नवहता. सर्व गोष्टी वेळच्या वेळीं करण्याबद्दल त्यांचा जबरदस्त कटाक्ष होता. आणि त्यांनी आपल्या दीर्घ आयुष्यांत या नियमितपणाविषयी इतका काटेकोरपणा दाखविला होता, की वेळच्या वेळीं कामे करण्याची त्यांना जशी सवय लागली होती तद्रुतच त्यांची ती शिस्त आणि नीटनेटकेपणा पाहण्याची त्यांनी आम्हां आजूबाजूच्या लोकांनासुद्धा सवय लावली होती.

लवकर कामाचा गाडा उरकण्याची त्यांना जणू घाई झालेली असायची. संध्याकाळीं साडेपांच-सहा झाले की त्यांची चूल पेटायची. दिवेलागणीला सर्व मुलांनी घरांत आलेच पाहिजे आणि सात साडेसातच्या आंत जेवणे उरकून माडीवर अभ्यासाकरिता गेले पाहिजे हा त्यांचा विचित्र दंडक असे. संध्याकाळच्या जेवणाला कुणीं उद्दीर केला की त्यांचा पारा एकदम चढे. मग दम्यामुळे किंचित् चिरक्या बनलेल्या आवाजाने अपराध्यावर शिव्यांचा,

अपशब्दांचा आणि धमक्यांचा वर्षाव होई तो इतका, की उशीरा येणारी ती अपराधी व्यक्ति पुन्हा तो गुन्हा करण्यास धजावत नसे. मुळे जोपर्यंत लहान होती आणि परसांतत्या परसांत चालणाऱ्या कापडी चैद्ववरच त्यांची तहान पूर्णपणे भागत असे तोपर्यंत या नियमांचे विशेष उलंघन होत नसे. परंतु त्यांचा एक भाचा पुढे कॉलेजमध्ये गेला आणि त्याला जेव्हा हिंडण्या-फिरण्याची चटक लागली तेव्हा त्याला दररोज उशीर होऊ लागला व ठरलेल्या कामांत बदल झाल्यामुळे रागावलेल्या काशीताईचे शिव्याशाप दररोज जास्त मोकळ्या मनाने बाहेर येऊ लागले. त्या वेळेला पुण्याला नवीन रेल्वे-पूल बांधला जात होता. आणि माझ्या आठवणीप्रमाणे ती एक फिरण्याची जागा त्या वेळी जास्त लोकप्रिय होती. लॉइड ब्रिजला- कशावरून कुणास ठाऊक, काशीताईच्या कोशांत 'शेकसल्ला ब्रिज' असें नांव पडले होतें. संध्याकाळी आठ साडे-आठच्या सुमारास जेव्हा तो कॉलेजांतला भाचा धडधडत्या अंतःकरणाने दारांत पाऊल टाकी तेव्हा “हे आले शेकसल्ला ! तुम्हांला वेळेवर घरीं यायला तुमच्या बापांचे चार चव्बल स्वर्ची पडतात की काय ?” इत्यादि वाक्यांनी ताडण सुरु होई आणि सर्व वाडा दणाणून जाई. थोड्या फार उनाडपणाने वागणाऱ्या मुलांचे 'शेकसल्ला' हें नांव इतके बसून गेले होतें आमचें, की अजूनहि असा मुलगा बघितला की 'शेकसल्ला आहे झाले'. असे उद्गार काढण्याचा मोह मला जबरदस्त होतो.

मुळे हीं जशीं त्यांनी अगदी प्रेमाने जवळ बाळगलीं आणि त्यांचे मोळ्या नेटाने संगोपन केलें, त्याचप्रमाणे दुसऱ्या एका वस्तूवर त्यांचे अतोनात प्रेम आणि भक्ति होती. ती म्हणजे त्यांचा तो जुनाट पेशवाई वाडा. त्या वाढ्याची त्यांनी चाळीसपन्नास वर्षे इतकी मनोभावाने सेवा केली, की तेवढी जर परमेश्वराची केली असती तर खात्रीने पुण्याचे रांजण चिलगुसाऱ्या कोठारांत त्यांच्या नांवें जमा झाले असते.

सकाळीं उठलें की मागच्या दारचें सडासंमाजें, नंतर मोळ्या आणि गटारें यांची स्वहस्ते सफाई, दुपारीं सर्व वाडा मोलकरणीकडून स्वतःच्या देखवेरखीखाली झाडून घेणे, रात्रीं अंधार वाढून नये म्हणून ठिकठिकाणीं ठेवलेले स्वच्छ काचेचे दिवे, अशी त्यांची सेवा करण्याची पद्धत होती. आणि ती सेवा त्यांनी जवळ जवळ तीस-चाळीस वर्षे अव्याहत चालविली होती. मी

त्यांच्या वाढ्यांत जवळ जवळ वीस वर्षे होतो; परंतु सकाळी परसांत गेलो असतांना पायाला सडासंमार्जित भूमि लागली नाही आणि तीवर रांगोळ्यांच्या ठिपक्यांनी 'श्रीराम' हीं मनोहर अक्षरे काढलेली दिसलीं नाहीत असा एकहि प्रभातकाल मला सरत नाही. मुलांच्या कपड्यांकडे जितके त्यांचे लक्ष असे, तितकेच किंबहुना त्यापेक्षाहि जास्त वाढ्यांच्या शाकारणीकडे त्यांचे लक्ष असे. आणि दिवाळीचे दिवस जवळ आले की, हौसेने चार पदार्थ करण्याची त्यांची धडपड असे, त्यापेक्षा वाढ्याला रंगरंगोटी करण्याचा कटाक्ष जास्त तीव्र असे.

वाढ्यांतच्या बिन्हाडकरूनच्या स्वच्छतेवर त्यांचा विशेष कटाक्ष. मुलांनी दारावर स्वच्छ्या रेघा ओढलेल्या, पुरुषांनी भिंतीवर पानतंबाखूच्या पिचकाऱ्या मारलेल्या आणि मोलकरणीनी मोरींत राखेची घाण करून ठेवलेली त्यांना मुळीच चालत नसे. असें कांही झाले, की त्या आपपरभाव विसरून वाटेल त्यावर तोंड टाकीत आणि वाटेल त्या मुलाचा कान उपटायला कमी करीत नसत. एकदा त्यांनी बिन्हाडांतल्या एका मुलाचा खड्डूच्या रेघा ओढल्याबद्दल कान पिरगळला. पुढे मुलाच्या बापाने वाडा सोडला व तें बिन्हाड दुसऱ्या वाढ्यांत गेले. पुढे कांही दिवसांनी त्या गृहस्थांनी अखंत आदराने आपल्या नव्या घरीं त्यांना बोलावले. काशीताई गेल्या तों दारापासून माडी-पर्यंत जिकडे तिकडे पोरांनी खड्डीची अक्षरे काढलेली त्यांना दिसलीं. त्यांना बसण्याकरिता जो पाट दिला होता त्यावरसुद्धा कोणत्या तरी चिमुरख्याने 'काशीताई' हीं अक्षरे गिरविली होतीं. कांही वेळाने तो गृहस्थ जरा मिस्किल-पणाने म्हणाला, "इकडे आल्यापासून एक स्वर्च कमी झाला. आमच्या मुलांना आता पाव्या ध्यायला नकोत. सगळीं दारं नि खिडक्या आता पाव्याच झाल्या आहेत?" यावर काशीताई कांही बोलल्या नाहीत. परंतु स्वच्छतेकरिता बिन्हाडकरूनच्या मुलांना बोलण्याचे त्यांनी थोडे फार बंद केले.

त्यांचा दुसरा मोठा गुण म्हणजे सुग्रणपणा. निरनिराळे प्रसंग साधून स्वतःच्या घरी जेवणावळी घडवून आणायच्या, अनेक लोक जेवायला बोलवायचे आणि त्याकरिता पहाटे दोनतीन वाजल्यापासून अविश्रांत राबायचें याची त्यांना एक प्रकारची आवड होती. सोप्यांत पंगती बसल्या आणि स्वतः केलेल्या पक्कानांचा निमंत्रित लोकांनी फडशा पाडला, की त्यांना समाधान

होई. आतेष्टांत किंवा शेजान्यापाजान्यांत कांही लक्षकार्य निधालें, की भोजन-समितीन्या प्रमुखत्वाची सुपारी बहुधा काशीताईना देण्यांत येई. काशीताई असत्या की जेवणावळीची चिंता बाळगायला नको. ती अगदी उत्तम होणार अशी ज्याची त्याची स्वात्री असे. असा कांही समारंभ असला की समारंभाची यादी करण्यांत येई. माझ्यासारखा लहान मुलगा हातांत कागद घेऊन सामानाची यादी लिहावयास बसे. मग काशीताई इतर बायकांना विचारीत, “साधारण किती पान होईल ?” त्या बायका तरुण, अननुभवी असत्या तरी पानांचा आंकडा अगदी मोजल्यासारखा सांगत. मग त्यावर काशीताई म्हणत, “अग, पांचपंचवीस लोक जास्त येणार हें धरून चालावं. अन्न उरलं तरी चिंता नाही; परंतु अपुरं पडण्यासारखी फजिती नाही.” मग पानांचा आंकडा कळला, की यादी सांगण्यास सुरवात होई. अमुक भार केशर, अमुक शेर रवा इत्यादि. यादी सांगतांना इतक्या बिनचूक व सराईत दृष्टीने सांगत, की पाहणाऱ्याला क्षणभर वाटावें, की अनेक कायदेकानू वाचलेला एखादा कायदेपंडित एखाद्या गुन्ह्यावर कलमांच्या आंकड्यांसहित निकालच देत आहे.

यादी सांगून झाली की पुढची तयारीसुद्धा अगदी ठरलेली असे. त्यांचे सर्व लोक अगदी बांधलेले असत. अप्पा बळवंताच्या चौकांतला बाळा वाणी आणि आमच्या मागच्या बाजूस राहणारा बाबू वाजंली. आचाच्यांचे नांव निधाले की त्या म्हणत, “इतर सटरफटर बावळयांना नि गंजेकसांना नका बोलावू. आपल्या प्रलहाद आचाच्याला बोलवा.” माणसांप्रमाणे जिनसांचेहि होतें. पाट लागले की त्या एखाद्याचें नांव घेऊन म्हणत, “त्यांच्याकडे मिळतील पाट. जा त्यांना जाऊन सांगा, काशीताईनी पाट मागितले आहेत म्हणून.” मोठी भांडी, पराती लागल्या की त्यांनी ठरलेल्या माणसांकडे लोक पिटाळलेच म्हणून समजावें. आणि असें झालें की इतर लोकांची मोठीच दगदग वांचे व काशीताईचा पुण्यप्रद हात लागल्याबरोबर कोणत्याहि कार्याला तेज चढे.

आचारी व वाजंत्री या लोकांप्रमाणेच त्यांचे अनेक लोक ठरलेले असत. त्यांच्या उम्या सत्तर वर्षांच्या अमदार्नीत फक्त तीन मोलकरिणी झाल्या. अगदी पहिली कोण, तिचें नांव मला आठवत नाही. दुसरी रखमा, आणि

तिसरी सखू, मोलकरणीना वागविण्याची त्यांची तज्हा फार चांगली असे. मोलकरीण म्हणून तिला कमी असें कांहीच नसायचे. सकाळीं ती घरीं कामाला आली की तिचे खागत गरम चहाने व्हायचे. जेवायला घालायची बोली नसली तरी महिन्यांतून बरेच दिवस त्या तिला मुलांच्या बरोबरीने जेवायला बसवायच्या. मोलकरणीच्या महिन्यांतील चार दिवसांच्या हक्कांच्या रजेचे पैसे कापून घेण्याचा क्षुद्र व्यवहारीपणा त्यांनी कधी दाखविला नाही. सारा व्यवहार हसतखिदळत, मितभावाचा व्हायचा. मोलकरीण आजारी पडली तर स्वतःच्या हाताने मऊ भात शिजवून तो तिच्या घरीं स्वतः घेऊन जाणाऱ्या काशीताई मोलकरणीना मोठ्या प्रिय असत. त्यांची रखमा मोलकरीण पुढे पाटीवालीचा धंदा करू लागली. मंडईतल्या एका गाळ्यांत उत्तम ऐवळे जर्द पेरु ती विकीत असे. मी केव्हाहि मंडईत गेलों, की ती उच्च स्वरांत मला हाका मारी आणि मी जवळ गेल्यानंतर शंकराची पूजा करण्याकरिता बिल्वपत्रे काढावीत त्याप्रमाणे दोनचार टप्पोरे पेरु ती माझ्या हातांत देई आणि म्हणे, “हे दोन पेरु काशीताईला दे. त्यांना म्हणावं, रखमा खुशाल आहे.” पांढरपेशाच्या अभिमानाने जर मी त्या दोन पेरुंचे पैसे आयला लागलों; तर ती कांही तरी विपरीत ऐकल्यासारखे करून म्हणे, “आता काय करू बया ! तुमच्याकडून पैसे घेतले तर माझे हात जिजून जातील.”

त्यांनी सखू, मोलकरीण नोकरीला ठेवली ती अगदी अलीकडली वीस-पंचवीस वर्षांतली गोष्ट. सखू वाड्यांत साफसफाईचे काम करी आणि बिन्हाडकरूऱ्या इतर मोलकरणीनी कुठे धाण टाकली, अव्यवस्थितपणा केला की त्यांना सटकावी. इतर मोलकरणीवर हुकमत चालविणारी म्हणून आम्ही सर्व तिला ‘गव्हर्नर’ म्हणत असू, अर्थात् सेक्रेटरी ऑफ स्टेटची गादी काशी-ताईच्याकडे असे हें सांगायला नकोच.

त्यांच्या कुदुंबाच्या चांगल्या चारदोन पिढ्या तरी वन्हाडांत गेल्या होत्या. त्यामुळे वन्हाडी लोकांच्या स्वभावांतील उदारपणा आणि अरेरावीपणा यांचे उमरावी मिश्रण त्यांच्या स्वभावांत हटकून सापडे. जोपर्यंत मर्जी आहे तों-पर्यंत प्रेमाचा आणि आपलेणाचा मारा करतील; परंतु तोडायची वेळ आली तर जबरदस्त तडाखा दिल्याशिवाय त्या राहायच्या नाहीत अशी त्यांची रीत असे.

त्यांच्या स्वभावांतील प्रेमळपणा आणि कडकपणा दाखविणारा एक प्रसंग मला आठवतो.

त्यांची पूर्वी मावळांत कांही सावकारी होती. ‘यमा’ नांवाचा कोणी शेतकरी होता, त्याने त्यांचे पैसे परत केले नव्हते. तो यमा माझ्या लहानपणापासून आमच्या वाढ्यांत यायचा. मावळ प्रांतांतला माणूस म्हटला की शिवाजीची आठवण होऊन गंगिवरून येण्याचे तें बालिश वय होतें. त्यामुळे यमाबद्दल मला एक चमत्कारिक प्रेम वाटे. तो आला की दर वेळी माझ्या शिक्षणाबद्दल आस्थेने चौकशी करायचा. अगदी लहानपणापासून ‘मग आता वकील केव्हा होणार ?’ हा त्याचा प्रश्न ठरलेला असे. मीं कांहीहि उत्तर दिले, की तो आजूबाजूच्या लोकांकडे पाहत म्हणे, ‘बामण ते बामण ! त्यांची हुशारी कधी लोपणार आहे !’ माझ्या हुशारीची तारीफ करणारा असा एकच मनुष्य आतापर्यंत मला भेटला आहे आणि तो म्हणजे ‘यमा’. त्यामुळे यमाबद्दल आम्हां सर्व मुलांना फार प्रेम वाटे.

पण यमा दारांत उभा राहिला, की काशीताईच्या तोंडाचा पट्टा जोरांत सुरु होई. शिव्यांचा आणि अपशब्दांचा गोळीबार फार मोठा होई. “तुझ्यासारख्या पैसेबुडव्याचं तोंड बघेल त्याज्या बेचाळीस पिढ्या नरकांत जातील” असा तोंडचा हिंशेब पटकन् होई. यमा स्थितप्रशासारखा उभा असे. कांही न बोलतां आंत सोप्यावर पडशी टाकी. शिव्यांची जणू काय त्याला दखल-गिरी नसे. आम्हांला वाटे, की यमाला बहुतेक हात धरून त्या घालविणार; परंतु तसें कांही होत नसे. जेवणाच्या वेळी त्याचे पान बाहेर मांडले जाई. चहाच्या वेळी त्याची आठवण त्या सहसा विसरत नसत. यमा पांचसात दिवस राही, सपाटून शिव्या व पाहुणचार खाई व ‘पैशाचं पुढं बघूं’ अशी थाप मारून पसार होई ! ते पैसे कधी यायचे नाहीत आणि यमाच्या शिव्या कधी चुकायच्या नाहीत ! आम्ही त्यांना म्हणायचे, “तुम्हीं त्याला पैसे तर दिलेतच; पण चहा देऊन आणि जेवायला घालून त्याचं इतकं कोडकौतुक कशाला करतां ?” त्यावर त्या म्हणत, “खाऊं दे त्याला. काय खाऊन माझीं म्हातारीचीं हाडं थोडींच स्वाणार आहे तो ! आलेल्या माणसाला जेवायला घालायचं नाही ही कुठली रीत !”

त्यांना जीवनाबद्दल भयंकर आसक्ति व प्रेम होतें. कमालीची हौस त्यांच्या

प्रत्येक वागण्यांत दिसून येई. आंब्याचें लोणचें करण्याचे दिवस आले की उत्तम कैन्या घेण्यापासून तों लोणच्याच्या ताज्या फोडी विन्हाडांतल्या बायकांकडे पाठवून त्यांच्या तोडची सुति. ऐकण्यापर्यंत त्यांचा चोखंदलपण असे. पापड करायचे असले, तर आदल्या दिवशी पीठ भिजविण्यापासून तों ते ओले पापड पश्यावर सोवळयाने वाळत पडेपर्यंत त्यांना काळजी असे. जी गोष्ट पापडांची तीच हलव्याची. संक्रांतीचे दिवस जवळ आले की संध्याकाळी हलवा करण्याचा कार्यक्रम ठरलेला असे. परात स्वच्छ घासलेली चकचकीत असे, साखरेचा पाक चांदीच्या स्वच्छ भांडवांत ठेवलेला असे आणि हातीं धरण्याकरिता ठेवलेली फडकीं फाटक्या धोतराचींच असलीं तरी पण अगदी स्फटिकशुभ्र असत. हलव्याचे दाणे परातीनून हालवतांना आवाज होई तो सारखा आसमंतात् चालू राही. हळूहळू हलव्याला काटा येई. दाणे पांढरे-शुभ्र, आकाशांत चमकण्याच्या ताऱ्यांप्रमाणे तेजस्वी असत. काशीतार्इचा हलवा बघितला की इतर तरुण बायकांचा गर्व आणि अभिमान नाहीसा होई आणि त्यांच्या माना विनम्र होत.

जीवनाविषयीची हीच आसक्ति त्यांच्या प्रत्येक वागणुकींत दिसून येई. तशी त्यांची शरीरप्रकृति मूळची निकोप व काटक होतीच, पण तिच्यावर त्यांनी सतत कामाचे आणि अतोनात कष्टांचे संस्कार ठेवल्यामुळे ती जास्तच चांगली झाली होती. परंतु शेवटीं शेवटीं पांचदहा वर्षे त्यांना दम्याच्या त्रास-दायक विकाराने गाठलें व भग त्यांचे देहावसान होईपर्यंत त्यांची आणि दम्याची एक प्रकारची लढत सुरु असे. सरतेशेवटीं जरी त्या. दम्याच्या विकाराने मरण पावल्या तरी तो त्यांचा सन्माननीय पराभव झाला, असेच कोणीहि म्हटले असतें. सर्व राश्वभर त्यांना खोकल्याच्या उबळी येत आणि जीव धावरा होई, तरी कोणाच्याहि मदतीची अपेक्षा न करतां त्या रात्रीच्या काळोखाबरोबर दम्याच्या रोगालाहि धैर्याने तोड देत. रोगाचा ऐन मारा सुरु असतांना त्यांनी प्रातःकालचे स्लान व स्वतःच्या हातानेच पाकसिद्धि करण्याचा हट्ट कधी सोडला नाही. जेव्हा सोडला तेव्हा यमाच्या दरबारांतून त्यांच्याबदलचे अगदी अखेरचे हुक्म सुटले होते व मृत्यूची गाढी येण्याच्या घटेचे टोले जेव्हा त्यांना सतत ऐकूं येऊं लागले तेव्हाच !

ऑक्टोबर महिन्यांतील ती एक सकाळ होती. आकाश कुंद झाले होते

व सकाळच्या प्रहरी, गेल्या आठवड्यापासून हळूहळू बंद पडून लागलेले काशी-ताईचे शरीरयंत्र कायमचे बंद पडले. आम्ही त्यांना बाहेर काढले. सरकारी कचेरींत जाणारे एक बिन्हाडकरु ऑफिसांत जातांना मुद्दाम कलेक्टराजवळ येऊन नमस्कार करून म्हणाले, “चला ! आता कांही काशीताई दिसायच्या नाहीत ! इतके दिवस आम्ही कुठंहि घराबाहेर गेलों तरी आमच्या बायकामाणसांची व मुलाबाळांची काळजी वाटत नसे. काशीताईच्या आधारावर आम्ही हवे तसे बाहेर भटकत होतो.” आणि त्यांना पोंचवून आत्यानंतर “आता पुन्हा कांही काशीताई दिसायच्या नाहीत” हे शब्द ऐकून फार आश्र्य वाटे. पुनर्जन्मावर माझा विश्वास नाही, तसेच आत्म्याच्या अमरत्वाबद्दलचे विचारहि मला विशेष पटत नाहीत. पण माझ्या अल्य बुद्धीला नेहमी असा प्रश्न पडतो, की माणूस जो जगांत राहतो, हें माझे, हें दुसऱ्यांचे अशा भावना धरतो, कोणत्या तरी गोष्टीबद्दल निष्ठा बाळगतो— त्या वासनांचे, भावनांचे, निष्ठेचे त्याच्या मरणानंतर काय होते ? त्या त्या वस्तूवर त्याच्या वासना व भावना जडून राहत नसतील का ? बुद्धिवादी लोक माझ्या अज्ञानाला व भावनावशतेला हसतील; पण अजूनहि जेव्हा मी भत्या पहाटे उठतों आणि एखादे वेळीं काशीताईच्या खोलींतून खोकल्याची उबळ ऐकूं आत्यासारखा भास मला होतो, तेव्हा काशीताईच्या वासना व आशा अजूनहि त्या वाढ्याभोवती घुटमळत आहेत असें मला वाटते हें निश्चित.

पांढरपेशांचे जग →

: ५ :

प्रखा मी किसनकडे गेलो होतो. दार लावून जुनीं कागदपत्रे चाळीत होती स्वारी. मी आंत गेलो. थोड्याफार गप्पा झाल्या, आणि नंतर तो कांही कामाकरिता बाहेर गेला. तासाभराने परत येणार होता तो. तो बाहेर जातांच त्याच्या टेबलावरील कागदपत्रांच्या ढिगाऱ्याकडे माझें लक्ष गेले.

किसनला आलेली तीं सर्व पत्रे मीं वाचलीं— अगदी तन्मयतेने अभ्यासलीं. तुम्ही म्हणाल— एका सामान्य माणसाला दुसऱ्या अगदी तसल्याच सामान्य माणसांकडून आलेल्या पत्रांची अशी काय किंमत आहे, की मीं त्यांत अगदी तन्मय व्हावें ! तुमचे म्हणणे दोन कारणांनी खोटें आहे. एक म्हणजे जगांत अगदी सामान्य अशी कोणतीच व्यक्ति नसते; अन् दुसरे म्हणजे ती व्यक्ति जरी कदाचित् सामान्य असली तरी ती ज्या समाजांत राहत असते, वावरत असते, त्या समाजाची ती प्रतिनिधि असते. दवचिंदूंत आकाशाचें प्रतिचिंब दिसावें तद्वतच प्रत्येक व्यक्तींत त्या समाजाचें प्रतिचिंब दिसतें. आणि याच दृष्टीने त्या पत्रव्यवहाराचें महत्त्व मला वाटले. तुम्हांलाहि तें तसेंच ·वाटेल. तुम्ही-आम्ही ज्या पांढरपेशा समाजांत राहतों, त्या दरिद्री पांढरपेशा समाजाचें चित्रण तुम्हांला त्यांत आढळून येईल.

श्रीसमर्थ प्रसन्न

पुणे, ता. XXX

अनेक आशविंद विनंती विशेष.

आपणाकडून बरेच दिवसांत पल नाही. गेल्या महिन्यांत दोनतीन दिवस

येऊन गेलांत, त्यानंतर मला वाटते— तुम्ही घराला, पुण्याला आणि भावंडांना पार विसरल्याचे दिसते. अजून पोरवय आहे म्हणून मी बोलत नाही; पण हें बरे नाही. नोकरी लागून तुम्ही बाहेरगावीं गेल्याला आज सहा-सात महिने झाले. एवढ्या अवधींत इतक्या तुटकपणाचे वर्तेन तुमच्याकडून व्हावें याचेंच मला आश्र्य वाटते ! तुमचे तिकडे दिवस हीसेमैजेचे चालले असतील. कांही हरकत नाही. पण हसतांना, चैन करतांना, तुमच्या वृद्ध वडिलांची थोडीफार आठवण ठेवावी, एवढीच माझी मागणी आहे.

पुण्याला तुम्ही आलां असतांना आपले पैशांचाबत बोलणे झाले. पण त्याचा परिणाम झाल्याचे कांही दिसत नाही. इतरांच्या मुलांविषयी बोलून नये; पण राहवत नाही म्हणून बोलतो. एकेकाचीं मुळे बघितलीं की खरोखर आश्र्य वाटते आणि त्या भाग्याचा हेवा वाटायला लागतो. आपल्या नारायणराव आपट्यांचा मुलगा मुंबईला अडीचशे रुपये मिळवितो. पण अजून घरीं शंभर रुपये पाठवितो आणि बाकीच्या पैशांचा पैन् पै हिशेब घरीं वडिलांना कळवितो. तात्यासाहेब दामल्यांचा नानाहि तसाच. मनमाड-जवळ शुगर फॅक्टरीत आहे नोकरीला; पण खर्चापुरते थोडे पैसे ठेवून बाकीचा सर्व पगार घरीं देतो पाठवून. असें एकेकाचे भाग्य बघितले आणि माझी स्थिति लक्षांत आणली की माझी मलाच कीव येते.

तूं म्हणशील— ‘मला काय सारे पस्तीस रुपये मिळतात ! मी असे किती पैसे पाठवणार ?’ पस्तीस रुपयांतून तुला एकट्या माणसाला असा किती खर्च येणार आहे ? जेवणखाणाला पैसे लागत नाहीत; पण तुम्हां मुलांच्या त्या सिगारेट्स, ते चोळणे अन् ते सत्राशेसाठ कोट यांना पैसा खर्च होतो. माझे वडील कोकणांतून आले तेव्हा त्यांना बारा रुपये पगार होता; त्यांतले सहा रुपये ते घरीं कोकणांत प्रपंचखर्चांला पाठवीत.

मला पैसा कमी मिळतो म्हणून रडत बसण्यांत काय अर्थ आहे ? बारा रुपयांवर नोकरीला लागून बाराशेवर रिटायर होणारे लोक थोडे का आहेत ? पण त्याला कष्ट केले पाहिजेत. शिकवण्या धर. शाळेची नोकरी संभाकून शिकवण्या करणे कठीण का आहे ? पण त्याला तुमचीं तर्त्वे आड येतात ! म्हणे दुसऱ्याच्या घरीं शिकवणीला जाणे अपमानास्पद कांही

नाही. फक्त गरीब राहणे हें वाईट आहे. तेव्हा तू मला महिना पंधरावरीस रुपयांची तरी मदत करावीस. तेवढाच माझा भार हल्का होईल.

बाकी सर्वे क्षेम आहे. चि. सौ. माई परवाच माहेपणाला आली, मंगळा-गौरीचे तिन्हे हें पांचवे वर्ष आहे. मुलांच्या प्रकृति आणि अभ्यास ठीक आहेत. कळावे.

आपला
बापू

कल्याण, ता. ×××

नमस्ते !

अलीकडे लोकांना मुळीच पत्र लिहायचीं नाहीत असं का ठरवलं आहेस ? गेल्या वर्षीं कल्याण स्टेशनवर तुझी अगदी सहज गाठ पडली होती, तेव्हा दोन महिन्यांत निदान एक तरी पत्र लिहिण्याचं तू आश्वासन दिलं होतंस. त्यानंतर पुन्हा पत्ता नाही !

पण खंरं सांगूं ? तुझं पत्र आलं नाही म्हणून मला तरी बिलकुल आश्वर्य वाटत नाही. खंरंच, कित्येक वेळा पत्र लिहावं लिहावं असं वाटतं, पण पत्र लिहायला बसलं म्हणजे काय लिहावं हेच सुन्नत नाही ! काय घडतं आपल्या दररोजच्या जीवनांत असं विशेष की तें मुद्हाम पत्र लिहून दुसऱ्याला कळ-विष्ण्याची इच्छा व्हावी ? गडकऱ्यांनी कुठं तरी मानवी आयुष्याचं सार एका वाक्यांत काढलं आहे. तें म्हणजे- जन्मला, जिवंत राहिला आणि मेला ! असल्या आयुष्यांत पत्रं तरी काय लिहायचीं ?

गेल्या वर्षीं मला तू कल्याण स्टेशनवर भेटलास तेव्हा म्हणाला होतास की मी आता लवकरच 'मुंबईकर' होईन. पण चुकीची कल्पना आहे तुझी.

मी इथं मास्तर म्हणून आलों तेव्हा मला कल्पना नव्हती. बहुतेक सनातनी गावांत नवीन मास्तरला जो जो त्रास होतो तो तो इथं हजर आहे. गेल्या वर्षीं इथं एक नवीन मास्तर आले होते. पोरसवदाच होते जरा. चोळणा घालून बोळक्यानं वर्गात जायचे. गावांतल्या लोकांनी इतका कळोळ केला की ज्याचं नांव तें !

माझ्या वर्णनानं गांगरून जाऊ नकोस. मी इथं अगदी आनंदांत आहें. संध्याकाळीं खाडीच्या पुलावर किंवा भुईडोंगरी किल्डयावर जाऊन बसलं की काय मजा दिसते ! आपल्या पुण्याच्या फर्ग्युसन कॉलेज टेकडीची आठवण होते. पण फर्ग्युसन टेकडीवरून पाणी दिसत नाही आणि इथं तर खाडी अगदी डोंगराच्या पायथ्याला आहे. तिथली शोभा बघितली की क्षणभर तरी सर्व दुःखांचा विसर पडतो.

तूं माझ्याकडे केव्हा येणार ? ‘येऊ केव्हा तरी’ असं म्हणून चालायचं नाही. मी मास्तर आहें हें लक्षांत ठेव. अलीकडे शिक्षक एकाच गार्वी जन्म-भर राहूं शकेल असं नाही. गेल्या वर्षीं कोकणांत तर यंदा सातात्यांत अशी सारखी भ्रमंती करावी लागते त्याला ! तेव्हा महाराज, इथं लवकर आगमन करावं. इथली खाडी, भुईडोंगरी किल्डा आणि इथला आग्रा रोड तुला खात्रीने आवडेल. बाकी अॅल ओ. के.

तुझा
विविक्तम.

*

*

*

ता. XXX

ती. किसनदादास-

अलीकडे दोनतीन दिवस मला तुझी फार आठवण येते. तुला पत्र लिहावंसं वाटतं. मन विमनस्क असलं, सुन्न वाटायला लागलं, की कुठं तरी जाऊन मनमोकळेपणानं बोलावंसं वाटतं. इथं तर तसं कुणीच नाही. तेव्हा तुलाच लिहितें झालं पत्र.

अलीकडे ती. बाबांनी माझ्या लग्नाचा मुळी ध्यासच घेतला आहे. ठिक-ठिकाणच्या विवाह-एजंटांना ते भेटतात, कुठलीं तरी स्थळं हेरतात आणि ते सर्वं अपरिचित तरुण मला ‘बघायल’ येतात. आता कालच मला दाख-विण्याचा या महिन्यांतील निदान अकरा-बारावा तरी समारंभ पार पडला.

लग्नाबहुलच्या माझ्या तशा कांहीच कल्पना नाहीत. माहीत आहे तुला सारं. पण हें बघायला येणं, पत्रिका जुळविणं आणि फोटो ‘पाठविणं याची मला खरोखरच किळस— अगदी शिसारी आली आहे.

लग्न न जमण्याचं मुख्य कारण म्हणजे हुंडा. चांगला शिकलेला आणि जरा बन्या स्थिरीत असलेला मुलगा हुंडा म्हणून कर्मीत कमी हजार रुपये मागतो ! आणायचे कुटून इतके पैसे वाबांसारख्या कारकुनी पेशांतील माणसानं ! मला अलीकडे लग्नाची आणि माझ्या आयुष्याचीच भीति वाटायला लागली आहे.

परवाच आमच्या शाळेत ‘विवाहोत्तर प्रेम की प्रेमोत्तर विवाह ?’ या विषयावर वादविवाद झाला. मी प्रेमोत्तर विवाहाची तरफदारी केली. आमचे जोशी मास्तर गमतीनं विवाहोत्तर प्रेमाच्या बाजूनं बोलले. वादविवाद झाला, गंमत झाली, हें सारं खरं; पण मी घरी परत आल्यानंतर विचार केला, की प्रेमोत्तर विवाह करणं माझ्यासारख्या मुलीला शक्य आहे का ? मी ज्या वाढ्यांत राहतें त्या वाढ्यांत मुर्लींनी मुलांबोरवर बोलणंहसणं पाप समजलं जातं. नुसंत संध्याकाळीं दरवाजांत उभं राहिलं तरी बोलायला नि कुजबुजायला लागतात आजूबाजूच्या बायका ! आता सांग, अशा स्थिरीत प्रेमोत्तर विवाह करणं शक्य आहे का ?

परवाची लिमयांची तारा आली होती बसायला आमच्याकडे. यंदाच्च मॅट्रिक झाली ती. तिनं फर्गुसन कॉलेजांत नांव घातलं आहे. गोल पातळ, पावडर, नव्या चकचकीत वहाणा, कपाळावर मुहाम सोडलेल्या केसांच्या बटा इत्यादि तिचा थाट लिमयांच्या डेक्कन जिमखान्यावरील बंगल्याला साजेसाच आहे.

ती आली आणि मला बघायला येणार हें तिला कळलं मात्र ! इतकी टिंगल केली तिनं माझी, की कांही विचारूं नकोस ! सारखी व्याख्यान देत होती. म्हणे बघायला येण्याचा प्रकार पशुवृत्तीचा आहे, खीजातीला अपमानास्पद आणि लंछनास्पद आहे. काय वाटतं या मुर्लींना ? असले विचार आमच्या मनांत येत नाहीत, आम्ही अगदी दुघखुल्या आहोत असं का समजतात त्या ? त्याचं असं आहे, तिला लग्नाची काळजी नाही. लिमयां-जवळ खूप पैसा आहे. तिच्याकरिता सहज ते चारपांच हजार उडवूं शकतील. घरं, जाऊ आ. आमचं हें असंच चालणार.

तूं तिकडे अगदी मजेंत असशील ? गेल्या वर्षीं मी पाठविलेल्या हलव्याला

उत्तर म्हणून तूं विकत घेऊन हलव्याची पिशवी पाठविली होतीस. यंदा तसं चालणार नाही. अगदी तुझ्या स्वतःच्या धरांत नव्या वहिनींनी केलेला हलवा मिळाला पाहिजे. तो मिळेल असं वाटतं. बापू त्याच खटपटीत आहेत. कठावें.

तुझी मावसबहीण
शांता

*

*

*

वंदे मातरम्

पुणे, ता. XXX

प्रिय मित्र किसन यास-

मी तुरुंगांतून बाहेर येऊन जवळ जवळ दोन महिने झाले. मी तुरुंगांत गेलों तो सर्वच प्रकार अनपेक्षित झाला. एके दिवशी उठलों तों पोलीस दाराशी उभे ! त्यांनी झडती-वारंट दाखविले आणि लगेच झडती घेण्यास सुरवात केली. आक्षित वाढ्यय मजजवळ होतेच. तें शोधून काढण्यास पोलिसांना विशेष त्रास पडला नाही. कागद सापडले मात्र, लगेच मला गिरफदार करण्यांत आले. आज सहा महिन्यांनी मी परत पुण्यांत पाऊल टाकीत आहें.

तुरुंगांत मीं कोणकोणतीं दृश्यें बघितलीं याचें कंटाळवाणे वर्णन मी तुझ्या-जवळ करूं इच्छीत नाहीं. एवढी गोष्ट मात्र खरी, की तुरुंगांतून बाहेर पडल्यानंतर माझ्या दृष्टिकोनांत बराच फरक झाला आहे.

आमच्याबरोबरच काँग्रेसच्या सत्याग्रहांत भाग घेतलेले एक मातवर वकील सुटले. ‘अ’ वर्गाचे कैदी होते ते ! या लोकांना कैदी कां म्हणावें हेच मला कळत नाही ! घरचें उत्तम अन्न खायला आणि घरचे कपडे पेहरायला मिळतात त्यांना; शिवाय दोन वेळचा चहा-पाव आहे, वर्तमानपत्रांचे वाचन सुरु असतेच. वैद्यकीय सल्थानुसार दिवसांतून चारपांच सिगारेट्सूहि ओढतां येतात. त्यांच्या त्यागाची मी टवाळी करीत नाहीं. पण कित्येक वेळां असें वाटतें, की उन्हाळ्याच्या सुर्दृत महाबळेश्वरला जावें त्याप्रमाणे मोळ्या धंद्याच्या व्यापांतून थोडी फार मोकळीक करण्याकरिता हे येरवड्यांची

वारी करतात ! लोक त्यांचे किती कौतुक करतात ! ते सुटले तेव्हा तुरंगाच्या दारांत त्यांच्या घरची मोटार आली होती; तीत त्यांची मुळे, मुली, नाते-वाईक आले होते. तिथेच हारतुन्यांचा समारंभ झाला. एखाचा विजयी वीराला वाजतगाजत न्यावें तसें त्यांनी त्यांना घरी नेले !

उलट माझे स्वागत करण्यास कोणीच नव्हते. मी घरी आलों तर घरांतील माणसांची कुतरओढ चाललेली मला दिसली. आई आणि लहान भाऊ तर अक्षरशः एकमुक्त आहेत. विश्वास ठेव अगर ठेवू नकोस, पण या पुण्यांत त्यांना राहायला जागासुद्धा भिळप्पाची अगदी मुळील झाली ! शेवटी एका कॉग्रेससेवकाने त्यांना स्वतःच्या वाढ्यांत खोली दिली आणि म्हणून त्यांचे थंडीवान्यापासून संरक्षण होऊं शकले. हें सर्व लिहायचे कारण इतकेच, की हल्ली देशमक्तीसुद्धा श्रीमंत लोकांची जिम्मेदारी होऊन बसली आहे. आम्हां दरिद्री पांढरपेशांनी या वादांत पडावें किंवा काय, हा मलाच मोठाभ्यंश आहे.

घरच्या दारिद्र्यामुळे मी खचून गेलों आहें असें मुळीच समजूनकोस. मी आता धंदेवाला बनलों आहे. कसला धंदा म्हणशील तर लॉड्रीचा आणि भाजीचा, घरोघरीं भाजीचे रतीब घालतों आणि एका मित्राच्या साहाय्याने लॉड्री चालवितों. हल्ली दुसऱ्या कोणत्याच गोष्टीला वेळ होत नाही. एकच गोष्ट म्हणजे 'लॉड्री' माझ्या डोळ्यांपुढे असते. या धंद्यांत गंमत नाही असें समजूनकोस बरें का. दुसऱ्याच्या घरी जाऊन कपडे आणणे म्हणजेसुद्धा जगाचा अभ्यास करणे होय. मीं विद्यार्थी म्हणून जग पाहिले, कांही दिवस कार्यकर्ता म्हणून जगांत हिंडलों, आता श्रमजीवी दलितवर्गाचा एक घटक म्हणून जग बघतों आहे.

तुझें कसें काय चालले आहे ! शाळेतल्या मुलांना माकर्सेवादाचे धडे देतोस किंवा नाही ? गावांत आर्. एस. एस. ची संघटना कशी आणि कितपत आहे ?

पुण्याला केव्हा आलास म्हणजे एकदा मला जरुर भेट. लोम आहेच, तेव्हां नुसतेंच कळावें.

आपला
दिनकर

डेक्कन जिमखाना कॉलनी,
लिमये लॉज, पुणे, ता. XXX

किसनदादास-

फोनोग्राफवरर्ची माझीं दोन भावगीते तूं एकलीस आणि मला लगेच अभिनंदनाचे पत्र लिहिलेस. खेंच, किती आभार मानूं मी तुझे ! तीं भावगीते मात्र मीं केलीं नाहीत घरे का ! आमच्या शेजारच्या बंगल्यांतील कॉट्टेक्टर गोखल्यांचा वसंता आहे ना, तो अमच्याच कॉलेजमध्ये आहे. त्याने तीं केलीं नि मीं म्हटलीं. सर्व कॉलेजांत एकच दंगल उडाली. मी किंवा वसंत कुठेहि कॉलेजांत हिंडत असलों की मुळे तर त्या कविता मोठ-मोठ्यांदा म्हणायला लागतात ! नाही नाही ते तर्क काढतात ! आमच्याच वर्गांतलीं हीं मुलं आणि मुली. शांता भावे परवाच लेडीज् रूममध्ये भेटली होती. आम्ही सगळ्या जमलों होतों. शांता स्वतःला लेखिका आणि कवयित्री समजते. ती म्हणाली या भावगीतांचा अर्थ काय आहे तें माहीत आहे का ग ? ”

सगळ्या मुलींनी माझ्याकडे बघून डोळे मिच्कावले आणि नंतर म्हणाल्या, “काय अर्थ आहे ? ऐकूं घा तरी !”

“ अग, असं आहे. अगोदर डोळ्यांनी एकमेकांच्या मनांतील ‘भाव’ ओढालले, नंतर त्यांतून विवाहाचं सुरेल ‘गीत’ बाहेर पडेल, आणि मग एका व्यक्तीच्या आयुष्यांत ‘वसंत’ अवतरेल.”

सगळ्या मुली खो-खो हसल्या खव्याळपणाने. जोगळेकरांची कुसुम तर मिस्किलपणे गाऊं लागली. “ सुखकर ‘वसंत’ सरसावला, ‘तारिका’ करी गायनाला.”

आता काय करावे या मुलींना ! तूंसुद्धा यांतून कांही भलता अर्थ काढूं नकोस.

माझे कॉलेज-आयुष्य अगदी गमतीत चालले आहे. संगीत-समितीत तर मी आहेंच, वादविवाद-सभेतसुद्धा मी बोलते थोडी फार. तुमच्या त्या गावांत आमचे फर्ग्युसन कॉलेजचे हैमासिक येत नसावे. येत असते तर त्यांत तुला माझी ‘प्रेमसाफल्य’ ही कविता वाचायला मिळाली असती. चंद्राचे आणि

पृथ्वीचे लक्ष लागत आहे, मध्ये रुपेरी चांदप्याचा अंतरपट आहे आणि आकाशांत जमलेल्या सगळ्या चांदप्या वधूची चेष्टामस्करी करीत आहेत, अशी कल्पना आहे त्या कवितेत. सगळ्यांना ती कविता फार आवडली. बाबांनी तर मासिक दिवाणखान्यांत टेबलावरच ठेवून दिले आहे. ज्याला त्याला दाखवतात ते ती कविता.

परवा तुझ्या शांताकडे गेले होते. मोठी आजीबाई झाली आहे ती. सारी पांचवी-सहावींतली मुलगी; पण सारा वेळ अगदी तोड आवळून गप्प बसलेली असते. कसें यांना असें तोड आवळून एखाद्या म्हातारऱ्यासारखे बसावेंसे वाटते कुणाला ठाऊक !

हो खरेच, आता ती मोठी 'बाई' होणार आहे. लक्ष जमवीत आहेत ना तिचे ! मी गेले त्या दिवशी तिला कुणी तरी बघायला येणार होते. मुलगा आहे कोणत्या तरी शाळेत चाळीस रुपयांवर मास्तर. कशा या मुली या जुनाट वधूपरीक्षेच्या पद्धतीला मान तुकवितात कोणास ठाऊक ! मुलींना म्हणे 'बघायला' येणार ! एवढे कोण टिकोजी लागून राहिले आहेत हे ! मी असतें तिच्या जार्गी तर अश्शी केस सोडून अन् मळवट भरून त्या मास्तर-पुढे उभी राहिले असतें, असा भेदरून टाकला असता त्याला, की पुन्हा त्याने नांव नसतें काढले ! त्याला तरी कळले असतें, आम्ही मुली म्हणजे कांही मंडऱ्येतला भाजीपाला नव्हे !

बाकी कांही नाही. तुझी परवाची गोष्ट वाचली. "खांडेकरी वाख्याने पछाडलेले दिसते आहे तुला. गरिबांचे जग, श्रमजीवी दलित वर्ग इत्यादि बरेच शब्द त्यांत होते. खरें सांगायचे म्हणजे मला कांही त्यांतले विशेष कळत नाही. तेव्हा म्हणते झाले, की प्रयत्न सुत्य आहे.

पुण्याला केव्हा येणार ? आलास म्हणजे आमच्याकडे एकदा येऊन जायला विसरूं नकोस. चालत यायला कंटाळा येतो ही सबव मी ऐकणार नाहीं. पुण्यांत बस आहे आता. सेवासदन चौकांत बसलास की पांच मिनिटांत अगदी आमच्या बंगल्यासमोर उतरशील. कळावे.

तुझी आतेबहीण,
तारा

हिंदु कॉलनी, दादर, ता. XXX

नमस्ते किसनराव !

माझी लग्नचिठी बघून तूं मला अभिनंदनाचे पत्र पाठविलेंस आणि वर खवचटपणाने विचारलेंस की मारील प्रेमभंगाच्या जखमा मी पार विसरून गेलों किंवा काय ? पुण्यांतल्या प्रेमाची माझी आठवण, पार बुजून गेली किंवा कसें ? हेच पत्र जर वर्षा दीड वर्षापूर्वी आले असतें, तर मीं तुला प्रेमाच्या अमरत्वाबद्दल एकादें जंगी व्याख्यान ऐकवले असतें. कदाचित्- कांही नेम नाही त्याचा— एखादी शोकपर्यवसायी कविताहि तुला गाऊन— किंचाकून नव्हे— दाखविली असती.

परंतु आता तसें करणे महामूर्खपणाचे वाटते. त्या वेळीं मी मूर्ख होतो, जगांतील व्यवहार मला अत्यांशानेहि कळत नव्हते असें आता मला प्रामाणिकपणाने वाटते. जर ते तसे कळते, तर मीं आमच्या शेजारच्या परांजपे वकिलांच्या सुशीलेचा इतका ध्यास घेतला नसता, वेड्यासारख्या त्यांच्या घरावरून फेज्या घातल्या नसत्या. पोखयांतील कल्पना त्या ! वाटे— काय ज्ञाले सुशीलेवर प्रेम करायला ? पण आता पटते सारें. अरे, कुठे परांजपे वकिल थाणि कुठे आपण सारी मंडळी ? तिचे माझ्याशीं लग कसें होणार ? आणि जर यदाकदाचित् ज्ञाले तर नेहमी मोटारींतून हिंडणाच्या त्या मुलीने, माझ्यासारख्या दरिद्री माणसाच्या धरीं स्वयंपाकपाणी करीत दिवस घालवायचे तरी कसे ? पण तारुण्यांत सगळेच साध्य वाटते. तो तारुण्याचा दोष आहे, आपला खास नाही. तुला आठवते किसन, सुशीलेचे लग ज्ञाले त्या दिवर्शी रात्रीं तिची वरात बघायला म्हणून मुद्दाम आपण बुधवारांतून भटकलों आणि नंतर एखाद्या लहान मुलासारखा मी ओक्साबोकर्शी रडलों ! आता तो प्रकार आठवला की दृसूं येते. सांगण्याचे तात्पर्य इतकेंच, की माझ्या प्रेमभंगाच्या जखमा आता पार बन्या ज्ञाल्या आहेत. माझ्या पत्नीचरोबर मी अगदी उत्तम रीतीने, खरोखर मन लावून संसार करतो. आम्ही पूर्ण आनंदांत आहोत.

बाकी हा सर्व आनंद बाहेरचा— अंतर्यामीचा खास नाही. भयंकर ओदातारणीत कसा तरी संसार हाकायचा आणि बाह्यतः आनंदी मुद्रा ठेवायची इतकेंच ! मला सारे पन्नास रुपये मिळतात. त्यांतून ब्लॉकचे भाडे जातें दर-महा एकवीस रुपये. नंतर चार रुपये रेल्वे पास. राहिलेल्या पंचवासितसि.

रुपयांत आम्ही दोघें राजाराणी— कोणत्या गावचीं कुणास ठाऊक !— अगदी टेकीने संसार चालवीत आहोत.

असला दरिद्री संसार बघितला की स्वतःचीच स्वतःला लाज वाटते बघ ! सकाळीं उठल्यापासून रात्रीं निजेपर्यंत जीवनांतल्या अगदी आवश्यक गरजा भागविष्णाकरिता सारखी धडपड करावी लागते. मी सकाळीं नऊ वाजतां जेवून घराबाहेर पडतों तों संध्याकाळीं सात वाजतां घरीं परत येतों. तोसुद्धा इतका दमून आणि पिल्वदून, की कांही नकोसें वाटतें. मुंबईच्या आयुष्याची सवय शाली आहे आता. तरी सुद्धा त्या गजबजाटाचा अन् धांदलीच्या जीवनाचा कंटाळा येतो कधी कधी. सकाळीं चार वाजल्यापासून सारखी धांदल सुरु असते लोकांची. कूटपाथवरून, ट्रॅममधून, लोकलमधून लोक सारखे आपल्या रक्काच्या आहुत्या मुंबादेवीला अर्पण करण्यास जात असतात. एखादे वेळीं सकाळीं मी गॅलरीत उभा राहतों आणि खालील नाना तज्ज्ञेचे, नाना जातींचे लोक किंडी दिलेल्या बाहुल्यांप्रमाणे इकडे तिकडे जातांना बघितले की वाटतें, जीवनाचा हाच हेतु असावा काय ? कोणत्याहि शारीरिक अगर मानसिक सुखाची अपेक्षा न करतां एकसारतें काम करण्याकरिता का आपण जन्माला येतों ?

असले वेदांती विचार संध्याकाळीं आॅफिसमधून परत येतांना फार येतात. एखादे वेळीं मी गमतीने गिरगावांतून ट्रॅमने येतों. ट्रॅमच्या दुसऱ्या मजल्यावर खिडकीत बसलें की जगाचे अफाट स्वरूप दृष्टीस पडतें.

ते गिरगावांतले दरिद्री पांढरपेशे लोक आणि त्यांच्या बायका, तो फोरास रोड, तीं पानपट्टीचीं दुकानें, त्यांत बसलेले खोल डोळ्यांचे नि फाटक्या अंगाचे भकास लोक, त्या लोकांशीं सलगीच्या नात्याने बोलणाऱ्या त्या पान-तंबाखू चघळणाऱ्या वारयोषिता, त्या खिडकीत उभ्या राहून गिर्हाइकांची वाट बघणाऱ्या बिया, ते लालबाग-परळचे मजूर अन् पुन्हा ते दादरचे पांढरपेशे लोक— इतके सगळे लोक मी बघतों अन् त्यांच्या धडपडीची कीव करतों. आपले आयुष्य झपाटवाने निघून जातें. त्याच्याकडे बघायला, त्याची गोडी गमतीने चाखायला आपणाला वेळ मिळत नाही हेच खरें.

असो. खूपच लांबले पत्र. गंमतीने पत्र लिहायला बसलो आणि निराळेच लिहून गेलों. तेब्हा इथेच संपवितों पत्र. गुडबाय !

तुझा
नाना

उपेक्षिताचे अंतरंग →

: ६ :

तसें पाहिले तर कॉलेजच्या आयुष्याची स्वप्ने मला सहावी पास झाल्या-
पासूनच पडायला लागली होतीं. सातवींत आल्यानंतर मी इतरांकडे
थोऱ्या कमीपणाच्या भावनेने पाहूं लागलों आणि मास्तरांबरोबर बरोबरीच्या
नात्याने वागायचाहि यत्न करूं लागलों. त्या वर्षाच्या गैंदरिंगमध्ये मीं
नायकाचे काम केल्यामुळे व तें काम कल्यनेबाहेर यशस्वी झाल्याने मी त्या
वर्षाचा शाळेचा 'हीरा' बनलो होतों. शाळेतल्या सहावी-सातवींतल्या मुली
माझ्याशीं मुद्दाम ओळख करून घेऊं लागल्या. मुलीशीं खूप बोलावें, त्यांच्या-
बरोबर हिंडायला जावें, खेळांत भाग घेऊन प्रावीण्य मिळवावें अगर वक्ता
म्हणून गाजावें, असें सारखें माझ्या मनांत येई. पण कल्याणसारख्या बारक्या
गावांत आणि सातआठशे मुलांच्या शाळेत पुढे तरी किती येणार ?

आणि म्हणूनच जेव्हा मॅट्रिकचा निकाल लागला आणि माझ्या विजयाचीं
निशाणे जिकडे तिकडे फडकलीं, तेव्हा मला स्वर्ग दोन बोटें उरला होता.
कडकडीत इत्रीच्या सुटांत, स्वच्छ दाढी करून आणि हातांत ऐटीने एक
सरकवही घेऊन जेव्हा मुंबईला कॉलेजमध्ये जाण्यासाठी कल्याणहून पहिल्या
दिवशीं लोकल गाठली तेव्हा तें दोन बोटांचे अंतरहि नाहीसें झाले. मीं
एका नवीन जगांत प्रवेश केला होता.

पण मुंबईच्या कॉलेज-आयुष्याचा वर्षभरांतच मला वीट आला. सकाळीं
उरून झटपट आंघोळ करून जेवण उरकून लोकल गाठायची धाई मला

करावी लागे. संध्याकाळीं लायब्ररीत जाऊन अगर मित्रांकडे चार गप्पा छाडून होतात न होतात तों पुन्हा लोकल पकडण्याची घाई! सारा दिवस जणू प्रवासांत जाई. कॉलेज-आयुष्याच्या मनमुराद मौजा चाखायला मला सवडच मिळेनाशी झाली. दादरच्या भागांत अगर चौपाटीवर एकदोन मित्रांबरोबर रंगिबेरंगी पातळे पाहृत हिंडायला, अगर एखाद्या प्रणयपूर्ण सिनेमाला सिगारेट फुंकीत जायला मला सवडच मिळेना. बाबा जरी नव्या वळणाचे आणि सुधारकी मताचे होते, तरी त्यांना माझ्या बाबतींत आपला उदारपणा कधीच दाखवितां येत नसे. सगळ्यांच्याबरोबर सकाळीं साडेसहाळा चहा घ्यायला हजर हें राहिलेच पाहिजे, कॉलेजला जायच्या आंत आंघोळ अगदी नियमाने झाली पाहिजे आणि रात्रीं नवाच्या आंत घरी आलेच पाहिजे, इत्यादि त्यांचीं कडक बंधने मला अलीकडे झेपेनाशीं झालीं होतीं. कॉलेजचे कसले आयुय तें! मुंबई ते कल्याण लोकलचा प्रवास होता तो !

यांतून कांही तरी करून निसटण्याचा मार्ग मी पाहतच होतो. नागपूरला दिलेली माझी थोरली बहीण माहेरपणाला आली होती. मायेच्या माणसांनी आपल्याला बरेच दिवसांनी पाहिले, की आपल्या प्रकृतींत कांही तरी भयंकर फरक पडला आहे अशी त्यांची समजूत होते. माझ्या गालाचीं हाडे वर आलीं आहेत, डोळ्यांतील तेज कमी झाले आहे, तोडावर तकाकी तर अजीबात नाही, असें जें माझें वर्णन माझ्या बहिणीने आल्यादिवर्शींच केले तें यामुळेच.

मुंबई सोडायला उत्सुक असलेला माझ्यासारखा मनुष्य इतक्या चांगल्या संधीचा उपयोग केल्याशिवाय कसा राहील? मुंबईची हवा प्रकृतीला कशी मानवत नाही, अंगांतून सारखा घामच जातो, सकाळ-संध्याकाळचा लोकलचा प्रवास फार त्रासदायक होतो इत्यादि गोष्टी सांगून मीं सुचविले, की असला वैराण आयुष्यक्रम घालवून प्रकृतीची आपल्या हाताने माती करण्यापेक्षा पुण्याला कॉलेजांत नांव घातलेले फार बरें.

पण पुण्याला कॉलेजांत दाखल ब्हायला बाबांचा विरोध होता. मुळे स्वतः-च्या देखरेखीखाली नसलीं म्हणजे विघडतात असा त्यांचा समज होता. “शिवाय नसता खर्च! पुण्याला स्वतंत्र खोली घेऊन राहायचं, खानावळींत

जेवायचं इत्यादि खर्च आणि कॉलेजची फी म्हणजे सहज शंभर रुपये महिना पाठवायला पाहिजेत ! सध्याच्या दिवसांत इतके पैसे एका मुलाला पाठवायचे म्हणजे...” बाबा म्हणाले.

इतका वेळ गप्प बसलेली आणि मी मुंबईला जाऊन्च नये अशा मताची असलेली आई एकदम म्हणाली, “एवढं काय पैशाचं ? पोराची तब्येत जास्ती की पैसे ? आणि पैसे काय कमी आहेत आपणाला ? एकुलता एक मुलगा. तें कांही नाही. शरदला जर पुण्याची हवा मानवते तर त्याला तिथंच पाठवायचा. तिथं रा. ब. रानडे आहेतच. मागं एकदा त्यांच्याकडे पंधरा दिवस तो गेला होता तर कसा गुट्टुटीत होऊन आला. त्यांची बायको पोरासारखा सांभाळ करील त्याचा. मधून मधून त्यांच्याकडे जात जा रे शरद ! त्याच्या बरोबरीची मुलंहि आहेत रानड्यांची. कुसुम आहे, कान्त आहे, लिली आहे. चांगला रमून जाईल तो त्यांचांत.”

* * *

पी. वायू. सी. कॉलर्नींटील रानड्यांच्या बंगल्यापुढे जेव्हा माझा टांगा उभा राहिला आणि कुसुम “अग आई, शरद आला” असें सांगायला जेव्हां तरुण मुलीच्या मनोहर लगबगीने आंत गेली, तेव्हा वरील संवाद. सहज माझ्या डोक्यांतून गेला. माणसाचे असें बरेच वेळा होतें. मागल्या एखादा प्रसंगांतील कांही भाग अगदी अकारण आपल्या डोळ्यांपुढे येऊन जातो.

रानडे म्हणजे पुण्याच्या श्रीमंत घराण्यांपैकी एक होते. काकू वयस्क झाल्या होत्या तरी त्यांच्या नेहन्यावरील गर्भश्रीमंतीचे तेज कुणाच्याहि नजरेत सहज भरण्याजोगे होतें. रानड्यांना मुले तीनच- लीला, कुसुम आणि चंद्रकांत. लीला आणि चंद्रकांत कॉलेजांत शिकत होतीं. कुसुम यंदा मॅट्रिकला होती. तिन्ही भावांडे दिसायला सुंदर होतीं. कुसुम तर शंभरजणींत उठून दिसे. तारुण्य तिच्या नसानसांतून नुसतें ओसंडत होतें.

रावबहादुरांची आणि माझ्या वडिलांची ओळख अगदी लहानपणापासून. डेक्कनमध्ये बाबा आणि ते एका वर्गात होते. पुढे बाबा वकील झाले आणि रानडे पी. डब्ल्यू. डी. मध्ये शिरले. दोघांनीहि आपल्या क्षेत्रांत उत्तम नांव कमावले होतें. रानडे इंगिलिश अमदानीचे कडे अभिमानी असत. तसे ते सुधारक होते; पण पुनर्विवाह ही त्यांच्या सुधारणेची कमाल मर्यादा होती.

रानड्यांच्या सुधारणेची गंमत ही होती की, ते बाहेरून जरी सुधारणा दाखवीत तरी अंतर्यामी पके सनातनी होते. ते स्वतः पूजा करीत नसत हें खरें; पण खास पूजेकरिता त्यांनी एक भिक्षुक पदर्दी बाळगला होता हेहि खोटे नाही. सामाजिक बाबतीत स्त्री-पुरुषांनी मिळूनभिसळून वागावें असें तें म्हणत; पण त्यांच्या घरांत सगळा जुना कारभार असे. मुलामुलींनी एकत्र हसले विद्धलेले त्यांना पसंत नव्हते; मग प्रेमविवाहाची गोष्टच बोलायला नको!

पण रावबहादुर अगर अगदी त्यांचाच किला असलेल्या त्यांच्या पत्नी मनाच्या वाईट होत्या असें मात्र खास नव्हे. मुलींनी संध्याकाळीं सातानंतर घराबाहेर राहायचे नाही अगर एखादा तशणाशीं चुकूनसुद्धां बोलायचे नाही ही रावबहादुरीणबाईची शिस्त होती. पण मंगळागौरी जागवायला अगर वर्गांतल्या एखादा ट्रिपला जायला, कुसुम-लीलांना त्यांनी कधी मनाई केली नव्हती. त्यांच्या कांही मैत्रिणी घरीं आल्या तर त्यांची बडदास्त ठेवण्यांत त्यांनी कधीच कुचराई केली नव्हती.

कपडे वगैरे काढून व हातपाय धुऊन चहा घेतल्यावर मीं म्हटले, “नाना, मी जातों आता खोली बघायला. लवकरच पाहिलेली बरी. नाही तर सगळ्या ‘ओँक्युपाय’ होऊन जायच्या.”

“ थांब रे. तुला काय काळजी खोलीची ? कॉलर्नीतल्या चितल्यांच्या बंगल्यांतील खोली मीं पाहून सांगूनहि ठेवली आहे. उत्तम खोली आहे. पश्चिमेचा वारा आहे. आता जरा ‘रेस्ट’ घे, थोड्या गप्पा मार, मग दुपारीं जा खोली पाहायला. कालपासून कुसुम तर तूं येणार म्हणून नाचत सुटलीय. कुसुम नाही तर कान्त कुणी तरी येईल खोली दाखवायला. इथं जवळ तर आहे. हं, मग काय म्हणतीय दादांची तब्येत ? ”

आणि मग बाबांची तब्येत, थोरल्या बहिणीचे दिवाळींतील वास्तव्य, तिच्या लहान मुलांचे नांव, माझे पुण्याला यायचे कारण— इत्यादि गोष्टी मीं हळूहळू सांगितल्या. कुसुम अगदी लक्ष लावून माझे बोलणे ऐकत होती. मीहि मधून मधून तिच्याकडे पाही. मागे रावबहादुरीणबाई नेहमी म्हणायच्या, “ शरद-कुसुमचा जोडा अगदी छान शोभेल, नाही ? ” माझ्या मनांत आले, त्यांच्या मनांत अजूनहि ती कत्यना असेल का ? कुसुमला माझ्याबद्दल काय वाटत असेल ?

रविवार असल्यामुळे सगळ्यांची जेवणे एकदम व्हायची होतीं. मी आत्यामुळे थोडे गोडधोडहि केले होतें. आम्ही सगळींजण जेवत होतो. कुसुम, लीला वाढत होत्या. चंद्रकांतने बटात्याची भाजी मागितली; पण कुसुमने घाईघाईने ती माझ्याच पानांत वाढली. चंद्रकान्त म्हणाला, “अग, मीं मागितली भाजी.” लीला थोडीच ही संधि घालवणार? प्रेमाचे नाजुक खेळ ती खेळत होती. चितळ्यांच्या मुलाची आणि तिची मैत्री मला माहीत होती. ती म्हणाली, “लक्ष कुठं आहे कुसुमचं वाढण्यांत? खरंच, कुठं आहे ग तुझं लक्ष कुसुम?” असें म्हणून एक अर्थपूर्ण नजर तिने माझ्याकडे टाकली.

जेवण रंगांत आले होते. एवढ्यांत माजघरांतून एक मुलगा आंत आला. रानड्यांच्या घरांत तो अगदी घरोब्याचा दिसला. काळसर चेहरा, कुरुपांत जमा होणारे रूप, छाती किंचित आंत गेलेली, पाठींत थोडे कुबड आत्यासारखे झालेले आणि डोळ्यांतले हास्य-उन्माद नाहीसे होऊन तेथे स्थिर अशी निराश छटा आलेली, अशी ही व्यक्ति कोण बुवा! बरेच दिवसांत स्वारीने दाढी केली नव्हती, हें त्याच्या थोबाडावरून सहज दिसत होते. माझ्याच वयाचा हा तरुण—पण गाल बसके, डोळे खोल गेलेले, धोतराचा काचा बावळटासारखा मारलेला, कोट मळकटच—असें हें ध्यान सरळ स्वयंपाकघरांत आले.

जेवतां जेवतां नाना अप्पाशीं देण्याघेण्याबद्दल बोलत होते. अमक्याकडे गेला होतास का, तमक्याने केव्हाचा वायदा केला आहे, इत्यादि त्यांचे प्रश्न आणि अप्पाचीं उत्तरे ऐकून माझी स्वात्री झाली, की अप्पा हा रानड्यांकडचा एक कारकून आहे. जेवणे झात्यानंतर रा. ब.ना विड्याला पाने नव्हती, तींहि अप्पाने आणून दिली.

दुपारी इकडल्या तिकडल्या गप्या मारतां मारतां रा. ब. एकदम म्हणाले, “अरे खरंच! शरद, तूं आणि अप्पा दोघंहि इंटरलाच आहांत. तो बिचारा एका रूमपार्टनरच्या शोधांत आहे. अप्पा म्हणजे आमच्या वडगांवच्या तलात्याचा मुलगा. गरीब आहे, पण सालस आहे. आहे रेम्याडोक्याच, पण विश्वासू आहे. तुला तरी स्वतंत्र खोली काय करायची आहे? खरं म्हणजे तूं इथंच राहा असं मी म्हणणार होतो; पण तुला संकोच नको म्हणून खोली घे असं म्हणतोय. अप्पा अन् तूं एकत्र राहा झालं, अं?”

रा. ब. च्या शब्दाला 'नाही' म्हणणे मला शक्य नव्हते. खेरे म्हणजे अप्पाचे तें ध्यान मला खोलीत नको होते. हसतखेळत चार वर्षे घालवायचीं, टेनिस खेळायचें, स्पोर्ट्समध्ये बक्षिसे मिळवायचीं, कुसुमन्या प्रेमाचे धनी व्हायचे— असा माझा आयुष्यक्रम मी आखीत होतो. त्यांत अप्पाची ही नसती व्याद ! हीं गरिबाचीं कार्टी शिकतात कशाला कुणास ठाऊक !

पण रा. ब. चे म्हणणे मला ऐकायला पाहिजे होते. दुपारी त्यांनी अप्पाला बोलावणे धाडून घरी आणले. त्याची नि माझी ओळख करून दिली. रा. ब. म्हणाले, "तुम्ही एकत्र राहिलांत तर बरं ! तेवढीच अप्पाला मदत होईल. आमन्या घरी सारखं यावं लागतं, तेव्हा याच भागांत अप्पाला खोली मिळाली तर बरं ! तेवढीच त्याला मदत होईल. तुझ्या खानावळीचा दर दहा ना रे अप्पा ? हं. त्याला शिकवण्याचे पंधरा रूपये मिळतात. चार रूपये देईल तुला तो भाड्याचे. मग काय ठरलं ना ?"

अप्पाची कांहीच हरकत नव्हती. त्याला विशेष आनंद ज्ञात्याचेहि दिसले नाही. सकाळी होता तसाच दमलेला, आंबट चेहरा करून तो बसला होता. तीच निराश आणि स्थिर नजर ! माझी ओळख करून दिल्यावर त्याने मला नमस्कार केल्यासारखं केले आणि 'ठीक आहे' एवढेंच मला म्हणून तो निघून गेला.

मला नवीन खोली मिळाल्याचा काय आनंद होत होता ! आयुष्यांत प्रथमच मी खोली घेऊन राहणार होतो. नवीन स्वतंत्र खोली ! 'पहिले मूळ', 'पहिले चुंबन' इत्यादि यादींत 'पहिली घेतलेली खोली' हें सदर गडकन्यांनी कां घातले नाही कुणास ठाऊक ! अप्पाच्या चेहन्यावर यांतला कांहीच विकार दिसत नव्हता. खोली नवी काय अगर जुनी काय, सारे जग त्याला सारखेच असल्याचे दिसत होते. जगण्याचा म्हणून जो चिवट आनंद असतो तो त्याच्या गावीहि नव्हता.

संध्याकाळचा चहा घेऊन मी व कुसुम माझी नवी खोली पाहायला गेलो. कुसुमने मुलांशीं बोलून नये म्हणून नेहमी दक्षता बाळगणान्या काकू तिला माझ्याशीं बोलण्यांत मुळीच आडकाठी करीत नसत. किंवदुना तिचें-माझें बोलणे वाढावें अशीच त्यांची इच्छा दिसली. घरांत कामाला गडी असतांनाहि व आल्यागेल्या पै-पाहुण्याला चहा करून देण्याची कामगिरी त्याच्याकडे

असतांनाहि मला चहा करून देण्याचें काम काळूनी कुसुमकडेच दिले होतें. आता मला चितळ्यांच्या बंगल्यांतली खोली दाखविण्याचें कामहि तिच्याकडेच होतें. गडवाच्या हातीं लोखंडी कॉट, आरसा, फणी, टेबल, बेंडिंग इत्यादि सामान रा. ब. नी खोलीवर नेऊन टाकवले होतें. चहा पिऊन, केसांवरून एकदा फणी फिरवून व रुमालाने तोंड स्वच्छ करून सुटाबुटांत जेव्हा मी कुसुमबरोबर बाहेर पडलो तेव्हा मी कुठल्या तरी धुंदींत चालल्यासारखा जात होतो. कुठे मुंबईचे आयुष्य आणि कुठे ही पुण्याच्या आयुष्याची चांदरात ! सोळासतरा वर्षांच्या तरुण सुंदर मुलीबरोबर, करकर बूट वाजवीत आणि आसपासच्या जगाकडे विजयी मुद्रेने पाहत चालण्याची जी मौज आहे ती अनुभवाशिवाय कशी कळणार !

खोली पाहून आपण तर खूब झालो. बंगल्याच्या अगदी एका बाजूला असल्याने कुणाची गडबड अगर ये-जा अशी नव्हतीच. खोली बंगल्याच्या दुसऱ्या मजल्यावर होती. पलीकडल्या पी. वाय. सी. च्या ग्राउंडकडे तोंड करून एक खिडकी होती. बाहेरील रस्त्यावरील ये-जा, खेळाऱ्यांची गडबड, फिरायला येण्याच्यांची धांदल— सरे कांही या खिडकीतून पाहतां येई. दुसऱ्या बाजूच्या बारक्या खिडकीचे तोंड मात्र पलीकडल्या दोन बंगल्यांच्या मागील दारांकडे होतें.

खोलीचे कुलूप कांही कुसुमला झटदिशी उघडेना. पाहुण्यादेखत कुलूप उघडतां येत नसल्यामुळे सहज अशा लज्जायुक्त अप्रमानाने ती गोरीमोरी झाली होती. पण मूळच्या रसरशीत लालपणांत या भावनेची भर पडतांच ती जास्तच आरक्ष दिसूं लागली.

झटदिशी मींच तिच्या हातून किली घेऊन कुलूप उघडलें. एकांतांत झालेला तिचा तो पहिला सर्शी मी कधीहि विसरणार नाही. याआधी मी पुण्याला रानद्यांकडे पांचदहा वेळां तरी गेलों असेन, कुसुम आणि मी खूप बोलताहि असूं, काकू आम्हां दोघांना चिडवीत असत; पण असा एकान्त मला आजपर्यंत कधीच मिळाला नव्हता !

खोली उघडून आम्ही आंत गेलों आणि जरा वेळाने खोली सजवायची कशी याबद्दल आमची चर्चा सुरु झाली.

“ मला वाटतं शारद, तुळी कॉट इकडे ग्राउंडच्या खिडकीकडे टाक.

संच्याकाळीं बाहेर गंमत पाहतां येईल. इकडून सूर्यास्ताचा देखावा फार सुंदर दिसतो.”

“ अरे वा ! तूं तर कवयित्री व्हायला लागलीस की ! संभाळ हं ! नाही तर मॅट्रिकचा अभ्यास राहील बाजूला अन् बसशील सूर्यास्ताचीं अन् सूर्यो-दयाचीं वर्णन लिहीत ! ”

“ बरं-बरं, राहुं दे अभ्यास ! माझा अभ्यास राहिला तर तूं करशील वाटतं माझ्या वाटचा ? ” कुसुम माझ्याकडे रोखून पाहत म्हणाली.

“ हो, करीन की. तुझ्याकरिता काय वाटेल तें करीन. बरं, खोली कशी लावायची सांग ना ? कॉट या दुसऱ्या बाजूला ठेवली तस्सर... ” मी म्हणालो.

“ शीः ! तिकडे काय करायची ? अप्पाची कॉट राहील तिथं.”

“ बाकी इकडे कांही मनोहर दृश्य नाही. पलीकडच्या बंगल्यांचीं मार्गील दारंच आहेत इकडे. अन् वाराहि इकडून येत नाही... बाकी पलीकडल्या मुली मागल्या गॅलरींत आत्या म्हणजे पाहायला सापडतील तेवढ्या. मुली आहेत सुंदर.”

“ अस्तं ! इतकं का सुंदर मुर्लीकडे पाहत असतोस ? म्हणूनच मधारी माझ्याकडे पाहत होतास वाटतं ? ” ती म्हणाली.

“ वेडी रे वेडी ! तुला कुणीं सांगितलं तूं सुंदर आहेस म्हणून ? ” मी अवखलपणाने म्हटले.

“ असं रे काय छळतोस शरद मधापासून ? ” डाव्या खांधावरचा शेपटा मागे सारीत ती म्हणाली, “ अशानं मी जातेच... ”

फणकांच्याने ती खोलीच्या दारापर्यंत जाऊन दार उघडणार तोंच तिला अडवीत मीं म्हटले, “ इतका का राग आला ? बरं बुवा ! तूं आहेस सुंदर. अगदी तुझ्या गळ्याशपथ ! ” आणि त्यावर तिने अशा कांही मोहक नजरेने माझ्याकडे पाहिलं की मला वाटले, माझी कुसुम मला मिळाली होती. त्या उन्मादक अवस्थेतच आम्ही खोलीबाहेर पडलो.

रानड्यांच्या बंगल्यांचे फाटक उघडून आंत जाणार इतक्यांत तिकडून सायकलच्या हूँडलला भाजीची शोली अडकवून अप्पा येतांना दृष्टीस पडला. त्याच्या सायकल चालू विष्यांत तरी कांही रुबाब होता का ? सायकल कशी

चालवायची हें तो जणू शिकलाच नव्हता ! पॅडल मारतांना त्या त्या अंगाला खांद्यापासून सांच्या शरिराचा भाग वाकवीत आणि हूँडलवर सबंध शरीर रेळून तो येत होता. चेनमध्ये धोतर अडकून नये म्हणून धोतराचा बोलाच जणू त्याने सीटवर जमा केला होता.

“हं, कसं काय ?” सायकलवरून उतरत धापा टाकीत तो म्हणाला आणि उत्तराची फारशी वाट न पाहतां फाटकांतून तो आंतहि गेला. संथपणे त्याने सायकल ठेवली, दोन्ही बाजूच्या झोळ्या काढल्या, सिशांत ठेवलेली केळीं काढून तीं एका झोळींत टाकली आणि फाटक्या वहाणा दाराबाहेर ठेवून तो आंत गेला.

“हे आमचे रुम-पार्टनर ! काय जोडीदार शोधून दिला आहे तुझ्या बाबांनी !” मीं कुसुमला म्हटलें.

“उगीच रे कां नांव ठेवतोस त्याला ? तुला पुष्कळ उपयोगी पडेल अप्पा.”

“पण अडचणच होणार ती एक खोलींत ! तूं आल्यावर एकान्तसुद्धा मिळणार नाही आपल्याला.”

“असं होय ? मग मीं येणारच नाहीं मुळी.” कुसुम खट्याळ्यपणाने म्हणाली.

“कां ? पुन्हा मागचं उत्तर देऊं वाटतं ?” मीं उन्मादक दृष्टीने तिच्याकडे पाहत म्हटलें.

पण एवढ्यांत ब्हरांड्यांत काकू आल्याची चाहूल लागली आणि आम्ही आंत गेलों.

* * *

खोली घेतल्यानंतर एकदोन दिवसांनी सकाळीं अप्पाची स्वारी खोलीवर आली. टेबलाजवळच्या एका खुर्चीवर बसून एक सिगरेट त्याने शिलगावली. मी नुकताच झोपून उटून स्टोबू पेटविष्याच्या विचारांत होतों. पण आधी सिगरेट ओढण्याची लहर आल्याने आणि पेटींत सिगरेट आहे या कल्यनेने मी टेबलावरची सिगरेट-बॉक्स घेऊन काढी शोधायला लागलों. अप्पाने झाददिशी आगपेटी दिली. पण पाहतों तों माझ्या पेटींत सिगरेटच शिल्डक नव्हती. त्रासिक मुद्रेने मीं तें रिकामें डबडें कोपन्यांत भिरकावून दिलें. अप्पाने स्वतःची सिगरेट पुढे करून म्हटलें, “यांतली ध्या की.” मी सिगरेट पेटविणार इतक्यांत माझें लक्ष कागदाकडे गेलें.

“ कोणती ? लंडन नेव्ही कट ! डॅम इट ! आपण नाही असली भिकार सिगरेट ओढत.” ती पेटी आणि ती सिगरेट त्याच्याकडे फेकीत मी म्हटले. शांतपणे त्यांन ती सिगरेट पुन्हा पेटीत टाकली आणि पेटी खिशांत ठेवून दिली.

“ हे, काय ? कधी येणार राहायला मिस्टर ? ” मी विचारले.

“ येणार आहे आजपासून.”

“ मग टाका ना आणून सामान एकदा. आज आणा झाल. हमालाला द्या दुपारी पाठवून. मी खोलीवरच आहें. मग पाठवाल ना आज सामान ? ”

“ सामान ना ? ” तो हसून म्हणाला. त्याच्या हसण्यांत कुत्सितपणा होता. “ टाकीन आणून आज; पण तुम्ही कांही दुपारी वाट पाहून नका. आणीन सवडीन.”

मी स्टोबृ पेटविला. दोन कप चहा केला. एक कप त्याला दिला व दुसरा मी घेतला. चहा घेत तो म्हणाला, “ हे बघा ! आज मी चहा घेतो. पण पुन्हा तुम्ही माझ्याकरिता चहा करीत जाऊ नका. मी माझा चहा बाहेर घेत जाईन.” हे सांगतांना त्याची नर्या इतकी तिरसट पण गंभीर होती, की त्याबद्दल नकार देणे अगर “ जाऊ द्या हो, त्यांत काय एवढं ? ” असे म्हणणेहि मला शक्य नव्हते.

रात्रीं साडेआठच्या सुमारास अप्पा पुन्हा आला. त्याच्या डाव्या हातांत एक आरामखुर्ची होती, उजव्या बगलेत एक वळकटी होती आणि दोनतीन दाते मोडलेली एक फणी, ओलेपणीच कागदांत गुंडाळत्याने कागदाला घट्ट चिकटलेली एक साचणाची वडी इत्यादि सामान होते. आरामखुर्चीचे कापड स्वच्छ व दणकट नव्हतेच. तिच्या दांड्याचे खिळे किंचित् ढिले झालेले होते. वरच्या दांड्याच्या आणि मधत्या काठीच्या जॉइंटमध्ये बसलेल्या ढेकणांची शिकार केल्याचे तेथील डागांवरून सहज दिसत होते. चारी जॉइंटसमध्ये अजून ढेकणांची प्रजा आहे व ती वाढली आहे हैं ढेकणांच्या अंड्यांचे जे काळेकाळे ठिपके होते, त्यांवरून लक्षांत येई.

अंथरुणांत गुंडाळून आणलेल्या एका केरसुणीच्या बुंधाटाने त्याने खोली साफ केली. एक फाटकी सतरंजी, त्यावर एक काळी धोगडी आणि

पांधरायला एक विसविशीत झालेली मळकट चादर हें अप्पाचें बेंडिंग होतें ! शेजारीशेजारी दोन पुस्तके मांडून व त्यावर दुसरीं दोन ठेवून आणि अंगांत-ल्या सदन्याचा बोळा करून व तो त्या सर्वोंवर ठेवून अप्पा आपले उसे तयार करी.

त्याने आपली शोपण्याची जागा कशी बरोबर हेरली ! जी बाजू वाईट म्हणून मीं व कुसुमने अप्पाला धायची मुक्र केले होते, त्याच ठिकाणी त्याने आपली पथारी पसरली. त्या बाजूच्या खिडकीतून पलीकडल्या बंगल्यांतील मागल्या गैलरीत येऊन उभ्या राहिलेल्या दोन मुली बिजलीच्या दिव्यामुळे किती छान दिसत होत्या ! अप्पा यायच्या आधी मी त्याच बाजूला सिगरेट ओढीत आणि सिनेमांतले एक पद गुणगुणत उभा होतो. अप्पा आल्यावर मी माझ्या कॉटवर आलों होतो. अप्पाने एकदा खिडकीवाटे बाहेर पाहिले, झाडून अंथरुण घालून तो पुन्हा एकदा खिडकीजवळ गेला व त्याने ती खिडकी बंद करून आंतून कडी घालून टाकली.

“ अगदीच अरसिक आहांत बुवा तुम्ही ! अहो, सौंदर्यांचं समीक्षण करायचं का तें असं दृष्टीआड करायचं ? ”

“ अहो, मुलुखाचे अरसिक आम्ही ! आम्हांला स्त्रीजात म्हणजे वर्जे ! कार्तिकस्वामीचे बापच म्हणाना ! ” आणि किंचित् आवाज बदलून व जरा सहानुभूतीच्या आवाजांत तो म्हणाला, “ अवघड आहे हो शरद जगांत जगण. या मुर्लीनी उद्या अमका अमका माझ्याकडे पाहत होता म्हणून तकार केली तर ? नुसतं खिडकीत उभं राहाचीहि चोरी असते आमच्यासारख्यांना ! नाही यायची कल्पना तुम्हांला ! ” त्याचा आवाज किंचित् कातर झाला होता.

पण त्या कातरतेचा माझ्या मनावर कांहीच परिणाम झाला नाही. ती खिडकी बंद झाल्याने मलाहि समोर चोरटी नजर टाकणे अशक्य झाले होतें, त्याचा राग माझ्या मनांत होता. मीं आंबट चेहरा करून म्हटले, “ अगदीच भित्रे आहांत बुवा ! ही खिडकी आपल्या मालकीची आहे. आम्ही वाटेल तसं उभं राहूं. आमचा हक्क आहे. भाडेकन्यानं असं उभं राहूं नये, असा कांही कायदा नाही ! ”

“ आमचं वाचनच कमी हो ! कायद्याचं इतकं ज्ञान नाही आम्हांला.

तुम्ही आपले तिकडच्या खिडकीतून खुशाल बाहेर वधा ! ” अप्पा उपहासाने हसत म्हणाला आणि पुढे बोलणेच खुंटले.

आणखी एकदोन दिवसांनी लाकडी कॉटचे दोन लोखंडी पाय त्याने खोलीवर आणून टाकले, तेहि असेच जुनाट दिसत होते. या जगांत सुख आणि दुःख बरोबरच अनुभवायला येतात यांत कांही शंका नाही. मनासारखी खोली, चिलासारखी प्रेयसी आणि पाण्यासारखा पैसा इत्यादिकांच्या परिसरांत मी सुखसागरांत ऊंचत राहिलो असतो. पण अप्पाच्या वास्तव्याने माझ्या खोलीला जुन्या बाजाराचे स्वरूप येऊं पाहत होते.

कॉलेज सुरु होऊन आता दोन महिने होऊन गेले होते. कुसुमचे आणि माझें प्रेम आता सगळ्यांनी ओळखले होते. आमच्या मैत्रीला कोणाचीच हरकत नव्हती. आणि असायचे कांही कारणहि नव्हते म्हणा ! मी देखणा होतो, हुषार होतो. कॉलेजांतील सोटैसूमध्ये, सरस्वती मंडळांत व डिबेटिंग यूनियनमध्ये मी नांवहि कमावले होते. रानड्यांच्या तोलाला पुरेल इतकी संपत्ति मजजवळ खास होती. उद्या मी प्रोफेसर होऊन अगर डॉक्टरेटची पदवी घेऊन चांगल्याशा पगारावर निश्चितपणे स्थिर होणार होतो. माझ्यांत कमी असें काय होते ?

कुसुम माझ्या खोलीवर येई. कुसुम आली आणि गप्पा मारीत बसण्याचा तिचा रंग दिसला. की अप्पा बाहेर निघून जाई. तें एकंदरीत बरेच होते. अप्पा नेहमी दारांत एक आरामखुर्ची टाकून एखादी भिकार सिगरेट ओढीत पडलेला असे. सिगरेटचे व्यसन अगोदर लावून घेऊं नये आणि त्या ओढायच्याच तर चांगल्या ओढाव्या. ही काय घाण सगळी ! दोनतीनदा तर पछ्याने विढ्याच आणल्या होत्या फुंकायला ! दारांतत्या खुर्चीवर पडून तो धुराचे फवारे सोडीत असे. त्याची नजरहि मला नेहमी निर्जीव आणि निःसत्त्व दिसे. त्याच्या चेहऱ्यावर हास्य क्वचितच दिसे. एकदा पलीकडचे मांजर जाळीतून दुणदिशी उडी मारून आंत आले. खिडकीच्या कट्ट्यावर स्टोब्हवर टेवलेल्या दुधाच्या पातेल्यांत ती उडी पडल्याने तें त्वरेने धडपड करीत खाली पडले. पाठोपाठ ती पातेली धपूदिशी त्याच्या पाठींत पडली व जिवाच्या भीतीने वाट सापडेल तिकडे तें पकून गेले. त्या प्रसंगाच्या वेळीच मी अप्पाला अगदी खदखदून हसतांना पाहिले होते. खरें म्हणजे यांत काय

हसायचे ? बौद्धिक कोट्या, सिनेमावरच्या टीका, नटींचीं चिन्हे इत्यादीवर बोलण्यांत तो भागच घेत नसे. गोष्टी अशा फारशा तो वाचत नसेच.

बहुधा दर शनिवारीं दुपारीं कुसुम माझ्याकडे येई. आम्ही चांगल्या दोन-चार तास गप्पा भारीत असूं. कधी संध्याकाळीं फिरायला नाही तर सिनेमाला जात असूं. अप्पा बहुधा अशा वेळीं खोलींत नसेच. असलाच तर आम्ही त्याला नुसती रीत म्हणून बरोबर चलण्याबद्दल म्हणत असूं. पण तो कधीहि बरोबर येत नसे.

त्या दिवशीहि असेंच झाले. कुसुम आली होती दुपारींच. अप्पा खोलीं-तच होता. पण त्याने अशा खुबीने आरामखुर्चीं दारांत ठेवली होती, की त्याची पाठ आमच्याकडे येई. आमच्या बोलण्याकडे त्यांचे लक्ष नव्हतेंच. कुठले तरी पुस्तक वाचीत अन् विड्या ओढीत स्वारी पडली होती.

गप्पा संपत्यानंतर सिनेमाला जायचा षट् निघाला. साडेतीनच्या शोला जायचे आम्ही ठरविले. पावणेतीन वाजून गेले होते. आम्ही लगेच निघालो. अप्पा तसाच खुर्चीवर रेळून पडला होता. छातीवरचे केस चोळीत, नवीन विडी पेटाविष्याच्या तयारीत तो होता.

“ चलतोस ना रे अप्पा सिनेमाला ? चांगला आहे म्हणे ‘खजांची’.”

“ कांही नको. डोकं दुखतंय माझं.” अप्पा म्हणाला.

“ त्या भिकारड्या विड्या ओढून तें आणखी फिरेल. इदश ! विड्या रे कसल्या ओढतोस अप्पा ? अन् खरंच, आईचा निरोप सांगायचा विसरलेंच की ! तुला तिनं तीनच्या आंत बोलावलंय. काल तीं लुगड्यांचीं वाण आणली होतींस ना ? तीं परत करून नवीन आणायचीं आहेत वाटतं. लवकर जा हं.”

“ चरं.” एवढंच अप्पा म्हणाला.

सिनेमा संपत्यानंतर मी रानड्यांकडे जेवून परत आलो. माझ्या सगळ्या वृत्ति बहरून गेल्या होत्या अगदी. मला कांही तरी चाळा पाहिजे होता म्हणून मी सहज माझ्या ट्रॅकेतले सारें सामान बाहेर काढून ट्रॅक झाडीत होतो. गेल्या सुट्टींत माझा आणि माझ्या मावसबहिणीचा तिच्या लग्नाच्या वेळीं जो फोटो आम्हीं सहज काढला होता, तो तळाशीं होता; तोहि मीं वर काढून ठेवला. खोलींत अप्पा होता. आपला फोटो कुणाला तरी दाखवावा

असें माणसाला वाटतेंच. मीं त्याच्यापुढे तो फोटो करून म्हटले, “ हा माझा आणि माझ्या मावसबहिणीचा फोटो. गेल्या वर्षीं काढला. आम्ही लहान-पणापासून एकाच घरांत वाढलों.”

“ हे. तुम्हां लोकांना खूपच बहिणी असतात नाही? इथं पुण्यालाहि एखाद्या बहिणीबरोबर काढलाय् की नाही फोटो? ” नेहमीच्या उपहासांत अप्पा म्हणाला.

“ तुम्हां लोकांना जगांत काय नेटकं दिसायचंय? ” एवढेंच बोलून मी विषय आखडता घेतला. अप्पाला फाडफाड बोलावे असें माझ्या मनांत होतें खरें म्हणजे. पण तो विषय मीं एवढ्यावरच सोडला. अप्पाची म्हणजे मला भीती वाटे असें नाही; पण त्याचा थोडा दरारा होता हें खरें. अन् शिवाय एकदा चिडला तर तो काय बोलेल कुणास ठाऊक!

कांही दिवसांनी दिवाळीची सुट्टी आली. मी महिन्यासाठीं कल्याणला जाणार होतों. कुसुमला किती वाईट वाटत होते! तिला अगदी बेचैन झालें होतें. तिची ती प्रेमळ धांदल अन् काळजी पाहून काकू एकदा म्हणाल्यासुद्धा, “ कशाला जातोस शरद कल्याणला? राहा झालं इथंच! ” पण ‘ बहीण यायची आहे’ ही सबव सांगून मी त्यांची सूचना उडवून लावली.

“ भाऊभिजेचा हक्क सांगून आज बहीण कल्याणला नेती आहे; पण पाडव्याचा हक्क उद्या कुणी तरी सांगेल अन् ऐन दिवाळींत तार करून बोलावील तेव्हा समजेल! ” लीला खवचटपणे म्हणाली. आधीच रडकुंडीला आलेली कुसुम आता मात्र पुरी चिडली!

“ गप्प बैस हं ताई. बघ ना ग आई! ” कुसुम रडक्या आवाजांत म्हणाली.

“ काय ग चहाटळपणा करतेस लीले! ” काकू लटक्या रागाने म्हणाल्या. पण खरें म्हणजे त्यांनाहि कुसुमची चेष्टा करण्याची ऊर्मि आवरत नव्हती. त्या हसत म्हणाल्या, “ नाही तर असं कर कुसुम, तूंच जा चार दिवस कल्याणला म्हणजे झालं. ”

“ हे ग काय आई! अशानं मी रडेन हं. ” कुसुम लहान मुलीच्या लडिवाळपणाने फुरंगदून म्हणाली. खरें म्हणजे तिचा तो बालिशपणा तिच्या वयाला न शोभणारा होता. पण मला तोच किती आकर्षक वाटला!

दुसऱ्या दिवशी कल्याणला जाताना कुसुम अन् कान्त दोघेहि मला पोचवायला स्टेशनवर आली होती. सामान बरेच होते म्हणून काकडी अप्पाला सामान घेऊन अगोदरच धुढे पाठविले होते आणि खिडकीजवळची जागा नीट धरून ठेवण्यास निश्चन सांगितले होते.

मी, कुसुम अन् कान्त स्टेशनव्या फलाटावरून हिंडत होतो. कान्त आमची मजेदार चेष्टा करीत होता आणि अप्पा माझ्या जागेवर राखण म्हणून बसला होता. गाडी सुटप्याची वेळ जवळ येतांच मी प्रणयीजनांच्या तत्परतेने कुसुमला एकटीला दुसरीकडे काढले. प्रसंग ओळखून कान्त लांब गेला. तेवढ्या थोड्या वेळांत आम्ही खूप बोलून घेतले, गोड चेष्टा झाल्या आणि लटकी रागावर्णी नि रुसणीहि झाली. आणि त्यांतच आठवड्यांतून निदान तीनचार तरी पत्रे परस्यारंना पाठविण्याचे ठरले.

इतक्यांत अप्पा तेथे आला. अप्पाला पाहून मला आठवण झाली. कुसुमला भेट म्हणून देण्याकरितां मी सिटी स्टोअर्समधून एक टॉयलेट-बॉक्स विकत आणली होती. ती द्यायला संधीच मिळाली नव्हती. मी कुसुमला टॉयलेट-बॉक्स तिच्याकरितां विकत घेतल्याचे सांगितले आणि अप्पाला म्हटले, “अप्पा, उद्या रानव्यांकडे जाणार आहेस ना ? ती परवाची टॉयलेट-बॉक्स दे या बाईसाहेबांना.”

“अप्पानं नको घरी येऊन द्यायला. उगीच मग ताई अन् आई नाही नाही तें बोलतील. मीच घेऊन जाईन रे अप्पा तुझ्या खोलीतून. दुपारी खोलीवरच असतोस ना तूं ?”

पण अप्पाचे लक्ष कुठे होते तिच्याकडे ? दोन्ही पाय तुटलेला आणि हाताचीं बोटे महारोगाने सडलेला एक भिकारी खुरडत चालला होता, त्याच्याकडे तो एकाग्रतेने बघत होता. तरुण सुंदर पलीचा त्याग करून निर्वाणपदाच्या प्राप्तीकरिता निधालेल्या गौतमबुद्धाचे छायाचित्र जर कुणाला पाहिजे असेल तर त्याने अप्पाचा त्या वेळी फोटो घ्यावा असें मला वाटले.

इतक्यांत गाडी सुटप्याची घंटा झाली आणि मला गाडीत चढावें लागले.

कल्याणला गेल्यानंतर दुसऱ्याच दिवशी मी एक लांबलचक पत्र टाकले. त्याचे उत्तरहि कुसुमने लगेच लिहिले. किती गमतीदार होते तें पत्र ! कुसुम मुलखाची लबाड होती. ती टॉयलेट-बॉक्स आणायला गेली नव्हती. कारण

काय दिले होते ? तर म्हणे, मी नसतांना तिचे मनच मुळी सोलींत जायला घेत नसे !

तिचे कारण मला पटलेहि. तरी सुद्धा दिवाळीच्या अगोदर तिला ती पेटी मिळावी अशी माझी इच्छा असल्याने तिने खोलीवर जाऊन पेटी बेऊन यावें अशी माझी इच्छा मीं दुसऱ्या पत्रांत प्रदर्शित केली.

या पत्राच्या उत्तराची वाट बघतां बघतां चार दिवस निघून गेले. पण कुसुमकडून एका ओळीचेहि पत्र आले नव्हते.

मी अगदी अस्वस्थ झालो होतो. वेडाच झालो होतो म्हणा ना ! नाना तन्हेच्या कल्यना माझ्या मनांत येत. शेवटी मीं एक मोठे प्रेमपत्र पुन्हा लिहिले. त्यांत अनेक गोष्टी होत्या. विरहाभींत मी कसा होरपळून निघालो आहें याचे काव्यमय वर्णन होते व शेवटी लिहिले होते, “ तुझे पत्र जर चार दिवसांत आले नाही तर मी लगेच पुण्याला निघून येईन ! ”

तिसऱ्याच दिवशी पत्र आले. खूप लंब होते तें. पत्र कसले तें ! माझ्या प्रेमाचे मृल्युपत्रच होते एका अर्थाने ! मायन्यांत ‘प्रिय’ वौरे कांहीच नव्हते. नुसतेंच ‘श्रीयुत’ होते. यापुढे प्रेमाच्या नाटकी भाषा वापरून मुर्लीना फसविष्याचे चाळे बंद करण्याबद्दल तिने निक्षून सांगितले होते. माझे सत्यस्वरूप तिला अप्पाकडून एका प्रसंगाने चांगलेंच कळले होते. तो प्रसंग तिने वर्णन केला होता तो असा—

त्या दिवशी दुपारी किंचित् मळभ आले होते. तिला सारखी माझी आठवण होत होती. कुठे तरी बाहेर पडावे म्हणून ती बाहेर पडली. रस्त्यावर येतांच तिला टॉयलेट-बॉक्सची आठवण झाली. लगेच तिचे पाय माझ्या खोलीकडे वळले.

कुसुम खोलींत गेल्यावर अप्पा जरा सावरून बसला व हसून नेहमीच्या उपहासगर्भ आवाजांत म्हणाला, “ अं ! कुसुमताई ! या वेळीं कुणीकडे इकडे ? शरद कल्याणला गेल्याचं विसरलांत वाटते ? ”

“ नाही. शरदकडे नेहमी यावं असं थोडंच आहे ? आज तुझ्याकडे मुद्दाम आले आहे.”

“ माझ्याकडे ! अन् मुद्दाम ? कां बुवा ? घरीं कांही मेजवानीचा थाट

मांडायचा चेत दिसतोय ! मग काय चक्का आणून द्यायचा की केळींच आणायचीं शिकणीला ? ” अप्पा खदखदा हसून म्हणाला.

“ नाही रे ! तसं कांही घरचं काम नाही तुझ्याकडे. माझंच काम आहे. म्हणून मुदाम मी आले आहे.”

“ तें तर मीं ओळखलंच.” अप्पा एक विडी शिलगावीत म्हणाला. “ अहो, कामाशिवाय कोण कुणाकडे जातंय ? आमच्यासारख्यांच्या घरीं कुणीहि आला कीं समजावं खुशाल त्याचं कांही तरी काम अडलंय म्हणून.”

कुसुमने किंचित् अविश्वासाची मुद्रा केली. तिच्याकडे पाहून तो म्हणाला, “ खरंच आहे हें. खोटं वाटतं की काय तुम्हांला ? आमचा जन्मच मुळीं कामासाठीं असतो कुसुमताई. गंभत सांगतों तुम्हांला एक. आमच्या वडगांवला आमच्या घराशेजारींच एक ‘मंगाराम महाजन’ नांवाची व्यक्ति राहायची. गरीब होता तो अगदीं. कित्येक वेळां खायचीसुद्धां भ्रांत पडायची ! पण फार चांगला होता तो. इतर सार्वजनिक कामं खूप करी. मुख्य काम म्हणजे प्रेतं पोचवायचं. आणि कुणाच्याहीकडे कुणी मेलं की महाजनची तयारी अगदी कडवा अन् बांधू आणण्यापासून असायची. त्याच्याकडे कुणी कधी जात नसत ; पण अशा वेळीं मात्र हटकून जात. एकदा आमच्या गावांतले वकीलसाहेब त्याच्याकडे गेले आणि आर्जवी चेहरा करून म्हणाले, “ महाजन, एक काम होतं बघा तुमच्याकडे.”

“ ‘बोला ना वकीलसाहेब ! ’ महाजन म्हणाला, ‘अहो, कामाशिवाय कोण येतंय माझ्याकडे ? हं, आज कोण मयत ज्ञालं ? तुमच्या सासूबाईं वाटतं ? वरं, तुम्ही व्हा पुढं. हा मी आलोच.’ वकीलसाहेब चाट होऊन परत गेले. तसंच आमचं. हं, मग काय काम होतं ? ’

कुसुमला त्याचें बोलणे आवडलें नसावें. ती म्हणाली, “ टॉयलेट-बॉक्स आणून ठेवलीय ना शरदनं ? ती न्यायला आलेय.”

अप्पा किंचित् हसून म्हणाला, “ हा शरद म्हणजे मोठा चमत्कारिकच माणूस दिसतोय. निरनिराळ्या वस्तु निरनिराळ्या लोकांकरितां ठेवून जातो आणि त्यांचं वाटप करायचं काम येतं माझ्याकडे. आता हेच बघा. ती फडक्यांची नवी काढंबरी त्या कुसुम तुळपुळेला द्यायला सांगितली आहे.

तसंच आज सकाळीं ती पुष्पा परांजपे आली अन् म्हणे—शरदनं माझ्या-
करिता पत्र ठेवलंयू तें द्या ! तें दिलं.”

कुसुमला अगदी न राहवून तिने विचारले, “कोण पुष्पा परांजपे ? ती
शरदकडे येते ?”

“ तें कांही विचारून नका. अहो, किती मैत्रिणी म्हणून सांगू ! पुष्पा आहे,
कुसुम तुळपुळे आहे शिवाय आणीक किती तरी ! आणि सगळ्या बहिणी बरं
का. अगदी तुमच्यासारख्या...”

कुसुमला मनस्वी राग येऊन ती एकदम ओरडली, “ अप्पा ! भलतंसलतं
बोलून नकोस बरं का ! मला आवडायचं नाही ! ”

“ बरं राह्यल ! आमचं काय ? स्वरं सांगितलं तरी भलतंसलतं अं ?
बोलायचा नाही एक अक्षर यापुढं ! ”

असें म्हणत त्याने ती टॉयलेट-बॉक्स काढून दिली. कुसुमने ती काळजी-
पूर्वक उघडली. तों आंत कसला तरी फोटो तिला दिसला ! त्यांकडे लक्ष
गेल्यासारखें करून अप्पा ओरडला, “ अरे बाप रे ! हा फोटो कसा राहिला
इथं ? आणा कुसुमताई तो फोटो.”

कुसुमने तो फोटो बघितला. एका तरुण मुलीबरोबर काढलेला तो माझा
फोटो होता. आढेवेढे घेत अप्पाने अनेक कल्खित कथा तिला सांगितल्या.
माझ्या एका प्रेयसीचा तो फोटो असत्याचें अप्पाने तिला खात्रीपूर्वक
सांगितलें; आणि मग तिचें मन माझ्याविषयीं पूर्ण विथरले.

या प्रसंगाची माहिती लिहून तिने लिहिले होतें, “ शरद, तू असा अस-
शील अशी कल्पनादेखील नव्हती ! हिरा म्हणून हातांत घेतला आणि ती
गारगोटी निघाली ! आता यापुढं आपला संबंध तुटला ! तूं तुझ्या नव्या
मैत्रिणीबरोबर तरी प्रामाणिपणानं वागशील अशी मी (वेढी) आशा करतें.”

पत्र वाचतांच सर्व गोष्टी माझ्या व्यानांत आल्या. माझ्या मावसबहिणी-
बरोबर काढलेला फोटो मी एकदा अप्पाला दाखविला होता. तो. माझ्या
बँगमधून चोरून त्याने हें कपटनाटक रचलें होतें. किती दुष्ट आणि कार-
स्थानी माणूस होता अप्पा ! त्याच्याविषयीच्या चिडीने माझें मन भरून गेलें.
मी लगेच दुसऱ्याच दिवशीं पुण्याला गेलों. कुसुमचें समाधान मी तात्काळ
करूं शकलों. मी मुळी माझ्या मावसबहिणीचा आणि तिच्या नव्याचा

फोटोच तिला दाखवला. लगेच सर्व गैरसमज दूर झाले. वातावरण आनंदित झाले.

त्याच दिवशी दुपारी मीं कुसुमला अप्पाकडे चलण्याचा आग्रह केला. तिची नापसंती होतीच; पण केवळ माझ्या आग्रहास्तव ती निधाली.

आम्ही गेलों तर अप्पा बाहेरच्या बाजूस विडी ओढीत पडला होता. मला बघून तो किंचित् विचकलाच! पण नंतर सावरून म्हणाला, “या मंडळी! अरे! पण हे कल्याणकर कसे आले इतक्या लवकर? काय हो, पुण्याचाहेर चार दिवससुद्धा चैन नाही का पडलं?”

विनोदी वातावरण निर्माण करण्याचा त्याचा प्रयत्न मीं ओळखला. मीं गुर्मीने उत्तर दिले, “अहो, तुमच्यासारखे लोक आहेत ना आमची काळजी ध्यायला! तुम्ही बोलावतां आम्हांला म्हणून आलों तुमच्या भेटीला.”

“माझ्या भेटीला?” नेहमीच्या पद्धतीने हसत तो म्हणाला, “काय काम आहे बुवा तुमचं माझ्याकडे?”

“अहो, तुम्ही भानगडी करतां अन् त्या निस्तरण्याकरितां यावं लागतं आम्हांला.”

त्याने नुसत्या नजरेनेच विचारले, “कसली भानगड? काय केलं मीं?”

आता मात्र माझा संताप अनावर झाला. मी एकदम ओरडलों, “बेशरम! लाज नाही वाटत तुला असलीं कामं करायला? स्वतःच्या अंगांत मुळीच कर्तव्यारी नाही, तुझ्या त्या फडतूस काळ्यावेंद्र्या शरीराकडे कुणी ढुङ्कन-सुद्धा बघत नाही, म्हणून तूं असले उद्घोग करतोस! चांगला जागलास रानड्यांच्या अन्नाला! आजपर्यंत त्यांनी—”

मीं अप्पाकडे सहज बघितले तर तो एका विडीवर दुसरी विडी निर्विकार-पणाने पेटवीत होता. मीं थांबल्याचे बघतांच तो म्हणाला, “हं, चालू दे! लक्ष आहे माझं. ‘रानड्यांच्या अन्नाला चांगला जागलास...’ इथपर्यंत आला आहेस तूं. आता पुढं फक्त पांचच मिनिट वेळ आहे मला नंतर मी तुम्हां दोधांना खोली मोकळी करून देर्हेन.”

त्याचे भाषण ऐकून मीं तर अगदीच थिजून गेलों! मी विचित्र नजरेने त्याच्याकडे पाहत असतांना तो म्हणाला, “अरे! संपलं वाटतं? रानड्यांचं

अन्नच संपलेलं दिसतंय. ठीक आहे. आपल्याला तरी कुठं आहे जसरी? रानडे नाहीत तर एखादे गोखले गाठावे आता.” असें बोलून तो उठला आणि कोट घालीत म्हणाला, “अच्छा! जातों मी. आता होऊं दे सुखात गुलाबी कोडीं सोडवायला.” भेसूरपणाने हसत अगदी शांतपणे तो बाहेर गेला.

मी आणि कुसुम दोघेहि सर्दंच झालो. त्या दिवशीं आम्ही अप्पाच्या स्वभावावरच बोलत होतों. काकूनी कलियुगाला दोष दिला. नानांनी सांगितले, की “कांही माणसांचे स्वभावच मुळी असे असतात! त्यांच्यावर कितीहि उपकार करा, ते जातीवर जायचे! प्रत्येकाने निरनिराळे मुद्दे काढले. त्या दिवशीं त्या चर्चेचा शेवट झाला नाही. पण दुसऱ्या दिवशीं माझ्या हातांत पोस्टमनने अप्पांचे एक पत्र टाकले आणि मग माझ्यापुरता तरी त्या चर्चेचा शेवट झाला. तें पल असें होतें-

प्रिय शरद,

कालच्या प्रसंगानंतर ‘प्रिय’ या शब्दाने सुखात केलेल्या पत्राची अपेक्षा तूं नक्की केली नसशील. कदाचित् कुसुम याला निर्लज्जपणाचा नमुनाहि म्हणेल. पण तें कांही असलें तरी तूं माझें हें शेवटचे पत्र अवश्य वाच. यापुढच्या जीवनांत तूं आणि कुसुम प्रेमालाप करता करतां जेव्हा कधी कधी मागील आयुष्याच्या आठवणी काढाल तेव्हा माझा उल्लेख किती तिरस्काराने कराल याची मला पूर्ण कल्पना आहे. त्याच तिरस्कृत व्यक्तीचे अंतरंग पाहायचा तुम्ही एवढे पत्र वाचून प्रयत्न कराल का?

शरद, तुझ्या आणि कुसुमच्या प्रेमांत व्यत्यय आणण्याचा मीं यत्न केला ही गोष्ट खरी आहे. तुमच्या भकास जीवनार्ची भावी दृश्ये मी अनेक वेळां रंगवीत असें. हसप्या-सिद्धणाच्या, गुलगुल गोष्टी करणाच्या, गडकच्यांच्या गुलाबी कोड्यांत रंगून जाणाच्या तुम्हां दोघांना एकदा भरपूर रडतांना पाहावें असें माझ्या मनांत होतें. माझ्या या स्वभावाबद्दल तुम्ही मला नावें ठेवाल हें मला माहीत आहे. पण मी असा विघ्नसंतोषी कां बनलों?

माझी ही वृत्ति माझ्या जीवनांतूनच निर्माण झालेली आहे.

मी अगदी गरीब कुळांत जन्माला आलों. वंशापरंपरा कुलकर्णी-वनतावर आमचे घराणे वाढले. कुलकर्णी-कायदा पास होऊन तलाठी नेमप्याची पद्धत सुरु झाल्यापासून पूर्वी जी गावांत थोडीफार अरेरावी करतां येई तीहि

येईनाशी झाली. तलाठ्याला पगार तो कितीसा असणार? पंचवीस रुपयांत माझ्या वडिलांना आम्हां तिघां भावांचा आणि त्या दोघांचा असा पांचजणांचा संसार पाहावा लागे. तिखटाभिठाला सुद्धा खरे म्हणजे पंचवीस रुपये पुरावयाचे नाहीत. पण माझी आई कशी तरी पीठमीठ करून संसार चालवी. आमच्या गावांत ब्राह्मणांचीं सारीं तीन घरे-एक आमचे, दुसरे मामलेदारांचे आणि तिसरे इनामदारांचे. त्या दोघांच्या घरांत माझ्या आईचा गरिबीमुळे अपमान होई. मामलेदारीण अगर इनामदारीणबाईसारखीं टोपपदरी लुगडी अगर दाप्यासारख्या मोत्यांची नथ तिला कधीच मिळत नसे. माझ्या बरोबरीचीं त्यांचीं मुळे माझ्याबरोबर तालुक्याच्या गांवीं शिकायला जात. तेथे त्यांचा कोण रुबाब! तसल्या गावऱ्या गावांतहि त्यांनी त्यांचे मित्रमंडळ निर्माण केले होते. थोरामोळ्यांचीं मुळे म्हणून सर्व लोक त्यांचे कौतुक करीत.

या सगळ्या वातावरणाचा माझ्यावर कांहीच परिणाम होत नसेल? मी कौतुकाकरितां भुकेले होतो. पण घरींदारीं, जिकडेतिकडे माझी गरीब म्हणून उपेक्षा होई. माझ्या गुणांचे वास्तविक मोलसुद्धां कुणी कष्टूल करीत नसत. उलट इनामदारांच्या मुलामुर्लीचे कौतुक सर्व गाव करी. यामुळे माझें मन त्या लहानग्या वयांत सुद्धां चिढून जात असे. सूडाची तामसी भावना तिथे नेहमी पेट राही.

अशाच परिस्थितीत मी मॅट्रिक झालो. कॉलेजचा खर्च करण्याची कुवत वडिलांच्या अंगीं नव्हती. मला त्या वेळीं वडिलांचा इतका राग आला होता! त्या दिवशीं मी त्यांना फाडफाड बोललेदेखील. अखेर शेजारच्या मामलेदारांच्या चांगुलपणाने माझी कॉलेजची वाट मोकळी झाली. त्यांनी रा. ब. रानड्यांना चिढी दिली. रानड्यांनी मला दोनचार शिकवण्या मिळवून दिल्या. रानड्यांच्या ओळखीमुळे मला कॉलेजांत फ्रीशिपहि मिळाली.

अर्थात् त्या मोबदल्यांत मला रानड्यांकडे कांहीं कमी राबावें लागलें नाहीं. काकूना पूजेचीं फुले आपून देणे, घरांतले अडलेपडले काम करणे, कधी बाजारहाट करणे इत्यादि कामे मला करावीं लागत. एखाद्या चांगल्या सिनेमाला खूप गर्दी असली व तिकिटे काढणे थोड्हे त्रासाचे असलें की काकूना हटकून माझी आठवण ब्हायची! सान्या कुडुबाला सिनेमाला नेऊन आणण्याची कामगिरी मग माझ्यावर पडे. त्यांना बॉक्समध्ये बसवून मला

चार आण्यांत जावें लागे हा भाग वेगळा ! स्वतः राववहादुरांना तत्त्वज्ञानाची फार आवड ! जीवन ही माया आहे आणि ब्रह्म हें सत्य आहे या मताचे ते आहेत. त्यांची दृष्टीहि फार वाचून म्हणे विघडते. मला कधी जन्मांत गोडी वाटली नाही अशी रहस्ये—भाष्ये मी त्यांना दररोज वाचून दाखवीत असें.

माझ्या सान्या आक्रंक्षा मारल्या जात होत्या. क्रिकेट, टेनिस, संगीत, गॅंदरिंग, नाटकांत काम-सारा नुसता कल्पनांचा खेळ वाटे मला ! रानड्यांच्या घरांत वयांत आलेल्या कुसुम आणि लीला या दोन मुली माझ्या नजरेसमोरून नेहमी जात. मी जरी स्वतंत्र खोली घेऊन राहिलो होतों तरी माझा तळ बरेच वेळां रानड्यांकडे असे. त्यांच्यापैकीं एखादीला कधी वेणी, कधी गार्डर, कधी चांगली फुले, कधी शेपटे मी आणून देई. या सान्या सहवासाचा माझ्या मनावर परिणाम झाल्यास तुं मला दोषी धरशील काय ?

जिकडून तिकडून मी उपेक्षिला जात होतों. माझ्या गुणांना कधी वाव मिळत नव्हता. माझ्याबद्दल कुणी आस्था दाखवीत नव्हतें. इतरांचें तरी चेरे कां पाहावें, असें मला वाटू लागले. लोकांचे नुसते कौतुक करण्याची मला चीड येई. मला माझे थोडे फार तरी कौतुक व्हायला पाहिजे होतें. पण तें शक्य नव्हते. तुमचें वाईट करण्याचे विचार माझ्या मनांत येऊ लागले. तुझ्या त्या फोयोने मला तशी संधि दिली. मीं तिचा उपयोग करून घेतला.

आता तुमच्यांतले गैरसमज दूर झाले याबद्दल मला आनंद वाटतो. तुला हें बोलणे कदाचित् मानभावीपणाचें किंवा वेशरमपणाचें वाटेल. पण खेरेच सांगतों, की मला आनंद वाटतो. सान्या अपमानांची आठवण व्हायला जागली म्हणजे डोकें अगदी फिरून जातें. वेळ्यासारखे रस्त्यांत ओरडत सुटावें आणि सान्या जगाला शिव्या आव्या, असें वाटतें. अशा एका भयानक क्षणांत मीं तो फोटो कुसुमला दाखविला आणि तुमच्या प्रेमांत विब्बा घाल-प्याचा यत्न केला. मीं कांही मूळचा वाईट नाहीं रे शरद ! वेभान अवस्थेत मीं चुकलो, मला क्षमा कर अगर करू नकोस; पण निदान एका उपेक्षिताचे अंतरंग तरी तुं सहानुभूतीने पाहशील का ?

तुका एके काळचा मित्र
अप्पा

अप्पाची देशभक्ति →

मी आणि अप्पा दोघेहि एकाच वर्षी बी. ए. ची परीक्षा उत्तीर्ण झालो. मला सेकंड क्लास भिन्नाला, तर अप्पाला साध्या पास क्लासावरच समाधान मानून घ्यावे लागले. अप्पाला थर्ड क्लास भिन्नाला याबद्दल कुणालाच विशेषसे आश्रय वाटले नाही. मॅट्रिक्स ज्ञात्यापासून अप्पा रा. ब. च्याकडे आश्रयासाठी राहिला होता. रा. ब. जरी त्याला अनेक वेळां मदत करीत तरी त्यांचे त्याजविषयी चांगले मत असें कधीच नव्हते. त्याने जितके चांगले मार्क भिळवावेत अशी रा. ब. ची अपेक्षा होती तितके तो भिळवीत नव्हता. काकुंच्या डोक्यांत स्वतःच्या मोठेपणाविषयी आणि कान्तच्या हुशारीबद्दल इतके विचार असत, की त्यांना अप्पासारख्या दरिद्री मुलाबद्दल मत प्रकट करण्यास फुरसत नव्हती. रानड्यांचा एकुलता एक मुलगा कान्त पुण्याच्या एंजिनिअरिंग कॉलेजमध्ये होता. कॉलेजच्या अभ्यासाब्यतिरिक्त किकेट, टेनिस, आसपासच्या बंगल्यांतील मुली व सिनेमा यांशिवाय त्याचे गपा मारण्याचे दुसरे विषय नसत. तो स्वतःला अगदी अद्यावत् तरुण समजत होता. त्यामुळे अप्पाविषयी त्याचे मत चांगले असण्याचा फारसा संभव नव्हता. राहतां राहिली कुसुम ! कोणत्या कॉलेजकन्येला अप्पासारख्या दरिद्री व कुरुप तरुणाबद्दल आत्मीयता वाटेल ! कुसुमला अप्पा आवडत तर नव्हताच; पण त्याच्याविषयी एक प्रकारचा तिरस्कार तिच्या मनांत सौंदर्य असे.

परीक्षेच्या निकालाच्या आधीच कित्येक दिवस अप्पाने नोकरीशोधार्थ मोहीम सुरु केली होती. सरकारी नोकरी योग्य विशित्याच्या अभावीं त्याला मिळणे अशक्य होते. लों कॉलेजमध्ये नांव घालून वेळ व पैसा या गोष्टींची आणखी दोन वर्षे उधळपटी करणे ही कल्पना त्याच्या दृष्टीने हास्यासपर होती. राहतां राहिला प्रत्येक पदवीधर तरुणाच्या पुढे ‘आ’ वासून पडलेला मास्तरकीचा राजमार्ग ! अप्पानेहि योग्य विचारान्तीं तोच मार्ग अनुसरला. अनेक खटपटी व लटपटी करून त्याने वडगांवच्या इंग्रजी शाळेत नोकरी पटकावली.

अप्पाला नोकरी मिळाल्याचे ऐकून सर्वोनाम समाधान वाटले. रा. ब. तर बोलतां बोलतां म्हणाले सुद्धा, “उत्तम झाल. आम्ही त्याला हातार्शी धरल्याचं अगदी सार्थक झाल. आमच्या मदतीवर तो बी. ए. झाला यांत आम्हांला आनंद आहे. आता त्यानं मास्तरकींतच नांव कमवावं व आपल्या आईला आणि धाकद्या भावंडांस सुखावंत ठेवावं.”

“मास्तरकीचा धंदा नाही तर खरोखरच बरा. कुणाच्या अध्यांत नाही मध्यांत नाही. दिवसाकांठीं चार तास पोरं शिकविलीं की जन्माची कटकट संपली.” काकुंनी शेरा मारला. आणि मग त्या दिवशी मास्तरकीच्या धंद्याविषयीच आमचे बोलणे झाले.

अप्पा साध्या पास क्लासांत आल्याबद्दल कुणाला विशेष आश्र्यं वाटले नाही; पण मला फक्त सेकंड क्लास मिळाला याबद्दल सर्वोनाच आश्र्याचा जबरदस्त धक्का बसला. सर्व रानडे कुटुंबांत माझ्या अंगांत असलेल्या—आणि नसलेल्यासुद्धा—गुणांबद्दल फारच अवास्तव कल्पना होत्या आणि माझ्या श्रीमंतीवर आणि सौंदर्यावर कुसुम खूश होऊन आज ना उद्धा आमचे शुभमंगल होईल याविषयी कुणालाच शंका नव्हती. अर्थात् एक होतकरू भावी जामात या दृष्टीनेच ते सर्व माझ्याकडे बघत होते. त्यामुळे बी. ए. च्या वर्गांत मी पहिल्या वर्गांत येऊन शेवटी आय. सी. एस. अगर बैरिस्टर होईन अशी आशा व अपेक्षा सर्वोनाच वाटत होती. त्या सर्व अपेक्षांचा माझ्या निकालामुळे अगदी चक्राचूर झाल्यामुळे सर्वोना वाईट वाटणे अगदी साहजिक होते.

मास्तरकी पत्करल्याबद्दल अप्पाचे पत्र आल्यानंतर माझ्या आयुष्याबद्दल

चर्चा रानड्यांच्या घरांत जोराने सुरु झाली. असेंच एकदा मी, रा. ब., कुसुम आणि कान्त बोलत वसली होतों. भरगच्च व चमचमीत जेवणानंतर माणसाला विनोदाची जी एक चमत्कारिक लहर येते त्या लहरीत मी होतों.

एखादी गोष्ट गमताने बोलावी तसें मी म्हणालों, “मग काय करायचं पुढं ? कांही सुचत नाही. असं निश्चोगी राहून कसं चालेल ? नाही तर मी सुद्धा बघीन बघीन अन् मास्तर होऊन जाईन झालं !”

त्यावर कुसुम एकदम तिरस्काराने म्हणाली, “मास्तर ! इश्श ! कांही तरी बोलायचं म्हणजे काय ?”

मी मिस्किलपणाने म्हणालों, “कां ? मास्तरकी काय वाईट आहे ? तुला नाही पण निदान काळूना तरी ती आवडते खास. त्या दिवशीं अप्पाविषयी त्या म्हणात्या नव्हत्या का तसं ?”

मी विनोदाने बोलत असत्यांचे काळूनी ओळखलें होतें. पण विनोदांत सुद्धा त्यांना माझी मास्तरकी मान्य नव्हती. त्या एकदम म्हणात्या, “छे छे, शरद ! भलतीच गोष्ट भलत्या ठिकाणीं लावण्याची ही कला कुठं शिकलास बाबा ! अरे, अप्पा कुठं आणि तूं कुठं ! कसाबसा आमच्या आधारावर तो शिकला आणि बी. ए. झाला ! त्यांन मास्तरकी करायची नाही तर काय करायचं ? पण तुझी स्थिति का त्याच्यासारखी आहे ?”

संभाषण खरें म्हटले म्हणजे इथेच थांबलें असतें. पण संभाषणाच्या सुरवातीपासून आरामखुर्चींत पऱ्हन ताज्या टाइम्समधील ‘इंडियन पोलिटिकल नोट्स’ वाचण्यांत गढून गेलेले रा. ब. एखादी गोष्ट अगदी ठरवून बोलत्यासारखे म्हणाले, “नाही तर असं कर शरद, तूं वकीलहि होऊं नकोस अन् मास्तरहि होऊं नकोस. तूं आपला बडा मास्तर हो, झालं.”

“बडा मास्तर म्हणजे काय बाई ?” काळूनी प्रश्न केला.

आपण फार मोठा विनोद केला असें स्वतःशींच समजून रा. ब. मिस्किलपणाने हसले आणि म्हणाले, “अग, बडा मास्तर म्हणजे प्रोफेसर. एवढं समजत नाही ?” थोडें थांबून ते म्हणाले, “नाही तरी अलीकडे सरकारी नोकरींत आमच्या वेळेसारखी गंमत नाहीच राहिली. तेव्हा शरदनं शिक्षणाच्या पवित्र क्षेत्रांत प्रवेश करून घ्यावा असं मला वाटतं. परवाच आगले प्रिन्सिपल कीतींने भेटले होते, त्यांच्याजवळ मीं विषयाहि काढून ठेवला आहे.”

कॉलेजमधली प्रोफेसरची जागा म्हणजे मला एक अप्राप्य वस्तु वाटत होती. खरे म्हणजे माझ्यापेक्षा हुशारीने व लायकीने श्रेष्ठ असे किती तरी विद्यार्थी आमच्या कॉलेजांत होते. पण माझी विशित्याची लायकी सर्वोत जास्त होती. रा. ब. नी अनेक खटपटी व लटपटी करून मला एका कॉलेजांत लेक्चरर म्हणून चिकटवून घेतले. एम. ए.च्या परीक्षेत सेकंड क्लास मिळवित्यानंतर माझी नेमणूक पक्की होणार होती.

माझ्या प्रोफेसरीच्या आयुष्याचा प्रारंभ माल सुरेख झाला. आकर्षक चेहरा, बोलण्यांतली सफाई व विद्यार्थ्यांच्या डोळ्यांत धूळ फेकतां येईल इतपत ज्ञान इत्यादि सामुग्रीवर कोणताहि प्रोफेसर मुलांमुलींच्या गळ्यांतील ताईत होऊं शकतो. यांपैकी तिन्ही गोष्टी मजजवळ होत्या; मग मुलांमुलींमध्ये मी लोकप्रिय झालो यांत नवल कसले !

कॉलेजांतले जुने प्रोफेसर वयाने वयस्क व विचारांनी जरठ होते; पण मी मात्र त्याला अपवाद होतो. मी मुलांच्या वादविवादांत भाग घेई, संगीत-समितीमध्ये निरनिराळे कार्यक्रम यशस्वी करून दाखवी व आमच्या कॉलेजां-तील पुरोगामी विद्यार्थ्यांचीं जीं अभ्यास-मंडळे असत त्यांमध्ये बिनदिक्कत भाग घेऊन मार्कस्वादादर चर्चां करी. लवकरच मी एक पुरोगामी वृत्तीचा व राजकीय मनोवृत्तीचा प्रोफेसर म्हणून ओळखला जाऊ लागलो व त्याबद्दल मला अभिमानहि वाढू लागला.

खत: रा. ब. ना माझे हें वागणे विशेष पसंत नव्हते; पण ते कांही बोलत नसत. काकुंना त्यांत कांहीच न कळल्यामुळे त्या कांही बोलूळ शकत नसत. कुसुमला मात्र माझी ही विचारसरणी अगदी शंभर टके पसंत होती. महाराष्ट्रांतच्या प्रतिष्ठित व श्रीमंत लोकांच्या मुलांमुलींमध्ये समाजसत्तावादी विचारसरणीचे दिखाऊ अनुकरण करण्याची जी एक सर्वसाधारण फॅशन पडत होती त्याच वर्गांतील ती होती.

कॉलेजच्या डिबेटिंग युनियनमध्ये ती भांडवलशाहीविरुद्ध तावातावाने भाषण करी. प्रत्येक चैनीची व उपभोगाची वस्तु ती वापरी खरी; पण त्यावर ‘बुझवा’ असा शिक्का मारायला सहसा सोडीत नसे. आणि तिला जरी शेतकरी अगर कामकरीवर्गाची प्रत्यक्ष माहिती मुळीच नव्हती तरी कॉलेजच्या

त्रैमासिकांत श्रमजीवी दलितवर्गाच्या कष्टमय आयुष्याबद्दल दुःखान्त लघुकथा लिहावयास ती सहसा कचरत नसे.

नुसत्या चर्चेला आणि वादविवादाला रा. ब. यांची विशेष हरकत नसावी. पण या वर्षी देशांचे राजकारण प्रतिदिनीं जास्त जास्त उग्र स्वरूप धारण करीत होते. उपासमार, महागाई व गुंडांचे अत्याचार यांमुळे देशांतील लोकमत जास्त जास्त प्रवर होत चालले होते. हिंदुस्थानच्या राजकीय क्षितिजावर एवढे प्रचंड वादळ होणार होते, की त्याची सूचना एखाद्या लहान पोरासोरालासुळा होती. कॅग्रेसला एखादी प्रचंड चळवळ किंवा अंतिम लढा पुकारावा लागणार हें सर्व लोक समजून होते. ठिकठिकाणच्या राजकीय वरुळांतून चळवळीबाबत बोलणीं प्रत्यहीं होत. कॅग्रेस अधिकाऱ्यां-कडून कधी गुप्त आदेशाहि सुटत. एकूण रंग असा होता, की हिंदी-ब्रिटिश संबंध आता खेळीभेळीचे राहणार नव्हते. लवकरच प्रकरण मुद्द्यावरून गुद्यांवर येणार व मग समस्त हिंदी जीवनांचे क्षितिज गोळीबार, लाठीहळे, फटके व तुरुंगवास इत्यादिकाच्या काढ्याकुङ्ठ ढगांनी अंधारून जाणार हें अगदी निश्चित होते.

राजकीय क्षेत्रांतील या हालचालींबरोबर रा. ब.च्या मनाची चलविचलहि जास्त मोळ्या प्रमाणांत सुरु झाली. इतके दिवस मी व्याख्याने देत होतो, चर्चा करीत होतो व अभ्यास-मंडळे चालवीत होतो; पण त्याबद्दल रा. ब.ना विशेष वाईट वाटले नाही. उलट ते त्याबद्दल माझें कधी कधी कौतुकहि करीत. पण बोलक्या निष्क्रिय देशभक्तीचे दिवस आता संपले होते. आता प्रत्यक्ष संकटांना तोंड देण्याची वेळ आली होती. या चळवळीत मीं भाग घेऊं नये याबद्दल रा. ब. शक्य तितकी कोशिस करीत. काळूनी तर मी तुरुंगांत जाणार म्हणून आत्तापासूनच सोमवारचा उपवास सुरु केला होता. फक्त कुसुम माझ्या बाजूची होती. कदाचित् तुरुंगांतील हाल-अपेष्टांची खरी परिस्थिति तिला माहीत नसावी !

माझें मन वळविष्यासाठी रा. ब. निरनिराळीं उदाहरणे देत. जिमखान्यावरील एकाहिं बंगल्यांत चळवळीत भाग घेऊन आयुष्याची माती करप्यास सिद्ध असलेला एकहि वेडा तरुण नव्हता. त्यांपैकी कुणीं कमिशने घेतली होतीं, तर बाकीच्यांनी आपद्रम्म म्हणून खडकी किंवा देहू रोड हीं ठिकाणे

पकडली होतीं. जेव्हा त्यांच्या उदाहरणांनी माझ्या मनावर परिणाम होईना तेव्हा मला ते अप्पाचें उदाहरण देत. एकदोन वर्षांत बी. टी. होऊन वडगांवलाच स्थिर होण्याचा अप्पाचा मानस होता. त्याचें उदाहरण देऊन रा. ब. म्हणत, “त्या अप्पाला जेवढं कळतं, भावी आयुष्याची त्याला जेवढी कळजी आहे, तेवढीसुद्धा तुला नाही रे शरद! अरे, कसली चळवळ नि कसलं राजकारण घेऊन बसलास! तुला काय कमी आहे? चांगली प्रोफेसरी करावी, खूप वाचावं आणि फारच तळमळ असली तर सामाजिक कार्य करावं, लेव लिहावे, गोष्टी लिहाव्या. पण हे तुरंगांत जाण्याचे थेर काय उपयोगी?”

असेच एकदा संध्याकाळीं आम्ही गप्पा मारीत बसलो होतों. अप्पाहि तिथेच होता. शाळेच्या कांही कामाकरिता मुद्दाम त्याला पुण्यास यावै लागले होते.

निरनिराळ्या राजकीय प्रश्नावर आमच्या चर्चा चालत्या होत्या. मी, कुसुम आणि कान्त कॉग्रेसच्या बाजूचे होतों. रा. ब. व काकू हीं कॉग्रेसने इतक्यांत लढा पुकारू नये या मताची होतीं. अप्पा कांहीच बोलत नव्हता. जणू त्याला राजकीय विषयावर मतेच नव्हतीं! राजकीय विषयावर मत देण्याइतपत जिवंतपणाच त्याच्यामध्ये शिळ्डक नसावा!

संभाषणाच्या ओघांत रा. ब.नी अप्पाला मुद्दाम खिजविण्याच्या इरायाने विचारले, “काय अप्पा! मग आता तूं वडगांवच्या शाळेचा राजीनामा देणार असशील?”

“राजीनामा! आणि तो कशाबद्दल?” अप्पाने न समजत्यासारखै करून विचारले.

रा. ब. या वेळीं चेष्टेच्या आणि विनोदाच्या ऐन रंगांत होते. प्रचलित चळवळीची चेष्टा करून त्यांना माझे मत तुरंगवासाच्या मोहापासून परावृत्त करायचे होते. तेव्हा मिस्किलपणाने हसून उपहासाच्या स्वरांत ते म्हणाले, “तुला माहीतच नाही का? अरे, आता केवढी प्रचंड चळवळ होणार आहे! अगदी अंतिम लढा चरं का! क्रांतियुद्धाचे पडघम नि नगारेसुद्धा वाजायला लागले आहेत. अशा वेळीं युद्धांत भाग न घेतां तूं काय शाळेतर्लीं चारदोन पोरं शिकवीत बसणार? देशाशीं द्रोह करणार?”

त्यांच्या भाषणाला कांही तरी उत्तर देणे अप्पाला भागच होते. तो

म्हणाला, “पण चळवळीत भाग न घेण म्हणजे देशद्रोह कसा होईल ? तुरुंगांत जाण म्हणजेच कांही देशसेवा होत नाही. देशाची सेवा बाहेर राहूनहि करतां येईल.”

रा. ब. ना बरोबर मुद्दा सापडला. तरी सुद्धा ते चेष्टेच्या स्वरांत म्हणाले, “वा ! बाहेर राहून कशी देशसेवा करतां येईल ? हल्लीच्या युगांत तुरुंगांत गेले ते देशभक्त व न गेले ते देशद्रोही असा अगदी सरळ हिशोब आहे. यांच्या समजुतीप्रमाणं गोखले व रानडे हे सुद्धा देशद्रोही बरं का !”

थोडा वेळ जाऊ देऊन त्यांनी विचारले, “म्हणजे तू आमच्या शरदसारखा कँग्रेसमन नव्हेस तर ?”

इतका वेळ कुसुम शांतपणे संभाषण ऐकत हाती. पण आता ती गप्प बसणे शक्य नव्हते. तिच्या देशप्रेमाचा व अप्पाविषयीच्या तिरस्काराचा एकदम स्फोट झाला. ती म्हणाली, “अप्पाच्या बाबर्तीत कसली आली आहे कँग्रेस नि नॉन-कॉर्प्रेस ? या लोकांना का मतं असतात ? का यांनी कधी विचार केलेला असतो ? नुसते पोटापाण्याच्या मागं लागलेले लोक हे !”

कुसुमने इसके वाक्ताडन केले तरी अप्पा रागावला नाही. त्याने फक्त एकदा तिरस्काराच्या नजरेने कुसुमकडे बघितले आणि तो बाह्यतः शांतपणाने म्हणाला, “सरं आहे कुसुमताई. आम्ही म्हणजे पोटासारख्या क्षुद्र वस्तूच्या पाठीमागं लागलेले लोक. आम्हांला राजकीय मतं असणार कशी ? तुम्हांला माहीतच आहे, की आमची शाळा म्युनिसिपालिटीच्या मालकीची. म्युनिसिपालिटींत ज्या पक्षाचं मताधिक्य असतं त्या पक्षाच्या मताचा मास्तरांना अंगीकार करावा लागतो. मागं कँग्रेसपक्ष जोरांत होता त्या वेळीं शाळेतल्या तमाम मास्तरांनी गांधी टोप्या चढविल्या होत्या व त्यांतले एकदोन उत्साही शिक्षक तर साक्षरताप्रसाराची व हरिजनोद्धाराची अक्षत घेऊन खेडोपाडीं भटकत होते. आता काळ बदलला. म्युनिसिपालिटींत आता हिंदुसभेचं मताधिक्य आहे. मग मास्तर लोकांनी काय करायचं ? त्यांनी गांधी टोप्यांना भगवा रंग दिला आणि घरांतील गांधीचे फोटो काढून तिथं सावरकराचे फोटो अडकवले. पोटासाठी सगळं करावं लागतं कुसुमताई.”

अप्पा दुसऱ्याच दिवशीं वडगांवास चालता झाला. माझी प्रोफेसरी पुन्हा जोरांत सुरु झाली. चळवळीपासून माझे मन परावृत्त करण्याचा प्रयत्न रा. ब.

नी आता जवळ जवळ सोहूनच दिला होता. कॅग्रेसच्या राजकारणाकडे माझे मनहि जास्त जास्त झुकूं लागले होते. एके दिवशी जेव्हा मी नेहमीचा सूट न घालतां गांधी टोपी व नेहरू शर्ट घालून वर्गांत प्रवेश केला तेव्हा मुलांनी स्टॅपिंगचा कडकडाट तर केलाच; पण मुलीनासुद्धा फार आश्रय वाटले. कॉलेजांतील पहिल्या व दुसऱ्या वर्षांतील अहूड व बालिश मुली त्या! कला, जीवन व संगीत या विषयांवर मोहक नि गुलगुलीत भाषेत वादविवाद खेळायचे त्यांचे तें बालिश वय होते. इतर कोणतीहि वेळ असती तर त्यांना माझ्यांतील या फरकाचे कांही विशेष वाटले नसते. पण देशांतील प्रकुब्ध राजकीय वातावरणामुळे त्यांच्यामध्ये सुद्धा फार बदल ज्ञाला होता. कुसुमच्या सांगण्यावरून मला कळले, की माझ्या या वागणुकीमुळे कित्येक मुलीच्या मनोवृत्तीमध्ये फार फरक पडला होता. त्यांच्यापैकी कित्येकींनी आजच स्वदेशी वापरण्याच्या शपथा घेतल्या होत्या. त्यांच्यापैकी ज्या कवियिती होत्या, त्यांनी यापुढे फक्त चळतळीवरच काब्य करण्याचे ठरविले होते आणि त्यांतल्या ज्या अत्यंत जहाल होत्या त्यांनी आजन्म अविवाहित राहून देश स्वतंत्र करण्याची घोर प्रतिज्ञा केली होती. हें ऐकून मला खरोखरच फार आनंद वाटला.

अखेर तो संस्मरणीय दिवस उगवला. ९ ऑगस्टला प्रातःकाळी साम्राज्य-सरकारने कॅग्रेसविरुद्ध दुसरी आघाडी उघडली व महात्मा गांधीना अटक करून समस्त हिंदी राजकीय चळवळीला आव्हान दिले. मग चळवळीचा एकच भडका उडाला! ठिकठिकाणी संप व मिरवणुकांची दंगल उडाली!

आमच्या कॉलेजाच्या विद्यार्थ्यांनी हरताळ पुकारून कॉलेजाच्या प्रांगणांत झेंडावंदन केले. मी त्या समेत भाषण करून साम्राज्य-सरकारवर सडेतोड तोंडसुख घेतले. टाळ्यांचा कडकडाट सारखा चालला होता. शेवटीं सभा उधळली गेली व मला पोलिसांनी धरून नेले. पांचसात दिवसांनंतर खटला चालून मला सहा महिन्यांची 'अ' वर्गाची शिक्षाहि ज्ञाली.

माझ्या तुरुंगवासांतील त्या हालअपेषांचे वर्णन करण्याची माझी इच्छा नाही. बोलून चालून 'अ' वर्गाचे कैदी आम्ही. तुरुंग असा तो नव्हताच. घरचे अन्न, घरचे कपडे, निरनिराळ्या वर्तमानपत्रांचे वाचन, अनेक प्रसिद्ध व नामवंत पुढाच्यांवरोबर केलेली चर्चा, यामुळे माझा वेळ गमर्तीत जाई. काकू तर फराळाचे सामान इतके पाठवीत, की त्याबद्दल पुढे पुढे माझी चेष्टाहि सुरु

झाली. कुसुम, कान्त आणि रा. ब. बहुधा महिन्यांतून एकदा येऊन मला भेटून जात. रा. ब. मला भेटायला तुरंगांत येतील असें वाटले नव्हते. चळवळीत पडत्याबद्दल त्यांना माझा राग यावयास पाहिजे होता. पण तसें कांही झाले नाही. रा. ब. सारखीं माणसें मोठेपणाचीं व मानमान्यतेचीं पूजक असतात. तत्त्वांबद्दल विशेष प्रश्नच नसतो. रा. ब. चा एक पुतण्या किंज कमिशन घेऊन सरकारी हुदेदार झाला होता त्याचें जेवढे ते कौतुक करीत, तेवढेचे माझे करीत.

तुरंगांतील सर्वांत मोठी करमणूक वर्तमानपत्रे वाचण्याची असे. दररोज सकाळी वर्तमानपत्रे येत. महाराष्ट्रांतील निरनिराळ्या गावांतील चळवळीची बातमी त्यांत खच्चून भरलेली असे. त्या बातम्या वाचून चर्चा व वादविवाद करणे हा आमचा एक ठराविक कार्यक्रम होता.

पण या वर्तमानपत्रांतूनच एके दिवशीं मला आश्चर्यचकित करणारी बातमी कळली. त्या दिवशीं सकाळी वर्तमानपत्रे वाचतांना माझ्या शेजारचे अप्पासाहेब पटवर्धन एकदम उद्गारले, “अरे वा ! आमच्या वडगांवमधेसुद्धा खूप दंगल उडाली आहे की ! कालच रात्री एकंदर आठ-दहा लोकांना अटक झाली आहे !”

मीं सहज विचारले, “वडगांवला ? आणि एका रात्री इतक्या लोकांना अटक ? आणि ती कशाबद्दल बुवा ?”

मला सविस्तर उत्तर देण्याएवजी पटवर्धनांनी वर्तमानपत्रच माझ्यापुढे केले. मीं बातमी वाचली आणि मला जबरदस्त धक्का बसला ! वडगांवला आज कित्येक दिवस चळवळीचा जोर होता. पोलिसांची नजर चुकवून गुप पत्तेके दररोज निघत होतीं व शाळांवर आणि दुकानांवर दररोजचेंच निरोधन सुरु होते. शेवटीं, महादेवभाई देसाईच्या निघनदिनाबद्दल प्रचंड दंगा झाला व पोलिसांनी अनेक विद्यार्थ्यांना व शिक्षकांना अटक केली. आश्र्याची व दुःखाची गोष्ट म्हणजे अटक झालेल्या शिक्षकांत अप्पाचा नंबर होता.

ती बातमी वाचून मला फार आश्र्य वाटले ! अप्पा आणि असल्या राजकीय भानगडीत ? छे, विश्वासच बसेना माझा ! मेलेल्या मनाचा एक तरुण म्हणून मी अप्पाला ओळखत होतों. त्याचा त्याबद्दल उपहाससुद्धा मी कमी करीत नसें. त्या अप्पानेसुद्धा चळवळीत पडावें ! देशाकरिता त्यानेसुद्धा

त्याग करावा ? खरे सांगायचे म्हणजे मला ती कल्पना पसंत पडली नाही. माझ्या मोठेपणाला किंचित् तडा गेल्यासारखे मला वाटले.

माझे तुरुंगवासाचे दिवस मात्र लवकर संपले. सहा महिन्यांचीच शिक्षा होती. आजबाजूच्या लोकांच्या सहवासांत दिवस कसे गेले हें मला कळले सुद्धा नाही. असेरे सुटकेचा दिवस उगवला. रानड्यांची मोटार तुरुंगाच्या दारांत सज्ज होती. माझी सुटका ज्ञात्यानंतर आम्ही लगेच रानड्यांच्या बंगल्यावर गेले. नंतरच्या दोनतीन दिवसांत फक्त महोत्सवच साजरा ब्हायाचा राहिला होता ! रा. ब. च्या मित्रांनी माझे भरभसाठ कौतुक केले. पोलिसांनी मला प्रथम पकडून नेत्यानंतर मला काय वाटले, देशभक्तीचे आणि त्यागाचे रोमांच माझ्या अंगावर कितपत उमे राहिले, तुरुंगाचा प्रचंड दरवाजा म्हणजे मला काळपुरुषाच्या कराल नि कठोर दंष्ट्रा कशा वाटल्या व तुरुंगांत वैल घालविष्याकरिता मीं काव्य कसें रचले इत्यादि अद्भुतपूर्ण कथा श्रवण करण्याकरिता कुसुमच्या मैत्रिणी व कान्तचे मिल दररोज येत. त्यांना तींच तींच वर्णने सांगतांना माझे तोड दुखून येई.

शेवटी हवा पालटण्याकरिता मीं, कुसुम आणि काकू यांनी पांचगणीला जाप्याचे मुक्र केले. जाप्याच्या आदल्या दिवशी घरीं मेजवानीचा बेत होता. फक्त निवडक लोकच बोलावले होते. रा. ब. चे मित्र कोणीच नव्हते. पण कुसुमच्या पांचसहा मैत्रिणी व कान्तचे मित्र यांच्या हसण्याखिदलप्याने व थट्टामस्करीने वातावरण फारच आनंदित ज्ञाले होते. आमचा विजिकचा डाव चालला होता. स्वयंपाकधरांत निरनिराळ्या पदार्थांचे तळण चालले होते. त्याचा सुवास जितडे तिकडे दरवळत होता. काकूंची स्वयंपाकधरांत देखरेख ठेवतां ठेवतां तारांबळ उडत होती. तिथ्या आरामखुर्चीत बसून निर्विकार-मुद्रेने टाइम्सचे वाचन करण्यांत मग असलेल्या रा. ब. ना आम्हां तरुण-तरुणीच्या संभाषणांत मन घातल्याशिवाय राहवत नव्हते.

पण असले आनंदाचे प्रसंग फार वेळ टिकत नाहीत हेच खरे. आमचे हसणे आणि खिदलणे जोरांत सुरु असतांनाच दारावरची विजेची घंटी जोराने खण्खणली. ती बराच वेळ वाजत राहिल्यानंतर आमच्या लक्षांत आले. कोणी कांही म्हणण्याच्या अगोदरच कुसुम दरवाजाकडे पळाली. तिची एक प्रिय मैत्रिण सिंधु परांजपे अजून यायची होती. ती आली असावी असें तिला

वाटले. जातां जातां ती म्हणाली सुद्धा, “नेहमीं अस्सं आहे या सिंधूचं ! कधी कुठं वेळेवर गेली तर शपथ ! बरं झालं, पण आत्या तरी वाईसाहेब एकदाच्या !” या तिच्या बोलप्पांत मैत्रिणीविषयीचे लडिवाळ प्रेम दिसत होते.

सिंधु परांजपे बरीच सुरेख होती. तिच्या सुरेखपणावर कान्तच्या मित्रांपैकी एकदोघे खूप असल्याचे सर्वांना माहीतच होते. त्यामुळे आम्हां सर्वांच्या नजरा दरवाजाकडे लागल्या.

पण दार उघडतांच सर्वांनाच आश्र्यांचा धक्का बसला ! कुसुमच्या चेहऱ्यावरचा आनंद संपून त्याची जागा तिरस्काराने घेतली. सर्वांचे हसणे-खिदळां बंद झाले. रा. ब. सुद्धा आश्र्याने दरवाजाकडे बघूं लागले. ती व्यक्ति सिंधु परांजपे नव्हती; तो अप्पा होता ! त्याच्या आगमनाने आमच्या आनंदावर विरजण पडल्यासारवे झाले. आमच्यांत त्याला सामावून व्यायला आम्ही तयार नव्हतो. तें शक्यत्व नव्हते.

एखाद्या बधिर झालेल्या माणसासारखी त्याची मुद्रा होती. निर्जीव यंत्राप्रमाणे त्याची चाल होती. मानेवर उसवलेला व बाह्यांतून दोरे उसवलेला एक जुनाट कोट त्याने पेहेरला होता. खादीच्या मळक्या टोर्पींतून त्याचे उजव्या बाजूचे केस डोकावत होते. त्यांपैकी कांहीच्या कडा फारच्च भकास दिसत होत्या. त्याच निर्जीव चालीने तो आंत आला व एका खुर्ची-वर बसला.

पांच मिनिटे गेली, दहा मिनिटे गेली, पण वातावरण अगदी शांत होते. कांही तरी बोलायला पाहिजे म्हणून अप्पाच म्हणाला, “काय मंडळी ! आज बेत दिसतोय कसलातरी ! काय प्रोग्रेम आहे ? ”

त्याला जेव्हा रा. ब. कहून माझ्या तुरंगवासाच्या अभिनंदनासाठी तो मेजवानीचा थाट असल्याचे कळले तेव्हा तो हसून म्हणाला, “ठीक ! देशभक्तांच असंच अभिनंदन व्हायला पाहिजे. अहो, तुरंगांत जाऊन आलेल्याचं कौतुक करणं हीसुद्धा एक देशसेवाच आहे. आणि त्यांत तुम्ही सर्व गुंतलां आहांत यांतच आनंद आहे मला.”

पण इतक्यांत मर्ऊच विचारले, “अरे हो ! पण तूं सुटलास केव्हा आणि कसा ? तूं तर स्थानबद्ध होतास ! ”

सगळ्यांच्याच नजरा अप्पाकडे लागल्या.

“त्याचं असं आहे !” अप्पा नेहमीच्या उपहासगर्भ आवाजांत म्हणाला, “हलीच्या दिवसांत स्थानबद्ध माणसाला तुरंगांतून बाहेर येण्याला फक्त तीनच मार्ग आहेत. आजारी पडणं, पळून येणं, किंवा माफी मागणं. त्यांपैकी आजारी पडण्याइतका मी श्रीमंत नाही, पळून येण्याइतका दमहि माझ्या अंगांत नाही, तेव्हा...”

कुसुमने किंचित् उतावळीने विचारले, “तू माफी मागून सुटका करून घेतलीस ? असंच ना ?”

तिच्याकडे बिलकुल लक्ष न देतां आम्हां सर्वोकडे किंचित् अधिक्षेपाची नजर टाकून तो म्हणाला, “तेव्हा तुरंगांतून सुट्याकरिता मला तिसऱ्या मार्गांचा अवलंब करावा लागला व तो मीं केला.”

अप्पाने माफी मागून सुटका करून घेतली याबद्दल सर्वोनाच त्याचा तिरस्कार वाटला ! एवढे प्रतिष्ठित रा. ब., की त्यांचा सर्व जन्म सरकारी नोकरी करण्यांत व खाविंदचरणीं विलीयमान होण्यांत गेला होता, त्यांना सुद्धा अप्पाचा राग आला होता. ते एकदम उसळून म्हणाले, “तूं—आणि माफी मागून तुरंगांतून सुटून आलास ? कांही लाज कशी वाटत नाही तुला ? आपल्याला हें पसंत नाही. स्वतःच्या अंगांत कुवत नव्हती तर या भानगडींत पडायचं नाही. पण अगोदर तुरंगांत जायचं नि नंतर माफी, मागून परत यायचं—छे छे ! अगदी सहन होत नाही.”

कान्तचे सारे भित्रहि फार रागावले. चळवळ सुरु असतांना ते लोक जिमखान्यावरील पऱ्हेलिन्मध्ये ब्रिजचे डाव टाकण्यांत आणि फावल्या वेळांत सिनेमानंदीविषयी मोळ्या आत्मीयतेने चर्चा करण्यांत मग्न असत. त्यांना-सुद्धा अप्पाच्या भित्रेपणाचा राग आला. मग नेहमी राजकारणावर चर्चा करण्यांत व शब्दांची कारंजी उडविष्यांत मग्न असणाऱ्या कुसुमला किती राग आला असेल ! ती एकदम उसळून म्हणाली, “या पळपुत्र्या वीराची किंमत मीं केव्हाच ओळखली होती. असल्या लोकांच्या हातून कधीच कांति होत नसते. पण आश्र्य वाटतं तें हें, की असले लोक आपलीं काळीं तोंडं इतरांना दाखवितात तरी कशाला ? यांचं मुकाबलोकन करण्यापेक्षा खरोखरच मरण पत्करलं.”

ती इतके बोलत आहे तों आंतून काकू जेवायला चलण्याची वर्दी घेऊन आल्या. सर्व लोक आंत जाण्यास सिद्ध झाले. अप्पाला कोणीच थांबण्यास सांगितलें नाही. तशी कोणाची इच्छाच नव्हती. शेवटीं तोच शांतपणे निघून गेला. जातांना तो म्हणाला, “तुम्हां देशभक्तांच्या मजलसांत भाग घेण्याची माझी लायकी नाही. तुम्ही विनाकारण...”

पण पुढे तो कांही तरी बोलणार इतक्यांत कुसुमने घाडकन् दार लावले. दार लावण्याच्या आवाजावरून कुसुमचा राग कुणासहि सहज कळून येण्यासारखा होता. तिची चर्या एखाद्या गुन्हेगाराला कडक शिक्षा देणाऱ्या न्यायदेवतेसारखी उग्र दिसत होती.

जेवतांना अप्पाच्या माफीचा विषय सर्वलांस पुरला. सर्वांच्या मर्ते अप्पा देशद्रोही आणि भ्याड होता. मी माझे मत बनवूं शकत नव्हतों. माझ्यांतकाच शिकलेला हा तरुण इतका देशद्रोही कसा होईल अशी मला शंका येई. पण दुसऱ्या दिवशीं अप्पांचे पत्रच माझ्या हातांत पडले व त्यामुळे माझ्या शंकेचे पूर्णतया निरसन झाले. तें पत्र असें होतें—

“ प्रिय शरद,

“ तुला पत्र. लिहिण्याचें हें माझे घाडस बघून तुला माझा मनस्वी राग येईल. कदाचित् एका देशद्रोहाचें पत्र म्हणून तूं त्या पत्राला केराची टोपली-हि दाखवशील व कुसुमच्या सांगण्यावरून यापुढे तुला असलीं पत्रे येणार नाहीत असा कांही तरी नक्की बंदोबस्त करशील. तूं काय करावेस हें सांगण्याचा माझा मानसहि नाही आणि अधिकार तर मुळीच नाही. तरीसुद्धा हें पत्र प्रथमपासून शेवटपर्यंत वाचण्याची व तुमच्यासारख्या देशभक्तांकळून ‘भित्रा, पळपुठा व देशद्रोही’ म्हणून शिक्का मारलेल्या एका सालस आणि प्रामाणिक माणसाचे अंतरंग समजावून घेण्याची मी तुला विनंती करतों.

“ माझी नोकरी सुरु झाल्यानंतर साधारण दोनतीन महिन्यांनीच चळवळ सुरु झाली. त्याच्या आधी कित्येक दिवस महाराई व उपासमार या दोन आपत्तींनी आम्हां कनिष्ठवर्गीतील पांढरपेशांचे जीवन कमालीचें असल्य करून टाकले होते. कापडाच्या किंमर्तीतील भरमसाठ वाढीमुळे जुन्या फाटक्या कोटाच्या जारीं नवीन कोट आणणे आम्हांस शक्य नव्हते. दुधाचे भाव वाढल्यामुळे चहाच्या घोटाबरोबर जें दूध आमच्या पोटांत जाई तेंसुद्धा

हळूहळू कमी होऊं लागले होते. आणि धान्याची महर्घता इतक्या भयानक रीतीने वाढली होती, की आमच्या घरांतील चुली व शेगड्या कायमच्या विद्धून जातील की काय अशी साधार भीति आमच्या मनांत निर्माण झाली होती !

“ अशाच परिस्थिरीत चळवळ सुरु झाली. गांधीजींना पकडले. ठिक-ठिकाणी असंख्य निरपराध लोकांवर मशीनगन्सचा मारा झाला व देशांतील सर्व पूज्य नी वंदनीय पुढारी अटकेत टाकले गेले. या गोर्ध्नीचा माझ्या मनावर परिणाम झाल्याशिवाय कसा राहील ? तुरुंगांत गेलेल्या व स्थानबद्ध असलेल्या देशभक्तांच्या वार्ता ऐकून माझ्या मनांतील सुम शक्ति प्रत्यही उचंबळून येत. पण मी काय करणार होतो ? मनाच्या अंतस्थ टोचणीला मी कोणते समर्पेक उत्तर देऊं शकणार होतो ?

“ तुरुंगांतील हालअपेषांना मी भीत नवहतो. दारिद्र्याची आणि उपास-मारीची सवय असणारा कोणताहि हिंदी नागरिक त्यांना भिणार नाही. पण तुरुंगाच्या चार भितींच्या आड स्वतःला गाडून घेऊन माझ्या घरच्या मंडळींच्या उपजीविकेची काय व्यवस्था ? नोकरीवर पोट असणाऱ्या माझ्यासारख्या गरीब शाळामास्तराच्या आईने व पोरक्या भावंडांनी मी तुरुंगांत गेल्यानंतर कोणाच्या तोंडाकडे पाहावे ?

“ इतक्या सर्व अडचणी असूनसुद्धा मी देशाच्या हाकेला धावून जाण्याचे ठरवले. देशाकरिता आपण समरांगणांत उतरलों की आपल्या आर्हीची व लहान असहाय्य भावंडांची काळजी मागे राहिलेले लोक घेतील— नव्हे त्यांनी घेतलीच पाहिजे— अशी माझी सार्थ अपेक्षा होती.

“ पण ती अपेक्षा लवकरच फोल ठरली ! देशप्रेमाच्या प्रेरणेने जितक्या तन्मयतेने व आत्मीयतेने मी चळवळींत उडी टाकली, तितकाच पश्चात्ताप मला थोड्याच दिवसांत वाटायला लागला.

“ तुरुंगांत असतांना मला घरच्या माणसांच्या उपासमारीच्या दारूण हृकीगती कळत. माझ्या ‘देशभक्ती’मुळे त्यांचे जीवन पिचत चालले होते. वाढत्या महागाईमुळे उपासमारीची सजा त्या सर्वानाच सहन करावी लागत होती.

“या परिस्थितीतून बाहेर पडण्याकृतिता मी अनेकांच्या विनवण्या केल्या. खुद माझ्या आईने मदतीकरिता दाताच्या कण्या केल्या व धाकट्या भावंडांनी वाटेल तें काम करण्याची तयारी दर्शविली. पण व्यर्थ! एकाच्याहि हृदयास पाझर फुटला नाही.

“अशा परिस्थितीत मी तुरुंगांत किती दिवस राहूं शकणार? शेवटीं मी पूर्ण विचारान्ती तुरुंगांतून सुटका करून घेण्याचे—तोंडाला माफीचे काजळ फासून सुटका करून घेण्याचे—ठरविलें व त्याप्रमाणे केलेहि.

“शरद, तुरुंगांत जाऊन आल्यामुळे तुझ्यापुढे पुढील आयुष्यांत कीर्तीचे आणि मानमान्यतेचे ताट वाढून ठेवले आहे. चलवळ संपतांक्षणीच तुला कुठल्याहि कॉलेजांत प्रोफेसरची नोकरी अगदी हमवास मिळेल व सहा महिन्यांच्या तुरुंगवासाच्या बेगभीवर पुढील सर्व आयुष्य तुला व कुसुमला कीर्तीच्या प्रकाशांत सहज काढतां येईल. याच्या अगदी उलट माझी स्थिति होणार हैं मला कळून चुकले आहे. माफी मागणारा देशद्रोही म्हणून यापुढे तूं, कुसुम, रा. ब. आणि इतर लोक माझ्याकडे बोटे दाखविणार वै माझा पाणउतारा करणार हैं मला कळत का नाही? तुमच्या उपहासाची मला भीति वाटत नाही; पण माझ्या देशद्रोहाची जाहिरात आजूबाजूला करतांना तुम्ही इतके तरी लक्षांत ठेवा, की माफी मागणारा अप्पा तर देशद्रोही खराच; पण तो तुरुंगांत गेल्यानंतर त्याच्या असहाय नातेवाइकास मदत न करणारे रा. ब., कुसुम, कान्त व त्यांच्या जातीचे इतरेजेन हेसुद्धा तितकेच देशद्रोही होत.

“असो. यापेक्षा अधिक लिहिणे न लगे.

तुक्का—अप्पा”

